

ئۇيغۇر ئاكادېمىيەسى ئانا تىل كومىتېتى تۈزگەن
ئۇيغۇر تىل-ئەدەبىياتى دەرسلىكلىرى

تىل-ئەدەبىيات

4-كىتاب



ئۇيغۇر ئاكادېمىيەسى

تل۔ ئه ده بیات

4- کتاب



ئۇيغۇر ئاكادېمىيەسى ئانا تىل كومىتېتى تۈزگەن
ئۇيغۇر تىل-ئەدەبىياتى دەرسلىكلىرى

تىل-ئەدەبىيات

4-كىتاب



ئۇيغۇر ئاكادېمىيەسى

ئۇيغۇر ئاكادېمىيەسى «ئۇيغۇر تىل-ئەدەبىياتى» دەرسلىكلىرى

تىل-ئەدەبىيات — 4-كىتاب

(4-يىللىقلار ئۈچۈن)

تۈر دېرىكتورى: در. رىشات ئابباس

تۈر مەسئۇللىرى: در. گۈلنار ئەزىز، در. مەغپىرەت كامال، ئابدۇلھەمىد قاراخان

دەرسلىك تۈزۈش ھەيئىتى

مەسلىھەتچى: پروف. در. شاھلو يۇلداشېۋا، پروف. در. فىردەۋىس گۈنەش، در. نۇرىسا قۇربان

باش تۈزگۈچى: دوتس. در. رائىلە ئابدۇۋاھىت كاشىغەرىي

تۈزگۈچى: در. زۇلھەججەگۈل ئابدۇرەشىت، ئا. سەردار زاغۇغلى، زېكىيە ئابدۇساتتار، ئادىلە ئەنۋەر قاراخان

باش تەھرىر ۋە كوررېكتور: خۇمارگۈل ياقۇپ

تەھرىر ھەيئىتى: پروف. در. دىلىنۇر قاسىموۋا، در. ۋارىس ئابدۇكېرىم جانباي، ئالماس ھاجى، پەرىدە نىياز، پەرىدە ئىبراھىم، نۇرغۇنجان مۆمىن، دىلىنۇر ئابدۇرەھىم، رەنا قاراخان، سەلىمە ئا. كامال، سەنئەت ئابىلەت، سۈرەييا ئابلىمىت قەشقەرى، يۇلتۇز تېيىپجان

پۈتۈكچىلەر: رازىيە مەمەت تۇرسۇن، مۇنەرە مەمەت، ئادىلە ئەنۋەر قاراخان

رەسسام: گۈلنار تۇرسۇن

فوتوگراف: ئابلىكىم ئەمەت

مۇقاۋا ۋە بەت لايىھەلىگۈچى: ئابدۇلئەزىز ئاقھۇن

تەكشۈرۈپ بېكىتىش ھەيئىتى

مەسئۇل مۇھەررىر: ئەنۋەر مۇھەممەد

تەھرىر ھەيئىتى: پروف. در. ئالىمجان ئىنايەت، پروف. در. گۈلنار نازاروۋا، دوتس. در. رائىلە ئابدۇۋاھىت كاشىغەرىي، دوتس. در. رۇسلان ئارزىيېۋ، در. پەيزۇللا زەيدۇن، در. گۈلنار ئەزىز، در. ماھىرە ياقۇپ، در. مەغپىرەت كامال، در. نۇرىسا قۇربان

نەشر قىلىپ تارقاتقۇچى: ئۇيغۇر ئاكادېمىيەسى

تور ئادرېسى: www.akademiye.org

نەشرىيات: تەكلىماكان ئۇيغۇر نەشرىياتى

بىرىنچى نەشرى

ISBN (كىتاب نومۇرى): 978-1-959397-20-5



ئۇيغۇر ئاكادېمىيەسى

نەشر ھوقۇقى © 2024 ئۇيغۇر ئاكادېمىيەسى تەرىپىدىن قوغدىلىدۇ

ئۇيغۇر ئاكادېمىيەسى ئانا تىل كومىتېتى تۈزدى

ئىستانبۇل، 2024

Uyghur Academy “Uyghur Language Arts” Textbook Series

Uyghur Language Arts

Grade 4

Project Director: Dr. Rishat Abbas

Project team: Dr. Gülnar Eziz, Dr. Magfired Kamal, Abdulhamit Karahan

Program Author Team

Advisors: Prof. Dr. Shahlo Yuldasheva, Prof. Dr. Firdevs Günes, Dr. Nurnisa Qurban

Lead Program Author: Assoc. Prof. Dr. Reyila Kasgarli

Program Authors: Dr. Zulhejjeul Abdureshit, A. Serdar Zağoğlu, Zekiye Abdusattar, Adile Enwer Qarahan

Program Editor and Proofreader: Hümagül Hümeýra Uluyol

Program Editors: Prof. Dr. Dilnur Qasimova, Dr. Waris Abdukerim Janbaz, Almas Haji, Peride Niyaz, Peride İbrahim, Turgut Altun, Dilnur Abdurehim, Rena Qaraxan, Selime A. Kamal, Sen'et Ablet, Sureyya Ablimit Kashgary, Yultuz Teyipjan

Illustrator: Gülnaz Tursun

Photographer: Ablikim Emet

Cover and Page Designer: Abdulaziz Akhun

Board of Review

Editor-in-Chief: Enwer Muhemmed

Executive Editors: Prof. Dr. Alimcan Inayet, Prof. Dr. Gulnisa Nazarova, Assoc. Prof. Dr. Reyila Kasgarli, Assoc. Prof. Dr. Ruslan Arziyev, Dr. Payzulla Zaydun, Dr. Gülnar Eziz, Dr. Mahire Yakup, Asst. Prof. Dr. Magfired Kamal, Dr. Nurnisa Qurban

Publisher: Uyghur Academy

Web address: www.uyghuracademy.org

Printed by Teklimakan Uyghur Publishing House

The First Edition

ISBN: 978-1-959397-20-5



Copyright 2024 © Uyghur Academy

Developed by Uyghur Academy Mother Language Committee

Istanbul 2024

قۇرتۇلۇش^(*) يولىدا

مەمتىلى تەۋىپىق (1901–1937)



قۇرتۇلۇش^(**) يولىدا سۇدەك ئاقتى بىزنىڭ قانىمىز،
سەن ئۈچۈن ئەي يۇرتىمىز، بولسۇن فىدا بۇ جانىمىز.
قان كېچىپ ھەم جان بېرىپ، ئاخىر قۇتۇلدۇردۇق سېنى،
قۇتقۇزۇشقا قەلبىمىزدە بار ئىدى ئىمانىمىز.

يۇرتىمىز بىز يۈز-كۆزۈڭنى قان بىلەن پاكىزلىدۇق،
ئەمدى ھېچ كىرلەتمىگەيمىز، چۈنكى تۈرك ئەۋلادى بىز.
يارۇ ھەمدەم بولدى بىزنىڭ ھىمىتىمىز سەن ئۈچۈن،
دۇنيانى سۈرىغان ئىدى ھىمەت بىلەن ئەجدادىمىز.

ئاتلارنىڭ جەڭلىرى ئۆچمەيدۇ تارىخ بېتىدىن،
نەسلى قالدى جەڭگىۋار، بىز ئۇنىڭ ئەۋلادى بىز.
چىقتى جان ھەم ئاقتى قان، بولدى ياۋدىن ئەل ئامان،
ياشسۇن ھېچ ئۆلمىسۇن، گۈزەل ئىستىقبالىمىز.

ياشسۇن، مىڭ ياشسۇن، پارلىسۇن ئىستىقبالىمىز!

(*) بۇ شېئىرنىڭ 1- ۋە 3-كۆپلىتىلىرى مىللىي مارش سۈپىتىدە ئوقۇلماقتا. پەرقلىق مەنبەلەردە پەرقلىق ۋارىيانتلىرى ئۇچرايدۇ.

(**) «قۇرتۇلۇش» ھازىرقى زامان ئۇيغۇر تىلىدا «قۇتۇلۇش» دەپ قوللىنىلىدۇ.

❦ مۇندەرىجە ❦

بەشىنچى بۆلەك: ئەجدادلار مىراسى

- 70 17- دەرس: قەدىردان ئۇستاز
- 73 18- دەرس: كۆرۈشكەن كۈن
- 19- دەرس: ئۇيغۇر سەنئىتىنىڭ گۈلتاجى —
76 ئون ئىككى مۇقام
- 20- دەرس: ئۇيغۇر تىلى بىلىملىرى: تەقلىد سۆزلەر 79

ئالتىنچى بۆلەك: تارىخ ۋە بىز

- 21- دەرس: نۇزۇگۈم قوشاقلىرى 85
- 22- دەرس: قەنتىك تاتلىق بالام، ساڭا
88 ئاقىيول تىلەيمەن!
- 23- دەرس: ئوغۇزخان 91
- 24- دەرس: ئۇيغۇر تىلى بىلىملىرى: پېئىل 94

يەتتىنچى بۆلەك: ئەخلاق-پەزىلەت

- 25- دەرس: ئۈچ بولكا 99
- 26- دەرس: ۋەدە 103
- 27- دەرس: پوچى پاشا 108
- 28- دەرس: ئۇيغۇر تىلى بىلىملىرى: ياردەمچى
112 سۆزلەر

سەككىزىنچى بۆلەك: مىللىي كىملىك

- 29- دەرس: ئۇيغۇر دوپپىلىرى 117
- 30- دەرس: ئانا تىلىم 121
- 31- دەرس: ئۇيغۇر بىناكارلىقى 124
- 32- دەرس: ئۇيغۇر تىلى بىلىملىرى: ئىملىق سۆزلەر 127
- لۇغەت 133
- مەنبەلەر 146

- 1 قۇرتۇلۇش يولىدا
- 3 كىرىش سۆز

بىرىنچى بۆلەك: ۋەتەن سۆيگۈسى

- 1- دەرس: يىپەك يولىدىكى نۇرلۇق مەرۋايىت —
6 قەشقەر
- 2- دەرس: سېھىرلىك، جەلىپكار زېمىن — تۇرپان 11
- 3- دەرس: ئويغان 16
- 4- دەرس: ئۇيغۇر تىلى بىلىملىرى: سان 20

ئىككىنچى بۆلەك: گۈزەل تەبىئەت

- 5- دەرس: كەل باھار 26
- 6- دەرس: كىمگە رەھمەت ئېيتىش كېرەك 30
- 7- دەرس: ئورمان — بىباھا بايلىق 33
- 8- دەرس: ئۇيغۇر تىلى بىلىملىرى: مىقدار سۆزلەر 36

ئۈچىنچى بۆلەك: ئەقىل-پاراسەت

- 9- دەرس: مۆجىزىلىك سۇ ئىنشائات قۇرۇ-
40 لۇشى — كارىز
- 10- دەرس: يولۋاس بىلەن توشقان 44
- 11- دەرس: ھېسام چاقچاقلىرى 47
- 12- دەرس: ئۇيغۇر تىلى بىلىملىرى: رەۋىش 50

تۆتىنچى بۆلەك: پەن-تېخنىكا ۋە بىز

- 13- دەرس: ئۇلۇغبەگ 56
- 14- دەرس: تىلىسىملار دۇنياسىدا نۇر قۇچقان
59 ئالىم — دوكتور رىشات ئابباس
- 15- دەرس: كىچىك ئالىم 63
- 16- دەرس: ئۇيغۇر تىلى بىلىملىرى: ئالماش 66

كىرىش سۆز

ئۇيغۇر ئاكادېمىيەسى ئانا تىل كومىتېتى تەرىپىدىن تۈزۈلگەن «ئۇيغۇر تىل-ئەدەبىياتى دەرسلىكلىرى» - پەرزەنتلىرىمىزگە ئۇيغۇر تىل-ئەدەبىياتىنى سىستېمىلىق ئۆگىتىش مەقسىتى بىلەن تەييارلانغان ماتېرىياللاردۇر. دەرسلىكلەر - ئۇيغۇر تىلىنىڭ ئېلىپبەسىدىن باشلاپ، تىل-ئەدەبىيات ساھەسى بويىچە تولۇق ئوتتۇرا سەۋىيەسىنى تۈگەتكۈچە بولغان ئاساسىي بىلىملەرنى ئۆز ئىچىگە ئالىدۇ؛ ئون ئىككى كىتاب ۋە يانداش ماتېرىياللاردىن تەركىب تاپىدۇ.

بۇ دەرسلىكلەرنى تۈزۈشتە، ۋەتەندە نەشر قىلىنغان تىل-ئەدەبىيات دەرسلىكلىرىدىكى تېكىستلەر ئاساس قىلىندى. شۇنىڭ بىلەن بىرگە باشقا تېكىستلەرمۇ سەپلەندى. دەرسلىكلەرگە ئۇيغۇر جەمئىيىتىنىڭ ھەربىر ئەزاسىنى مەنىۋى كۈچ ۋە ئاڭ-پىكىر جەھەتتىن بۇ جەمئىيەتكە باغلاپ تۇرىدىغان ئۇيغۇر مىللىي كىملىكى، جانلىق ۋە جانسىز نەرسىلەرنى تونۇش ۋە پىكىر قىلىش سىستېمىسى، ئەۋلادتىن ئەۋلادقا داۋاملىشىپ كېلىۋاتقان قەدىرىيەتلىرى سىڭدۈرۈلۈشكە ئەھمىيەت بېرىلدى. مېتود جەھەتتىن زامانىۋى پېداگوگىكا ئىلمىنىڭ نۆۋەتتىكى تەتقىقات نەتىجىلىرى نەزەرگە ئېلىندى. تېمىلار ئۇيغۇر تىلىنىڭ ئالاھىدىلىكىنى چىقىش قىلىپ تۇرۇپ، سەۋىيەگە قارىتا ئورۇنلاشتۇرۇلدى. ماتېرىياللار مىللىي ۋە ئىلمىي قىلىپ تۈزۈلۈش بىلەن بىرگە قاراتمىلىققا ۋە خاسلىققا ئىگە قىلىندى. ئىملا جەھەتتىن مىرسۇلتان ئوسمان قاتارلىقلارنىڭ ئەمگىكى بىلەن 2009-يىلى روياپقا چىققان «ھازىرقى زامان ئۇيغۇر ئەدەبىي تىلىنىڭ ئىملا لۇغىتى» ئاساس قىلىندى. گىرامماتىكىلىق ئاتالغۇلار ئارىسلان ئابدۇللا تەھۇر قاتارلىقلار تۈزگەن ۋە 2010-يىلى نەشر قىلىنغان «ھازىرقى زامان ئۇيغۇر تىلى» غا ماسلاشتۇرۇلدى. باشقا ماتېرىياللاردىن ئەينەن ئېلىنغان، قىسقارتىپ ئېلىنغان ياكى ئۆزگەرتىپ ئېلىنغان تېكىستلەرنىڭ ئەسلىي مەنبەسى «مەنبەلەر» قىسمىدا كۆرسىتىلدى. مېھنەت قىلغانلارنىڭ ئىسمى ئۇنۋانلار بويىچە، ئوخشاش ئۇنۋاندىكىلەرنىڭ ياكى ئۇنۋان يېزىلمىغان ئىسىملەرنىڭ تىزىمى بولسا، ئۇيغۇر تىلى ئېلىپبەسىنىڭ رەت تەرتىۋىگە ئاساسەن بېرىلدى.

قوللىنىلىدىكى كىتاب - دەرسلىكنىڭ تۆتىنچى كىتابى بولۇپ، پەرزەنتلىرىمىزنىڭ تىل ئىشلىتىش ۋە پىكىر قىلىش قابىلىيىتىنى ئۆستۈرىدىغان تېكىستلەر ۋە كۆنۈكمىلەردىن تەركىپ تاپىدۇ. شۇنىڭدەك گىرامماتىكا بىلىملىرىنى ئۆز ئىچىگە ئالىدۇ. ئاھاڭداش سۆزلەر كارتىسى، كۆپ مەنىلىك سۆزلەر كارتىسى ۋە ئىندىيولار كارتىسى قاتارلىق ئويۇن كارتىلىرى، بۇ كىتاب بىلەن بىرلىكتە ئىشلىتىشكە ماس كېلىدۇ.

مەزكۇر كىتاب - ئىككى يىللىق ئەمگەكنىڭ مەھسۇلىدۇر. دەرسلىك تۈزۈش پىكرىنىڭ ئوتتۇرىغا قويۇلىشىدىن باشلاپ، بېسىپ تارقىتىشقىچە بولغان پۈتۈن جەرياندا، ماددىي ۋە ياكى مەنىۋى جەھەتتىن قوللىغان، قىممەتلىك ۋاقتىنى ۋە زېھنىنى ئايرىپ، مېھنەت سەرپ قىلغان بارلىق پىدايىيلارغا سەمىمىي تەشەككۈر ئېيتىمىز.

كىتاب - دۇنيانىڭ ھەر قايسى جايلىرىدىكى پەرزەنتلىرىمىزدە ئورتاق بىر مىللىي كىملىك ئېگىنىڭ يېتىلىشى، قوغدىلىشى ۋە داۋاملىشىشى ئۈچۈن پايدىلىق بولغۇسى، دەپ ئۈمىد قىلىمىز.

دوتسېنت دوكتور رائىلە ئابدۇۋاھىت كاشىغەرىي
ئۇيغۇر ئاكادېمىيەسى ئانا تىل كومىتېتىغا ۋاكالىتەن
«ئانا تىل دەرسلىكلىرىنى تۈزۈش گۇرۇپپىسى» نىڭ مەسئۇلى

ۋەتەن سۆيگۈسى

بىرىنچى بۆلەك

- قايسى دۆلەتلەر شەرقىي تۈركىستانغا قوشنا؟
- ۋەتىنىمىزدىكى شەھەر ۋە ۋىلايەتلەرنىڭ ئىسىملىرىنى بىلەمسىلەر؟

دەرسكە
تەييارلىق

بىزنىڭ ئانا ۋەتىنىمىز



يىپەك يولىدىكى نۇرلۇق مەرۋايىت — قەشقەر

پروف. در. ئەركىن ئەمەت، در. ئادىلجان ئەرتۇيغۇر

(چۈشەندۈرۈش ماقالىسى)



قەشقەر — ئوتتۇرا ئاسىيا مەدەنىيىتىنىڭ جۈملىدىن ئۇيغۇر مىللىي مەدەنىيىتىنىڭ مەركىزى، يىپەك يولىدا چاقىنىغان نۇرلۇق مەرۋايىت، ئۇزاق تارىخقا ئىگە قەدىمىي شەھەر. تارىم ۋادىسىدا ياشىغۇچى تۈرك خەللىرى خېلى قەدىمكى زامانلاردىن باشلاپ، قەشقەر ۋە ئۇنىڭ ئەتراپىدىكى رايونلاردا ياشاپ، مول ۋە رەڭدار بولغان شانلىق مەدەنىيەتلەرنى ياراتقان. ئۇيغۇرلارنىڭ ئوتتۇرا ئەسىردىكى بۈيۈك خاقانىيە خانلىقى قەشقەرنى مەركەز قىلىپ قۇرۇلغان. بۇ خانلىق ئاز كەم 400 يىل سەلتەنەت سۈرۈش جەريانىدا، قەشقەر ئۇيغۇر مەدەنىيىتىنىڭ بۆشۈكى بولۇپ، قوشنا ئەللەرنىڭ مەدەنىيەتىگە چوڭقۇر تەسىر كۆرسىتىپ، ئوتتۇرا ئاسىيا مەدەنىيەت مەركەزلىرىنىڭ بىرىگە ئايلانغان.

ئۇيغۇر مەدەنىيەت تارىخىنىڭ ئالتۇن دەۋرى بولغان 11- ئەسىردە بارلىققا كەلگەن دۇنياۋى شۆھرەتكە ئىگە، ۋەكىل خاراكتېرلىق ئىككى پارچە شانلىق ئەسەر «قۇتادغۇ بىلىك» ۋە «تۈركىي تىللار دىۋانى» قەشقەر بىلەن زىچ مۇناسىۋەتلىك بولۇپ، دىۋاننىڭ مۇئەللىپى مەھمۇد كاشىغەرىي قەشقەردە تۇغۇلۇپ،

ياشاپ، قەشقەردە ۋاپات بولغان. «قۇتادغۇ بىلىك» نىڭ ئاپتورى يۈسۈپ خاس ھاجىپ، بۇ ئۆلمەس ئەسىرىنى قەشقەردە يېزىپ چىققان، قەشقەردە ياشاپ ئۆتكەن.



قەشقەر ھېيتگاھ جامەسى



قەشقەردە ھازىر بار بولغان قەدىمىي كوچىلاردىن ھېيتگاھ جامەسىنى مەركەز قىلغان چاسا كوچا، ئوردا ئالدى، بۇلاق بېشى، ئوردا مەسچىتى، دۆڭمەسچىت، جانقورغان، تۇرپارباغ، كونا دەرۋازا يولى، يار بېشى كۇلالچىلار مەھەللىسى قاتارلىق جايلار ئۆستەڭ بويىغا جايلاشقان بولۇپ، بۇنىڭ ئىچىدە بەزى كوچىلار مىلادى 10- ئەسىردە بەرپا قىلىنغان.

بۇ يەردىكى ئاھالىلەر ئولتۇراق ئۆيلىرى بولسۇن ياكى مەسچىت قۇرۇلۇشلىرى، رەستىلەر بولسۇن، ھەممىسىلا قويۇق ئىسلام بىناكارلىق تۈسىنى ئالغان. شۇنىڭدەك، كوچىلار ئەگرى-بۇگرى، ئۆمۈچۈك تورىدەك گىرەلىشىپ كەتكەن بولۇپ، خۇددى سىرلىق ئوردا قەلئە يوللىرىغا ئوخشايدۇ. بۇ قەدىمىي كوچا-تۇرالغۇلار قەشقەر شەھىرى سەيلە-ساياھەتچىلىكىنىڭ يارقىن نۇقتىسى بولۇپ، قەدىمىي شەھەر ساياھەتچىلىكى، مەدەنىيەت يادىكارلىقلىرى ساياھەتچىلىكى، مىللى ئۆرپ-ئادەت ساياھەتچىلىكى ۋە مىللىي قول-ھۈنەر سەنئىتى ساياھەتچىلىكى خېلىلا جانلانغان.

1. تۆۋەندىكى سوئاللارغا جاۋاب بېرىڭلار.

- 1) قەشقەردىكى مەشھۇر كوچىلارنىڭ ئىسىملىرىنى ئېيتىپ بېرىڭلار.
- 2) قەشقەردىكى قۇرۇلۇشلار قانداق تۈس ئالغان؟
- 3) قەشقەرنى نېمىشقا «يىپەك يولىدىكى نۇرلۇق مەرۋايىت» دەيمىز؟
- 4) قەشقەرگە ساياھەت قىلماقچى بولسىڭىز، ئاۋۋال نەگە بارسىز؟ نېمە ئۈچۈن؟



2. تېكىستكە ئاساسەن تۆۋەندىكى بوش ئورۇنلارنى تولدۇرۇڭلار.

- 1) قەشقەر — مەركىزى، يىپەك يولىدا چاقنىغان
.....، ئۇزاق تارىختا ئىگە قەدىمىي شەھەر.
- 2) ئۇيغۇر مەدەنىيەت تارىخىنىڭ ئالتۇن دەۋرى بولغان 11 - ئەسىردە
ۋە دۇنياۋى شۆھرەتكە ئىگە ئىككى شانلىق ئەسەر بارلىققا كەلگەن.
- 3) قەشقەردە جامەسىنى مەركەز قىلغان چاسا كوچا
بۇلاق بېشى، ئوردا مەسچىتى، دۆڭمەسچىت تۇرپانباغ، كونا دەرۋازا
يولى، قاتارلىق قەدىمىي كوچىلار بار.
- 4) قەشقەر شەھىرى سەيلە - ساياھەتچىلىكنىڭ يارقىن نوقتىسى بولۇپ،
..... ساياھەتچىلىكى، ساياھەتچىلىكى،
..... ساياھەتچىلىكى ۋە ساياھەتچىلىكى تۈرلىرى خېلىلا جانلانغان.

3. تۆۋەندىكى جۈملىلەردە قانداق پەرقلەرنىڭ بارلىقىنى ئېيتىپ بېرىڭلار. بۇ جۈملىلەرگە ئاساسەن بىردىن مىسال جۈملە يېزىڭلار.



- قەشقەر گۈزەل جاي.
- قەشقەر گۈزەل جاي ئەمەس.
- قەشقەر گۈزەل جاي ئەمەسمۇ؟

مىسال:

ئەتە قەشقەرگە ساياھەتكە بارىمىز.
 ئەتە قەشقەرگە ساياھەتكە بارمايمىز.
 ئەتە قەشقەرگە ساياھەتكە بارمىساق بولمايدۇ.
مسالىم:

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
شانلىق		
مەدەنىيەت		
يىپەك يولى		
نۇرلۇق		
رەڭدار		
سەلتەنەت		
شۆھرەت		
مۇئەللىپ		
رەستە		
ھۈنەرۋەن		

لۇغەت — سۆزلەر ئېلىپبە تەرتىپىگە ئاساسەن تىزىلغان ۋە مەنىسى ئىزاھلانغان كىتابتۇر. «لۇغىتىم» دەپ ئىسىملەندۈرگەن بىر دەپتىرىڭلار بولسۇن. بۇ دەپتەر سىلەر تۈزۈپ چىققان لۇغەت بولىدۇ. دەپتىرىڭلارنىڭ تۇنجى بېتىگە «مۇندەرجە» دەپ ماۋزۇ يېزىپ، ئاستىغا 32 ھەرپنى ئېلىپبە رەت تەرتىپى بويىچە تىزىپ چىقىڭلار. ئاندىن ئىككى ۋاراقنى بىر ھەرپ ئۈچۈن ئايرىڭلار. ئايرىلغان ئىككى ۋاراقنىڭ تۇنجى بېتىگە، ئەڭ ئۈستىگە كېلىدىغان قىلىپ، يەنە ئېلىپبە رەت تەرتىپى بويىچە بىر ھەرپتىن يېزىپ تەييار قىلىڭلار.




5. يۇقىرىدىكى كۆنۈكمىدە بېرىلگەن ئون سۆزنى، مەنىسى بىلەن قوشۇپ، ئېلىپبە تەرتىپىگە ئاساسەن «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرىگە بىردىن جۈملە تۈزۈڭلار.

7. بۇ دەرسىتىكى تېكىستكە پەرقلق ئىككى ماۋزۇ يېزىڭلار.

8. خەرىتىدە 1-10 نومۇرلاردا ۋە تىنىمىزگە قوشنا بولغان دۆلەتلەر كۆرسىتىلگەن. تىزىملىكتىكى دۆلەت ئىسىملىرىنى، خەرىتىدىكى نومۇرغا ماس كەلگەن جايلارغا يېزىڭلار.



سېھىرلىك، جەلىپكار زېمىن - تۇرپان

ئۆمەر جان سىدىق

(چۈشەندۈرۈش ماقالىسى)



تۇرپان بۇيۇق

تۇرپاننىڭ داڭلىق ماركىلىرى ناھايىتى كۆپ، ئۈزۈم بىلەن قوغۇن تۇرپاننىڭ سودا ماركىسى؛ يارغول بىلەن بېزەكلىك مىڭئۆي تۇرپاننىڭ تارىخىي ماركىسى؛ بۇيۇق - تۇرپاننىڭ يېشىل ماركىسى؛ يالقۇنتاغ بىلەن قۇمىتاغ تۇرپاننىڭ قىزغۇچ ماركىسى؛ تۇرپان مۇقاملىرى ۋە نازىركوم قاتارلىق خەلق ناخشىلىرى تۇرپاننىڭ سەنئەت ماركىسى؛ تۇيۇق بىلەن لۈكچۈن تۇرپاننىڭ ئەنئەنە ماركىسى. تۇرپاننىڭ مۇشۇنداق كۆپ خىل، كۆپ قاتلاملىق ماركىلىرى بولغاچقىلا، تارىختىن بۇيان سېھىرلىك، جەلىپكار زېمىن بولۇپ كەلگەن.

«تۇرپان» دېگەن سۆز «بۈيۈك قەلئە»، «چوڭ شەھەر»، «ئۇلۇغ دۆلەت» «مۇستەھكەم قورغان» دېگەندەك مەنىلەرگە ئىگە.



تۇرپاندىكى بېزەكلىك مىڭئۆي

تۇرپان — ۋەتىنىمىزدىكى سېھرىي كۈچكە ئىگە رايونلارنىڭ بىرى. تۇرپاندا مىڭئۆي مەدەنىيەت يادىكارلىقلىرى ۋە قەدىمكى دەۋرلەرنىڭ ئىز-خاراڭلىرى كۆپ، مىللىي ئۆرپ-ئادەت تۈسى قويۇق، تەبىئىي ئېكولوگىيەلىك شارائىتى ئۆزگىچە بولۇپ، «ئۈستى ئوچۇق تارىخ، مەدەنىيەت، تەبىئەت مۇزېيى» دەپ نامى بار.

تۇرپان شەھىرىنىڭ ئون كىلومېتىر شەرقىي شىمالغا جايلاشقان بۇيۇق سەيلىگاھى تۇرپانغا ساياھەتكە كەلگەنلەر كۆرمەي كېتەلمەيدىغان جايلارنىڭ بىرى. بۇيۇقنىڭ سېھرىي كۈچى بىر قانچە خىل مەدەنىيەت، بىر قانچە خىل مەنزىرە، بىر قانچە خىل كىلىماتنىڭ گىرەلەشكەنلىكىدە. بىر تەرەپى گىياھ ئۈنمەيدىغان ئىدىقۇت تېغى، يەنە بىر تەرەپى پۈتۈن جىلغىنى قاپلىغان ياپيېشىل ئۈزۈملۈك باغلار. بۇ مەنزىرە كىشىگە ئاجايىپ سىرلىق تۇيغۇ بېرىدۇ.

كۆنۈكمە

1. تۆۋەندىكى سوئاللارغا جاۋاب بېرىڭلار.

- (1) تۇرپاننىڭ داڭلىق ماركىلىرىنى دەپ بېرىڭلار.
- (2) «تۇرپان» سۆزىنىڭ مەنىسى نېمە؟
- (3) نېمە ئۈچۈن تۇرپاننى جەلىپكار زېمىن دەيمىز؟



4) بۇيۇقنىڭ سېھرى كۈچى نەدە؟

2. تۆۋەندىكى سۆزلەرنى رەتلەپ، توغرا ۋە چۈشىنىشلىك جۈملە تۈزۈپ چىقىڭلار.

1) داڭلىق / تۇرپاننىڭ / كۆپ / ناھايىتى / ماركىلىرى

2) كۆرمەي / ساياھەتكە / بۇيۇق / بىرى / كەلگەن جايلارنىڭ / سەيلگاھى /
ساياھەتچىلەر / كېتەلمەيدىغان

3) تۇرپاننىڭ / ۋە / ماركىسى / سەنئەت / نازىركوم / مۇقاملىرى / ناخشىلىرى / تۇرپان

4) بولۇپ / كىشىگە / ئاجايىپ / يەنە بىر / ياپيېشىل / گىياھ / ئۆنمەيدىغان / سىرلىق تۇيغۇر
بىرىدۇ / باغلار / بىرتەرىپى / ئۈزۈملۈك / ئىدىقۇت تېغى

3. تۆۋەندىكى جۈملىلەردە مەنە جەھەتتىن
تەكرارلانغان سۆزلەر بولسا، كۆرسىتىپ بېرىڭلار.

1) ھۆرلۈك باغچىسىنىڭ گۈزەل مەنزىرىسى
چىرايلىق.

2) بېپايان كۆپكۆك سۈزۈك ئاسماندا بىر پارچىمۇ
بۇلۇت يوق بولغاچقا، ئەينەكتەك سۈزۈك ئىدى.

3) يامغۇر يېغىپ كەتتى، مەن دەرھال قوشنىلار تالغا يېيىپ قويغان كىرلەرنى شۇ
ھامان يېغىپ ئەكىرىپ قويدۇم.

4) ئالىم قىن-قىنىغا پاتماي تالادىن يۈگۈرۈپ كىردى-دە، خۇشاللىق بىلەن: «بىز
تېلېۋىزور ئالدىق» دېدى.

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
ئەنئەنە		
ماركا		


		مىڭتۆي
		سېھىرلىك
		خاراڭلىك
		جەلپكار
		بۈيۈك
		ئاۋام
		قەلئە
		مەنزىرە

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرىگە بىردىن جۈملە تۈزۈڭلار.

7. تۆۋەندىكى خەرىتىدە، ۋەتەنلىرىمىزدىكى بىر قىسىم شەھەرلەر ۋە ناھىيەلەر، 11-33 نومۇردا كۆرسىتىلگەن. تىزىملىكتىكى شەھەر ۋە ناھىيە ئىسىملىرىنى خەرىتىدىكى ماس ئورۇنلارغا يېزىڭلار.

(11) ئالتاي شەھىرى	(19) تۇرپان شەھىرى	(27) يەكەن ناھىيەسى
(12) چۆچەك شەھىرى	(20) قۇمۇل شەھىرى	(28) قاراقاش ناھىيەسى
(13) قاراماي شەھىرى	(21) كورلا شەھىرى	(29) خوتەن شەھىرى
(14) بورتالا شەھىرى	(22) كۇچا ناھىيەسى	(30) كېرىيە ناھىيەسى
(15) قورغاس ناھىيەسى	(23) ئاقسۇ شەھىرى	(31) نىيە ناھىيەسى
(16) غۇلجا شەھىرى	(24) ئارال شەھىرى	(32) چەرچەن ناھىيەسى
(17) سانجى شەھىرى	(25) ئاتۇش شەھىرى	(33) چاقىلىق ناھىيەسى
(18) ئۈرۈمچى شەھىرى	(26) قەشقەر شەھىرى	



8. سىلەر ۋەتىنىمىزگە قوشنا بولغان قايسى دۆلەتلەرگە باردىڭلار؟ بۇ دۆلەتلەر ھەققىدە نېمىلەرنى بىلىسىلەر؟ مۇشۇ ھەقتە سۆھبەت ئېلىپ بېرىڭلار.

9. سىلەر ۋەتىنىمىزدىكى قايسى شەھەر ۋە ناھىيەلەرگە باردىڭلار؟ ۋەتىنىمىزدىكى شەھەر ۋە ناھىيەلەر ھەققىدە نېمىلەرنى بىلىسىلەر؟ مۇشۇ ھەقتە سۆھبەت ئېلىپ بېرىڭلار.

ئويغان

ئابدۇخالىق ئۇيغۇر

(شېئىر)



ئەي پېقىر ئۇيغۇر، ئويغان، ئۇيغۇڭ يېتەر،
سەندە مال يوق، ئەمدى كەتسە، جان كېتەر،
بۇ ئۆلۈمدىن ئۆزۈڭنى قۇتقۇزمىساڭ،
ئاھ، سېنىڭ ھالىڭ خەتەر، ھالىڭ خەتەر.

كۆزۈڭنى يوغان ئېچىپ ئەتراپقا باق،
ئۆز ئىقبالىڭ ھەققىدە ئويلان ئۇزاق.
كەتسە قولدىن بۇ غەنىمەت پۇرسىتى،
كېلەچەك ئىشنىڭ چاتاق، ئىشنىڭ چاتاق.

ئېچىنار كۆڭلۈم ساڭا ئەي ئۇيغۇرۇم،
سەپدىشىم، قېرىندىشىم، بىر تۇغقىنىم.
كۆيۈنۈپ ھالىڭغا ئويغاتسام سېنى،
ئاڭلىمايسەن، زادى نېمە بولغىنىڭ؟

كۆنۈكمە

1. تۆۋەندىكى سوئاللارغا جاۋاب بېرىڭلار.

- 1) شائىر شېئىردا كىمگە خىتاب قىلىۋاتىدۇ؟
- 2) شائىر شېئىردا قانداق ھېسسىياتنى ئىپادىلىگەن؟
- 3) شائىر شېئىرغا نېمە ئۈچۈن «ئويغان» دەپ ماۋزۇ قويغان؟
- 4) شائىر بۇ شېئىر ئارقىلىق نېمە دېمەكچى؟



2. تۆۋەندىكى جەدۋەلنى تولدۇرۇڭلار.

خۇلاسەم	چۈشەنگەنلىرىم	كۇپلىت
		1
		2
		3

3. جۈملىدىكى بوش ئورۇنغا مۇۋاپىق سۆزنى تاللاپ تولدۇرۇڭلار.

ئەركىنلىكى ۋەتەنپەرۋەر ياشسۇن ھۆرلۈك تىز پۈكمەيدىغان بالىلارغا شېئىر

(1) ئابدۇخالىق ئۇيغۇر شائىر.

(2) ئۇ زامانىۋى بىلىم بېرىدىغان مەكتەپ ئاچقان.

(3) ئابدۇخالىق ئۇيغۇر نۇرغۇن يازغان.

(4) ئابدۇخالىق ئۇيغۇر 32 يېشىدا ئۇيغۇر خەلقىنىڭ ئۈچۈن شېھىت بولغان.

(5) ئا. ئۇيغۇر شېھىت بولۇشتىن ئاۋۋال دەپ شۇئار توۋلىغان.

(6) ئۇ ئۇيغۇر خەلقىنىڭ دۈشمەنگە روھىنى نامايەن قىلغان.

4. تۆۋەندىكى سۆزلەرنى ئىشلىتىپ جۈملە تۈزۈڭلار.

(1) ئومۇمەن

ئۈلگە: مەيداندا ئۆتىلىدىغان تەنتەربىيە دەرسىمىزنى ھېسابقا ئالمىغاندا، دەرسلىرىمىز ئومۇمەن سىنىپتا ئۆتۈلىدۇ.

جۈملەم:

(2) بولۇپمۇ

ئۈلگە: مەن شېئىر ئوقۇشنى ياخشى كۆرىمەن، بولۇپمۇ ئابدۇخالىق ئۇيغۇرنىڭ شېئىرلىرىغا ئالاھىدە قىزىقىمەن.

جۈملەم:

(3) شۇڭلاشقا



ئۆلگە: بۈگۈن يامغۇر ياغدىكەن، شۇڭلاشقا يېنىمغا كۈنلۈك ئېلىۋالدىم.

جۈملەم:

(4 جۈملىدىن

ئۆلگە: ئۇيغۇر ئوقۇغۇچىلار ناھايىتى تىرىشچان، جۈملىدىن «ئىزچىلار» سىنىپىنىڭ نەتىجىسى ئالاھىدە ياخشى.

جۈملەم:

5. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
پېتىر		
ئويغان		
يېتەر (يەت - ەر)		
جان		
ھال		
خەتەر		
ئىقبال		
غەنىمەت		
مال		
قۇتقۇز -		

6. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

7. «يېڭى سۆزلىرىم» نىڭ ھەر بىرىگە بىردىن جۈملە تۈزۈڭلار.

بىلىۋالاي



تەرجىمىھال: بىر كىشىنىڭ تۇغۇلغان ۋاقتى، نەدە ياشاپ نېمە ئىش قىلغانلىقى، ئەگەر ۋاپات بولۇپ كەتكەن بولسا ۋاپاتى بىلەن مۇناسىۋەتلىك ئۇچۇر قاتارلىقلار ئومۇملاشتۇرۇلۇپ «تەرجىمىھال» دەپ ئاتىلىدۇ.

بالدۇر ئويغانغان ئادەم—ئابدۇخالىق ئۇيغۇر

مۇھەممەت شانىياز

(تەرجىمىھال)

ۋەتەنپەرۋەر شائىر ئابدۇخالىق ئۇيغۇر 1901- يىلى 2- ئاينىڭ 9- كۈنى تۇرپان شەھىرىدە سودىگەر ئائىلىسىدە تۇغۇلغان.

ئابدۇخالىق ئۇيغۇر بەش يېشىدىلا ساۋادىنى چىقىرىپ، ئون ئىككى ياشلاردا مەدرىسكە كىرىپ، ئەرەب ۋە پارس تىللىرىنى ئۆگىنىشكە باشلايدۇ. 1916- يىلى چوڭ دادىسى مىجىت ھاجى بىلەن بىللە رۇسىيەنىڭ شەمەي شەھىرىگە سودا ئىشلىرى بىلەن بېرىپ، ئۇ يەردە رۇس تىلىنى تىرىشىپ ئۆگىنىدۇ. ۋەتەنگە قايتقاندىن كېيىن، ئۆز خەلقىنى ئۇيغىتىشقا بەل باغلاپ، خەلقىنى مەرىپەتكە، ھۆرلۈككە باشلايدىغان ئىلغار پىكىرلىك شېئىرلىرىنى يازىدۇ. ھەمدە زامانىۋى بىلىملەر ئۆگىتىلىدىغان پەننى مەكتەپلەرنى ئاچىدۇ.



ئۆز غايىسى يولىدا تىز پۈكمەس روھقا ئىگە ئابدۇخالىق ئۇيغۇر «ئويغان»، «ئاچىل» قاتارلىق نۇرغۇنلىغان ئىلغار پىكىرلىك شېئىرلارنى يېزىپ، خەلقىنى ئىشغاليەتكە قارشى كۈرەش قىلىشقا چاقىرىدۇ؛ 1932- يىلى 11- ئايدا قوزغىلاڭغا رەھبەرلىك قىلىپ، تۇرپان يېڭىشەھەرنى دۈشمەنلەردىن قايتۇرۇۋالىدۇ. 1933- يىلى جاللات شېڭ شىسەي ئابدۇخالىق ئۇيغۇر ۋە ئۇنىڭ سەپداشلىرىنى تۇتۇپ، تۈرمىگە تاشلايدۇ. ئابدۇخالىق ئۇيغۇر دۈشمەننىڭ قاتتىق-يۇمشاق ۋاستىلىرىگە پىسەنت قىلماي، ئۇلارنىڭ سۇيقەستلىرىنى پاش قىلىپ، دۈشمەنگە بولغان غەزەپ-نەپرىتىنى ئىپادىلەيدۇ. سۇيقەستى ئىشقا ئاشمىغان جاللات شېڭ شىسەي شۇ يىلى 3- ئاينىڭ 13- كۈنى ئۇنى سەپداشلىرى بىلەن قوشۇپ تۇرپان شەھىرىدە سازايى قىلىپ، جازا مەيدانىغا ئېلىپ چىقىدۇ. قەيسەر ئابدۇخالىق ئۇيغۇر «ياشسۇن ئەركىنلىك!»، «ياشسۇن ھۆرلۈك!» دەپ ياغراق شۇئار توۋلاپ، مەردلەرچە شېھىت بولىدۇ.

ئۇيغۇر تىلى بىلىملىرى: سان

سان دېگەن نېمە؟

شەيئەلەرنىڭ ھېسابىنى، سان-سانىقىنى، تەرتىپىنى ياكى نومۇرلۇق بەلگىسىنى بىلدۈرىدىغان سۆزلەر **سان** دېيىلىدۇ. سان «نەچچە، قانچە، نەچچىلىك، قانچىلىك، نەچچىنچى، قانچىنچى» دېگەن سوئاللارغا جاۋاب بولۇپ كېلىدۇ. مەسلەن:

سەككىز (8)، ئون بىر (11)، يىگىرمە (20)، سەكسەن ئىككى (82)، بىر يۈز سەكسەن ئالتە (186)، مىڭ (1000)، تۆتتىن بىر ($\frac{1}{4}$)، مىڭدىن بىر ($\frac{1}{1000}$)، يۈزچە، نەچچە مىڭ، مىڭلىغان، بەشىنچى (5-)، ئون ئالتىنچى (16-)

سانلار ساناق سان، تەرتىپ سان، مۆلچەر سان ۋە كەسىر سان دېگەندەك تۈرلەرگە بۆلىنىدۇ.

1. ساناق سان: ئاددىي ۋە مۇرەككەپ سانلارنىڭ ئەسلىي شەكلى ساناق سان ھېسابلىنىدۇ. مەسلەن:

مەكتىپىمىزدە ئۈچ مىڭ ئوقۇغۇچى بار.

دۇنيادا يەتتە قىتئە، بەش ئوكيان بار.

توخۇ، توشقان ئەللىك، پۇتى بىر يۈز ئىككى.

2. تەرتىپ سان: شەيئەلەرنىڭ رەت-تەرتىپىنى، دەرىجىسىنى ياكى نۇمۇرلۇق بەلگىسىنى بىلدۈرۈپ كېلىدىغان شەكلى تەرتىپ سان دەپ ئاتىلىدۇ. مەسلەن:

بىرىنچى (1-) سىنىپ، بەشىنچى (5-) بىنا، يۈز بىرىنچى (101-) ئۆي

3. مۆلچەر سان: مۆلچەر سانلار شەيئەلەرنىڭ تەخمىنى سانىنى بىلدۈرىدۇ. ئۇيغۇر تىلىدا مۆلچەر سانلار بىر نەچچە خىل ئۇسۇلدا ياسىلىپ، ھەرقايسىسى ئۆزىگە خاس مۆلچەر، تەخمىن مەنىسىنى



ئىپادىلەيدۇ.

1) ساناق سانلارغا «+چە» ياكى «+دەك\تەك» قوشۇمچىسىنىڭ قوشۇلۇشى بىلەن بىر خىل مۆلچەر سان ياسىلىدۇ. بۇ خىل مۆلچەر سانلار شۇ ساناق ساندىن سەل كەم ياكى ئارتۇق بولۇشى مۇمكىن بولغان مۆلچەر ساننى ئىپادىلەيدۇ. مەسىلەن:

ئەللىك + چە = ئەللىكچە؛ مىڭ + دەك = مىڭدەك

بۈگۈنكى يىغىنغا ئەللىكچە (ئەللىكتەك) ئادەم قاتناشتى.

بىزنىڭ مەكتەپتە ئىككى مىڭدەك (ئىككى مىڭچە) ئوقۇغۇچى بار.

2) ئىككى ساناق ساننى جۈپلەشتۈرۈش يولى بىلەن بىر خىل مۆلچەر سان ياسىلىدۇ. بۇ خىل مۆلچەر سانلار شۇ ئىككى ساناق سان ئارىلىقىدىكى مۆلچەر ساننى ئىپادىلەيدۇ.

مەسىلەن:

مەن سىزنى ئىزدەپ بەش-ئالتە قېتىم باردىم.

ئۇلارنىڭ مەكتىپىدە ئۈچ-تۆت مىڭ ئوقۇغۇچى بار.

بۇ ئون-يىگىرمە كۈنلۈك ئىش ئەمەس.

4. كەسىر سان: كەسىر سانلار بىردىن كىچىك بولغان پارچە ساننى بىلدۈرىدۇ. ئادەتتە بىر پۈتۈنلۈكنى تەشكىل قىلغان شەيئىلەرنىڭ مەلۇم قىسمىنى كۆرسىتىش ئۈچۈن قوللىنىلىدۇ.

كەسىر سانلار مەخرەجنى ئىپادىلەيدىغان ۋە سۈرەتنى ئىپادىلەيدىغان ئىككى ساناق ساندىن تۈزۈلىدۇ. مەخرەجنى ئىپادىلەيدىغان ساناق سان «+دىن\+تن» قوشۇمچىسى بىلەن بىرىكىپ ئالدىدا كېلىدۇ. ئاندىن سۈرەتنى ئىپادىلەيدىغان ساناق سان كېلىدۇ. مەسىلەن:

تۆتتىن ئۈچ ($\frac{3}{4}$)، ئوندىن يەتتە ($\frac{7}{10}$)، مىڭدىن بىر ($\frac{1}{1000}$)، يۈزدىن بەش ($\frac{5}{100}$)...

كۆنۈكمە

1. تۆۋەندىكى سوئاللارغا جاۋاب بېرىڭلار.

1) سان دېگەن نېمە؟ مىسال كەلتۈرۈڭ.

2) سانلار قانچە تۈرگە بۆلىنىدۇ؟

3) ساناق سان دېگەن نېمە؟ مىسال كەلتۈرۈڭ.

4) تەرتىپ سانچۇ؟ مىسال كەلتۈرۈڭ.



2. تۆۋەندىكى بوش ئورۇنلارنى تولدۇرۇڭلار.

- (1) شەيىلەرنىڭ نى، نى ياكى نومۇرلۇق بەلگىسىنى بىلدۈرىدىغان سۆزلەر سان دېيىلىدۇ.
- (2) سانلار دېگەن سوئاللارغا جاۋاب بولۇپ كېلىدۇ.
- (3) ۋە سانلارنىڭ ئەسلىي شەكلى ساناق سان ھېسابلىنىدۇ.
- (4) كەسر سانلار نى ئىپادىلەيدىغان ۋە نى ئىپادىلەيدىغان ئىككى ساناق ساندىن تۈزۈلىدۇ.

3. تۆۋەندىكى جۈملىلەرنىڭ توغرا - خاتالىقىغا ھۆكۈم قىلىڭلار.

- (1) بىردىن كىچىك پارچە ساننى بىلدۈرىدىغان سانلار كەسر سان دەپ ئاتىلىدۇ.
- (2) «مەكتىپىمىزدە بەش - ئالتە مىڭ ئوقۇغۇچى بار» دېگەن جۈملىدىكى «بەش - ئالتە مىڭ» دېگەن سان، تەرتىپ سان بولىدۇ.
- (3) مۆلچەر سانلار شەيىلەرنىڭ تەخمىنى ساننى بىلدۈرىدۇ.
- (4) «201 - ئۆي» دىكى 201 دېگەن سان، ساناق سان بولىدۇ.

4. تۆۋەندىكى سانلارنى تۈرلەرگە ئايرىڭلار.

سانلار	ساناق سان	تەرتىپ سان	مۆلچەر سان	كەسر سان
ئەللىكچە				
يۈز بەش				
بىر يۈز ئەللىك				
ئوتتۇرانچى				
تۆتتىن ئۈچ				
327 -				
ئون ئالتە				
بەش - ئالتە مىڭ				

				بىرىنچى
				3000
				ئوتتۇز نەچچە

مەشىق باغچىسى

1. تۆۋەندىكى سۆزلەرنى تۇتاشتۇرۇش ئارقىلىق سۆز بىرىكمىسى ياساڭلار.



ئۇچۇش	ئۆرەك
دۆۋىلەش	ھەيۋە
كۆرسىتىش	خۇشال
كولاش	توپا
بولۇش	لەرزە

2. تېپىڭلارچۇ، ئۇ نېمە؟

بىر دەرەختە تۆت پۇتاق،
 ھەر پۇتاققا ئۈچ تال شاخ.
 ھەر شېخدا ئوتتۇز يوپۇرماق،
 ھەر يوپۇرماقنىڭ بىر چېتى قارا، بىر چېتى ئاق.

(تېشىماق، تېشىماق)

كۆزۈم يۇمۇقلۇق،
 تېنىم ھەرىكەتسىز.
 لېكىن كۆرگىنىم،
 ھەر خىل ۋە سانسىز.


(تېشىماق)

3. مۇۋاپىق سۆزلەرنى تاللاپ تۆۋەندىكى بوش ئورۇنلارغا يېزىڭلار.

ھاڭۋېقىپ كۆڭۈل قويغان ئىللىق گويا تاتىرىپ لەززەتلىك

- 1) مەن ئۆزۈمنى ئۇچۇۋاتقاندا ھېس قىلىشقا باشلىدىم.
- 2) تۇيۇقسىز چىققان ئاۋازدىن قورقۇپ، چىرايى كەتتى.
- 3) ئانامنىڭ ئەتكەن تاماقلارنى بەكمۇ
- 4) قىيىن ئىش يوق ئالەمدە، ئادەمگە.
- 5) بىلىم خۇددى قۇياشتەك، ئەتراپقا نۇر چاچىدۇ.
- 6) ئۇ سوئالنىڭ جاۋابىنى بىلەلمەي، تۇرۇپلا قالدى.

4. تۆۋەندىكى ئىسھېمنىڭ بوش جايىغا، بەشتىن مىسال يېزىڭلار.



5. بۇ بۆلەكنىڭ بېشىدا بېرىلگەن خەرىتىدىن پايدىلىنىپ، ۋەتىنىمىز بىلەن چېگرا داش بولغان قوشنا دۆلەتلەرنىڭ ئىسمىنى يېزىڭلار.

6. تۆۋەندە بېرىلگەن سۆز ۋە سۆز بىرىكمىلىرىنى «ۋەتەن» دېگەن سۆز بىلەن باغلاپ جۈملە تۈزۈڭلار.

سۆيۈن-	كۆڭلى يېرىم بول-	خۇشال بول-	خاپا بول-
كۈل-	يىغلا-	بۇرچىنى ئادا قىل-	ياردەم قىل-
پەخىرلەن-	قوغدا-	ئىگە چىق-	ھىمايە قىل-

ئۆلگە: ۋەتەن! سېنى يوقلاپ بارالمىدىم، مەندىن خاپا بولمىغىن.

7. «يىپەك يولىدىكى نۇرلۇق مەرۋايىت — قەشقەر» ماۋزۇلۇق تېكىست بىلەن «سېپەرلىك، جەلپكار زېمىن — تۇرپان» ماۋزۇلۇق تېكىستنى ئاساس قىلىپ، تۆۋەندىكى جەدۋەلنى تولدۇرۇڭلار.

سېلىشتۇرۇش ئۆلچەملىرى	ئورتاق	پەرقلىق
بەش سۆز		
مەزمۇنى		
ئىپادىلەنگەن ھېس-تۇيغۇ		
ژانىرى		

- سىز تۇرۇۋاتقان يەردە قانچە پەسىل بار؟
- سىز قايسى پەسىلنى بەكرەك ياخشى كۆرىسىز؟

دەرسكە
تەييارلىق

5- دەرس

كەل باھار

(شېئىر)

كۆكلەم باغرىم كەل، سېغىنىدىم سېنى،
يېشىل قوينۇڭغا تارتىۋال مېنى.
قۇشلىرىڭنىڭ سايرىشى ئارامى جاننىڭ،
سۇلىرىڭنىڭ شارقىرىشى ھەرىكىتى تەننىڭ.
كۆكلەم بول چاپسان، تەبىئەتكە جان سال،
چىرماشسۇن تىرىلىپ، ماڭا مەجنۇنتال.
كۆكلەم جىگىرىم سەن، ئاچ ئېتىزلارنى،
كەڭ سەھنەڭگە تارتىۋال، ئىشچان قىزلارنى.
سەيلە قىلسۇن ھەر ياندا باھار پەرۋازى،
جاراڭلىسۇن ئېتىزدا ئەمگەك ئاۋازى.
كەتمەن ئالسىۇن دېھقان، تىلغىسۇن يەرنى،
ئالتۇن تېرىش ئۈچۈن تۆكسۇن ساپ تەرنى.
كۆكلەم، يەرگە دەم سال، ئويغانسۇن قۇش-قۇرۇت،
دەرەخلەر پەخىرلەنسۇن تارتىپ ساقال-بۇرۇت،
يېشىل باغلار، ئارام چاغلار يۈزى ئېچىلسۇن،
كەڭ ھاۋانىڭ قاتلىمىغا نۇرلار چېچىلسۇن.



يۇرتىمىزدا باھار

دېھقان بالىسى چولپان بىلەن بەسلىشىپ تۇرسۇن،
 بوستان قىلىش ئۈچۈن يەرنى، كەتمەننى ئۇرسۇن.
 مەرۋايىتتەك تەرلىرى ماڭلايدىن ئاقسۇن،
 ئىشقا تويۇپ يەرلىرى قەنتىنى چاقسۇن.
 بۇ قىياپەت، بۇ كۆرۈنۈش شائىرغا ئىلھام،
 ھېچ تويماسمەن بۇلارنى زوق بىلەن يازسام.
 كەل باھار، مەرھابا، كۈتمەن سېنى.
 يېشىل ئىلھام قوينىغا ئورنىدىڭ مېنى.

كۆنۈكمە

1. تۆۋەندىكى سوئاللارغا جاۋاب بېرىڭلار.

- (1) شائىر «كۆكلەم» نىڭ كېلىشى بىلەن قانداق ئىشلارنىڭ بولۇشىنى ئۈمىد قىلدى؟
- (2) دېھقانلار باھاردا نېمە ئىشلارنى قىلىدۇ؟
- (3) «كۆكلەم» نىڭ كېلىشى نېمىدىن دېرەك بېرىدۇ؟
- (4) بۇ شېئىر ھەققىدە تەسراتىڭىز قانداق؟



2. تۆۋەندىكى رەسىمنى كۆزىتىپ، تۆت پەسلىنىڭ پەرقىنى ئېيتىپ بېرىڭلار.



3 تۆۋەندىكى باغلىغۇچىلاردىن پايدىلىنىپ جۈملە تۈزۈڭلار.

(1) گەرچە



ئۈلگە: گەرچە ئۇ مەكتەپتە رەسىم سىزىپلا
يۈرسىمۇ، ئۆيدە دائىم كىتاب ئوقۇيتتى.

جۈملەم:

(2) شۇنسى

ئۈلگە: ھەممە تەييارلىقىمىز پۈتتى، شۇنسى ماشىنا كەلمەيۋاتىدۇ.

جۈملەم:

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
كۆكلەم		
مەجنۇنتال		

		سەھنە
		تىلغا
		تورغاي
		ھۇۋەيدا
		چولپان
		ماڭلاي
		ئىلھام
		مەرۋايىت

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرسىگە بىردىن جۈملە تۈزۈڭلار.

7. كىتابىڭلارنىڭ مۇقاۋىسىنى كۆزىتىپ، نېمىلەرنى كۆرگىنىڭلارنى ئېيتىپ بېرىڭلار.

كىمگە رەھمەت ئېيتىش كېرەك؟

(مەسەل)



مايسا قىز ئاپئاق قار يوتقان ئاستىدا توپتوغرا بىر قىش ئۇخلاپ، ئەمدى ئويغىنىپتۇ. ئۇ قار يوتقىنى ئېچىپ، بېشىنى چىقىرىپ، ئەتراپقا نەزەر تاشلىغانىكەن، پاھ، تاغلار كۆكرىپ، سۇلار شارقىراپ ئېقىۋاتقۇدەك، باھار كەپتۇ — دە!

باھار كېلىشى بىلەن قار ھەدە كەتمەكچى بوپتۇ. بۇ چاغدا مايسا قىز قار ھەدىنىڭ قولىنى تۇتۇپ تۇرۇپ:

— رەھمەت سىزگە قار ھەدە، سىزنىڭ قار يوتقىنىڭىز بولمىغان بولسا، مەن قىشتىن چىقالمىغان بولاتتىم! — دەپتۇ.

— مايسا قىز، ماڭا رەھمەت ئېيتىشنىڭ ھاجىتى يوق، قىش بوۋىمىزغا رەھمەت ئېيتىش كېرەك. ئۇنىڭ ياردىمى بولمىغان بولسا، مەن سىزگە قار يوتقانى بېرەلمىگەن بولاتتىم، — دەپتۇ قار ھەدە.

مايسا قىز بېشىنى كۆتۈرۈپ قارىغانىكەن، قىش بوۋاي ئاللىقاچان ئۇپۇققا بېرىپ بوپتۇ. مايسا قىز ئالدىرىغان ھالدا:

— رەھمەت سىزگە قىش بوۋا، سىز بىزگە قار يوتقان ئەكەلپ بىردىڭىز، — دەپ توۋلاپتۇ.

مايسا قىز، رەھمەتنى ماڭا ئەمەس قۇياش موماڭغا ئېيتتى. ئۇ سۇنى پارغا ئايلاندۇرۇپ ئاسمانغا چىقارمىغان بولسا، مەن قاردىن يوتقان تىكەلمىگەن بولاتتىم! — دەپتۇ.

مايسا قىز بېشىنى كۆتۈرۈپ، ئىللىق نۇر چېچىپ تۇرغان قۇياش مومايغا قاراپ:

— رەھمەت سىزگە قۇياش موما، سىز سۇنى ئىسسىتىپ، پارغا ئايلاندۇرۇپ قىش بوۋامغا بىردىڭىز، قىش بوۋام قار ھەدەمنىڭ قار يوتقان تىكەشكە ياردەم بەردى، — دەپتۇ.

قۇياش موماي ئالتۇندەك پارقىراپ تۇرغان ئۇزۇن چاچلىق بېشىنى چايقاپ تۇرۇپ:

— مايسا قىز، ماڭا رەھمەت ئېيتىش ھاجەتسىز، يەنىلا دېڭىز ئاناڭغا رەھمەت ئېيتتى. ئۇنىڭ بۇزغۇنلىرى بولمىغان بولسا، مەن قىش بوۋامغا ياردەم قىلالمايتتىم! — دەپتۇ.



مايسا قىز دېڭىز ئانىغا تەزىم قىلىپ تۇرۇپ:

— رەھمەت سىزگە دېڭىز ئانا، سىز بۇزغۇنلارنى قۇياش مومامغا ھەدىيە قىپسىز، قۇياش مومام ئۇنى پارغا ئايلاندۇرۇپ قىش بوۋامغا بېرىپتۇ، قىش بوۋام ئۇنىڭدىن قار يوتقان تىكىپ قار ھەدەمگە سوۋغات قىلىپتۇ، قار ھەدەم بۇ يوتقاننى مېنى توڭلاپ نابۇت بولمىسۇن دەپ، ماڭا ۋە مېنىڭ ئاچا-سىڭىللىرىمنىڭ ئۈستىگە يېپىپ قويۇپتۇ، — دەپتۇ.

بۇ سۆزلەرنى ئاڭلىغان دېڭىز ئانا كۆپكۆك چىرايىغا كۈلكە يۈگۈرتۈپ، ئەدەپ بىلەن:

— ماڭا رەھمەت ئېيتىشنىڭ ھاجىتى يوق، مايسا قىز كۆپچىلىككە رەھمەت ئېيتىڭ. قۇياش مومامنىڭ، قىش بوۋامنىڭ، قار ھەدىيەنىڭ ئورتاق ئەمگىكى بولمىغان بولسا، سىلەرنىڭ قار يوتقىنىڭلارنى تىكىپ پۈتتۈرگىلى بولمايتتى، — دەپتۇ.

بۇ سۆزلەرنى ئاڭلىغان مايسا قىز قوللىرىنى كۆكسىگە قويۇپ، ھەممەيلەنگە ئېگىلىپ تەزىم قىلىپ رەھمىتىنى بىلدۈرۈپتۇ. ئاندىن مەيىن باھار شامىلى پەدىسىگە جور بولۇپ، بېشىنى ئېگىز كۆتۈرۈپ، غۇلاچلىرىنى كېرىپ، شادىيانە ئۇسسۇلغا چۈشۈپتۇ.

كۆنۈكمە

1. تۆۋەندىكى سوئاللارغا جاۋاب بېرىڭلار.

- 1) مايسا قىز نېمە ئۈچۈن قار ھەدىگە رەھمەت ئېيتتى؟
- 2) قار ھەدە، قىش بوۋا، قۇياش موما ۋە دېڭىز ئانىلارنىڭ بىر-بىرى بىلەن نېمە مۇناسىۋىتى بار؟
- 3) مايسا قىز زادى كىمگە رەھمەت ئېيتىشى كېرەك؟ نېمە ئۈچۈن؟
- 4) سىز قانداق ۋاقىتتا باشقىلارغا رەھمەت ئېيتىسىز؟



2. مۇۋاپىق سۆزنى تاللاپ بوش ئورۇنغا يېزىڭلار.

- 1) بۇقا كېلىپ ھېلىقى ئادەمنى (ئۇرۇۋېتىپتۇ، ئۈسۈۋېتىپتۇ).
- 2) سىزنىڭ ياردىمىڭىز بولمىغان بولسا، مەن قىشتىن (چىقالمىغان، ئايرىلالمىغان) بولاتتىم.
- 3) كىمگە رەھمەت (سۆزلەش، ئېيتىش) كېرەك؟
- 4) مايسا قىز بېشىنى (كۆتۈرۈپ، ئېگىپ)، ئىللىق نۇر چېچىپ تۇرغان قۇياش مومايغا قاراپ كۈلۈمسىردى.

3. تۆۋەندىكى جۈملىلەرگە سوئال يېزىڭلار.

1) باھار كېلىشى بىلەن قار ھەدە كەتمەكچى بولۇپتۇ.

سوئال:

2) مايسا قىز بېشىنى كۆتۈرۈپ قارىغانىكەن، قىش بوۋاي ئاللىقاچان ئويۇققا بېرىپ بولۇپتۇ.

سوئال:

3) دېڭىز ئانا بوۋىلارنى قويلاش مومايغا ھەدىيە قىلىپتۇ.

سوئال:

4) مايسا قىز قوللىرىنى كۆكسىگە قويۇپ، ھەممەيلەنگە رەھمەت ئېيتىپتۇ.

سوئال:

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
نەزەر تاشلا-		
ئويۇق		
پارغا ئايلاند-		
پارقىرا-		
بۇزغۇن		
ھەدىيە قىل-		
تەزىم قىل-		
جور بول-		
قار يوتقان		
شادىيانە		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرىگە بىردىن جۈملە تۈزۈڭلار.

7. تېكىستكە پەرقلق ئىككى ماۋزۇ يېزىڭلار.

ئورمان — بباھا بايلىق

(چۈشەندۈرۈش ماقالىسى)

يەر شارىدىكى ئورمان كۆلىمى قۇرۇقلۇق كۆلىمىنىڭ ئۈچتىن بىر قىسمىنى ئىگىلەيدۇ. ئورمان يۇقىرى ئىقتىسادىي ئۈنۈم يارىتىپلا قالماستىن، يەنە ئۇنىڭ مۇھىتىنى ئاسراشتىكى رولىمۇ ئىنتايىن چوڭ.

ئورمان — ئىنسانلارنى ياغاچ ماتېرىيالى بىلەن تەمىنلەيدۇ. ياغاچ ماتېرىيالى سانائەتنىڭ كەم بولسا بولمايدىغان خام ئەشياسى بولۇپ، ئۆي-ئىمارەت سېلىش، تۆمۈريول ياساش، قەغەز ياساش، توقۇمىچىلىق سانائىتى ۋە ئورگانىك خىمىيە سانائىتى قاتارلىقلاردا ئىشلىتىلىدۇ.

ئورمان سۇ مەنبەسىنى ساقلايدىغان، سۇ ساقلاش ئىقتىدارى بىر قەدەر كۈچلۈك بولغان «سۇ ئامبىرى» دۇر. ئورمانلىقتىكى دەل-دەرەخلەرنىڭ يىلتىز سىستېمىسى ۋە چىرىندى ماددىسى تۇپراقنىڭ سۈپىتىنى ياخشىلايدۇ. يەر يۈزىنى يامغۇر سۈيىنىڭ بىۋاسىتە زەربىسىگە ئۇچراشتىن ساقلاپ، تۇپراقنىڭ ئېقىپ كېتىشىنى ئازايتىپ، سۇنىڭ سىڭىشچانلىقىنى ئاشۇرىدۇ.

ئورمان بوراننى توسۇپ، قۇمنى تىزگىنلەيدۇ. ئۇ يەر يۈزىدىكى شامال كۈچىنى توسىدىغان كۈچلۈك توسالغۇ بولۇپ، شامالنىڭ يۆنىلىشى ۋە سۈرئىتىنى ئۆزگەرتەلەيدۇ. ئىھاتە ئورمانلىقى بىنا قىلغاندا، ھاۋا

كىلىماتىنى ئۆزگەرتكىلى بولىدۇ.

ئورمان يەنە تەبىئىي ھايۋانات باغچىسى بولۇپ، كۆپلىگەن ئەتىۋارلىق قۇشلار ۋە ئاجايىپ ھايۋانلار ئورماندىن ئىبارەت بۇ تەبىئىي توسۇقتىن پايدىلىنىپ ياشايدۇ ۋە كۆپىيىدۇ. بۇ تەبىئەت دۇنياسىنىڭ ئېكولوگىيەلىك تەڭپۇڭلۇقىنى ساقلاپ قېلىشقا پايدىلىق بولۇپلا قالماي، بەلكى ئىنسانلارنى قىممەتلىك تېرە، گۆش ۋە دورا ماتېرىياللىرى بىلەن تەمىنلەيدۇ.

ئورمان — ھاۋانى ساپلاشتۇرىدۇ. ئۇ ھاۋادىكى چاڭ-توزانلارنى سۈمۈرۈۋالىدۇ، كېسەل مىكروبلارنى ئۆلتۈرىدۇ، شۇنداقلا ئىنسانلارنى ۋە ھايۋانلارنى ئوكسىگېن بىلەن تەمىنلەيدۇ.

ئورمان — شاۋقۇننى پەسەيتىدۇ. يېقىنقى ئون نەچچە يىلدىن بۇيان شاۋقۇن مۇھىتىنى بۇلغايدىغان ھەتتا ئادەمنى ئۆلتۈرىدىغان ئاستا خاراكتېرلىك زەھەر دەپ ئېتىراپ قىلىنماقتا. يېشىل ئۆسۈملۈكلەرنىڭ غولى ۋە شاخ-شۆمبىلىرى ھەر خىل ئاۋاز دولقۇنىنى قايتۇرىدۇ ياكى پەسەيتىدۇ.

كۆنۈكمە

1. تۆۋەندىكى سوئاللارغا جاۋاب بېرىڭلار.

- 1) ئورماننىڭ قانداق پايدىلىق تەرەپلىرى بار؟
- 2) ئورمان ھەققىدە يەنە نېمىلەرنى بىلىسىز؟
- 3) ھايۋانلارنىڭ ياشىشى ئۈچۈن ئورمان قانچىلىك مۇھىم؟
- 4) نېمە ئۈچۈن ئورمان — بىباھا بايلىق، دەپ ئاتىلىدۇ؟

2. تېكىستنىڭ مەزمۇنىغا ئاساسەن بوش ئورۇنلارنى تولدۇرۇڭلار.

- 1) ئورمان — ھاۋانى ساپلاشتۇرىدۇ. ئۇ ھاۋادىكى چاڭ-توزانلارنى
- 2) ئورمان سۇ مەنبەسىنى ساقلايدىغان، سۇ ساقلاش ئىقتىدارى بىر قەدەر كۈچلۈك بولغاندۇر.
- 3) يېقىنقى ئون نەچچە يىلدىن بۇيانمۇھىتىنى بۇلغايدىغان ۋە ئادەمنى ئۆلتۈرىدىغان ئاستا خاراكتېرلىك دەپ ئېتىراپ قىلىنماقتا.

3. تۆۋەندىكى سۆزلەرنى رەتلەپ، توغرا ۋە چۈشىنىشلىك جۈملە تۈزۈپ چىقىڭلار.

- 1) ئوخشايدۇ / بىزنىڭ / ئانىمىزغا / تەبىئەت / مېھرىبان

(2) ئۇۋا / ئاسرىغانلىق / قۇشلارغا / تەبئەتنى / بولىدۇ / ياساپ بېرىش

(3) قۇرغاقچىلىقتىن ساقلايدۇ / تىزگىنلەپ / كۆچىشنى / ئورمان / قۇم

(4) شاۋقۇننى / پەسەيتىشتە / مۇھىم رول / ھاۋانى ساپلاشتۇرۇشتا ۋە / ئوينىيدۇ / ئورمان

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
قۇرۇقلۇق		
ئىقتىسادىي		
سانائەت		
ئىمارەت		
ئورگانىك		
سۇ ئامبىرى		
چىرىندى		
توسالغۇ		
ئېكولوگىيە		
شاۋقۇن		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرىگە بىردىن جۈملە تۈزۈڭلار.

ئۇيغۇر تىلى بىلىملىرى: مىقدار سۆز

شەيئىلەرنىڭ ۋە ھەرىكەتنىڭ ھېسابلاش بىرلىكىنى بىلدۈرىدىغان سۆزلەرنى **مىقدار سۆز** دەيمىز. مەسىلەن: تال، نەپەر، دانە، ئۈچۈم، سىقىم، چىمدىم ...

تۆۋەندىكى سۆز بىرىكمىلىرىنىڭ ئىچىدىكى تېگى سىزىلغان سۆزلەر مىقدار سۆز ھېسابلىنىدۇ:

بەش نەپەر ئادەم، ئىككى دانە ئالما، يۈز كىلومېتىر يول، ئىككى نۇسخا گېزىت، بىر سىقىم تۇپا، بىر يۈتۈم سۇ، بىر سېلىم چاي، بىر چىمدىم تۇز، بەش تېگىق مال، ئۈچ تال بېلىق، تۆت ساندۇق كىتاب ...

بەش سائەت ئىشلىمەك، ئۈچ قېتىم بارماق، ئون كۈن تۇرماق ...

ئۇنىڭ سومكىسىدىن بەش پارچە كىتاب، ئۈچ تال قەلەم، ئىككى نۇسخا ژۇرنال، بىر قاپ كەمپۇت چىقتى.

مىقدار سۆزلەر ئىككى خىل بولىدۇ: خاس مىقدار سۆزلەر ۋە كۆچمە مىقدار سۆزلەر

خاس مىقدار سۆزلەر

خاس ياكى ئاساسەن مىقدار رولىدىلا كېلىدىغان سۆزلەر **خاس مىقدار** بولىدۇ. مەسىلەن:

توننا، كىلوگرام، گرام، چارەك، قاقداق، چاقىرىم، كىلومېتىر، مېتىر، سانتىمېتىر، غېرىچ، لىتىر، نەپەر، دانە، باغلام، تال، چىمدىم، يۈتۈم، سىقىم، قېتىم، نۆۋەت ...

كۆچمە مىقدار سۆزلەر

ئۇيغۇر تىلىدا بەلگىلىك سىغىمى بار شەيئىلەرنى ۋە ۋاقىتنى بىلدۈرىدىغان ئىسىملار، مىقدار ۋەزىپىسىدە كېلىشى مۇمكىن. ئىسىملار مىقدار ۋەزىپىسىدە كەلگەندە ئۆزىنىڭ ئىسمىغا خاس خۇسۇسىيەتنى يوقىتىپ، مىقدارغا خاس خۇسۇسىيەتكە ئىگە بولىدۇ. شەيئى ئۇقۇمىنى بىلدۈرمەستىن، مىقدار ئۇقۇمىنى بىلدۈرىدۇ ۋە مىقدارغا خاس گىرامماتىكىلىق شەكىللەر بويىچە تۈرلىنىدۇ. شۇڭا مۇشۇنداق مىقدار ۋەزىپىسىدە كەلگەن ئىسىملارنى **كۆچمە مىقدار** دەپ ئاتايمىز. تۆۋەندىكى ئاستى سىزىلغان سۆزلەر كۆچمە مىقدارلەر ھېسابلىنىدۇ:

بىر ساندۇق كىتاب، بىر ئېغىز ئۆي، ئىككى چىنە چاي، بىر ماشىنا ئوتۇن، بىر قوشۇق تۇز، بىر سىنىپ ئوقۇغۇچى، بەش يىل ئىشلىمەك، تۆت كۈن تۇرماق ...

1. تۆۋەندىكى سوئاللارغا جاۋاب بېرىڭلار.

- (1) مىقدار دېگەن نېمە؟ مىسال كەلتۈرۈڭ.
- (2) مىقدار سۆزلەر قانچىگە بۆلىنىدۇ، قايسىلار؟
- (3) خاس مىقدار سۆزلەر دېگەن نېمە؟ مىسال كەلتۈرۈڭ.
- (4) كۆچمە مىقدار سۆزلەر قانداق بولىدۇ؟ مىسال كەلتۈرۈڭ.



2. تۆۋەندىكى بوش ئورۇنلارغا مۇۋاپىق كەلگەن مىقدار سۆزلەرنى تولدۇرۇڭلار.

كىلومېتىر، باغلام، يۇتۇم، چىنىدىن، تېڭىق، قوشۇق

- (1) ئۇسساپ كەتكەنلىكتىن بىر..... سۇ ئىچتىم.
- (2) بىزنىڭ مەكتەپكە پوچتىدىن بەش..... كىتاب كەلدى.
- (3) مەكتەپكە كېتىۋېتىپ بىر..... پۇل تېپىۋالدىم.
- (4) مەكتەپ بىلەن ئۆيىمىزنىڭ ئارىلىقى بىر..... كېلىدۇ.
- (5) ئاكام بىلەن مەن بىر..... ئوخشىغان لەغمەن يېدۇق.
- (6) قازانغا بىر..... تۈز قويايلى.

3. تۆۋەندىكى مىقدار سۆزلەرگە جۈملە تۈزۈڭلار.

بىر قوشۇق شېكەر، بەش ماشىنا خىش، بىر ساندۇق كىتاب، بىر چىمدىم توپا

4. تۆۋەندىكى مىقدار سۆزلەرنى تۈرلەرگە ئايرىڭلار.

مىقدار سۆزلەر	خاس مىقدار سۆز	كۆچمە مىقدار سۆزلەر
بىر كىلوگرام ئالما		
بىر ساندۇق كىتاب		
بىر يۇتۇم سۇ		
بىر چىنە چاي		

		بىر باغلام ئوت
		بىر غېرىچ ياغاچ
		بىر قوشۇق تۈز
		بىر دانە قەلەم
		بىر سىقىم توپا

مەشىق باغچىسى

1. تۆۋەندىكى مەنىداش ئىبارىلەرنى تۇتاشتۇرۇڭلار.

كۆزى تورلىشىش	تۇتۇق
ئىتتىك	سەرت
جېنىنىڭ بارىچە	تىك تۇرۇش
تاشقىرى	خىرەلىشىش
غۇۋا	ئارىسالدى بولماي
قىلچە ئىككىلەنمەي	كۈچىنىڭ يېتىشىچە
قەددىنى رۇسلاش	تېز

2. ئاستى سىزىلغان سۆزلەرگە جۈملە تۈزۈڭلار.

(1) ئائىلىمىزنىڭ ئىقتىسادىي قىيىنچىلىقى مېنىڭ يۇقىرى ئۆرلەپ ئوقۇشۇمغا توسالغۇ بولالمىدى.

جۈملەم:

(2) ۋەتەنمىزدىن ناھايىتى قىممەتلىك بايلىقلار چىقىدۇ.

جۈملەم:

(3) ھەر بىر يۇرتنىڭ ھاۋا كىلىماتى پەرقلىق بولىدۇ.

جۈملەم:

ئاپام ھەرخىل ئۆسۈملۈكلەرنى ئۆستۈرۈشنى ياخشى كۆرىدۇ.

جۈملەم:



3. تېشىماقچۇ، ئۇ نېمە؟

ئاپئاق يوقتان يېپىنىپ،
غەمسىز ئۇخلاش بويى.
باھار كەلسە جانلىنار،
يېقىنلاشقاندا تويى.
خەت سۈرۈپ كۆك بۇرۇتى،
گۈزەللىشىدۇ ھۆسنى.
كەڭ ئېتىزنى قۇچاقلاپ،
ئالدىۇ يېشىل تۈسنى.
پەيدا قىلار ئەتراپتا،
ئەجەب گۈزەل مەنزىرە.
قېنى كىچىك دوستلىرىم،
ئېيتىڭلارچۇ بۇ نېمە؟

(۶۶)

4. تۆۋەندىكى جەدۋەلنى تولدۇرۇش ئارقىلىق ئورمان ھەققىدە بىر يازما يېزىڭلار.

يازماڭنىڭ ماۋزۇسى	
مېنىڭ يازمام بولغاچقا، ئۆزۈمنىڭ ئىسىم-فامىلىم	
يازماڭنىڭ ژانىرى (چۈشەندۈرۈش ماقالىسى)	
1- ئابزاس (مۇھىتنى ئاسراش نېمىشقا مۇھىم؟)	
2- ئابزاس (ئورماننىڭ مۇھىتنى ئاسراش جەھەتتە قانداق رولى بار؟)	
3- ئابزاس (ئورماننى قوغداش ئۈچۈن نېمە قىلىش كېرەك؟)	
4- ئابزاس (ئورماننى كۆپەيتىش ئۈچۈن قانداق قىلىش كېرەك؟)	

- دەرسكە تەييارلىق
- كىتاب ئوقۇشنىڭ بىز ئۈچۈن نېمە پايدىسى بار؟
- كىتاب ئوقۇش ئادىتىنى يېتىلدۈرۈش ئۈچۈن قانداق قىلىش كېرەك؟

9-دەرس

مۆجىزىلىك سۇ ئىنشائات قۇرۇلۇشى — كارىز

ئۆمەر جان سىدىق

(چۈشەندۈرۈش ماقالىسى)

كارىز — يەر ئاستى سۈيى تەبىئىي ھالدا يەر يۈزىگە باشلاپ چىقىلىدىغان قەدىمىي سۇ قۇرۇلۇشى ھېسابلىنىدۇ. كارىز ئادەم كۈچى بىلەن قېزىلغان قۇدۇق، بەلگىلىك يانتۇلۇققا ئىگە تەشمە، يەر يۈزىگە سۇ يوللايدىغان ئېرىق (تىلما) ۋە سۇ ساقلاشقا ئىشلىتىلىدىغان قىسىملاردىن تەشكىل تاپىدۇ. ئادەتتە بىر كارىزنىڭ ئۇزۇنلۇقى بىر نەچچە كىلومېتىردىن ئون نەچچە كىلومېتىرغىچە بولىدۇ. ئەڭ چوڭقۇر قۇدۇق سەكسەن مېتىر كېلىدۇ.



تۈرپاندىكى كارىز

كارىز قەيەردە بولسا، شۇ يەردە ھاياتلىق بولىدۇ. ئەڭ ئاۋۋال كارىز بويلىرىدا مەھەللە قۇرۇلۇپ، كىشىلەر ئولتۇراقلىشىشقا باشلايدۇ. تارىختىن بۇيان خەلقىمىز كارىزلارنى مەركەز قىلىپ، بوستانلىق، كۆجۈم مەھەللەلەرنى بەرپا قىلغان، كارىز ئېقىنلىرىنىڭ ئەتراپىغا كۆچكەن، قەيەردە كارىز سۈيى ئۇلۇغ بولسا، شۇ مەھەللەلەر باي-باياشات، ئاۋات بولغان.



بۇنىڭغا يارىشا قارىياغاچ، تال، ئۈجمە(جۈجەم)، قۇمۇش، يىكەن، قامچىئوت قاتارلىق دەل-دەرەخ ۋە ئۆسۈملۈكلەرمۇ بۈك-باراقسان ئۆسۈپ، قويۇق ۋە راھەتتە خىش ئورمانلىق ئېكولوگىيەسىنى شەكىللەندۈرگەن.

بۇنىڭغا ماس ھالدا غاز، ئۆردەك قاتارلىق ھەرخىل قۇشلار، بېلىجانلار ۋە پاقىلارمۇ كارىز ۋە كارىز كۆلچەكلىرى بويىدا ئۆزىگە يارىشا مۇھىتتىن بەھرىلەنىپ، ئاۋۇپ، جانلىقلار مۇھىتىنى پەيدا قىلغان. ئەڭ مۇھىمى كارىز بويلىرى شۇ مەھەللەلەردىكى ئاۋامنىڭ ئىجتىمائىي ھايات مەيدانى، ئىناق پائالىيەت سورۇنى بولۇپ، بوۋاي-مومايىلار تەشمە ئاغزىدا ئولتۇرۇپ سالقىندىغاچ قىسسە-رىۋايەتلەرنى سۆزلىسە، ياشلار ئېرىق بويلىرىدا قىزىق پاراڭلارنى سېلىشقان؛ خانىم-قىزلار ئېرىق ئايتىدا كىر-قات يۇيۇشۇپ، خۇشال-خورام تارنىشىپ، گۈزەللىك ۋە مېھنەت كۈيىنى ياڭراتسا، بالىلار كارىز كۆلىدە سۇغا چۆمۈلۈپ ئويناشقان... دېمەك كارىز ئەتراپىدا، كارىزنى مەركەز قىلغان ئۆسۈملۈكلەر، ھەرخىل ھايۋانلار، قۇشلار، سۇ جانلىقلىرى ۋە ئادەملەردىن تەركىپ تاپقان، بىر-بىرىگە چەمبەرچاس باغلانغان ھاياتلىق ئېكولوگىيە زەنجىرى شەكىللەنگەن. بۇ زەنجىردىكى ھەر بىر ئەزا بىر-بىرىنى تولۇقلاپ، بىر-بىرىنى قوغداپ، ئىناق ئېكولوگىيە مۇھىتىنى بەرپا قىلغان.

تۇرپان كارىزلىرى ئىككى مىڭ يىلدىن ئارتۇق تارىخقا ئىگە. كارىز تۇرپان ئۈچۈن شۇ قەدەر مۇھىمكى، يىغىنچاقلاپ ئېيتقاندا كارىز بولمىسا، تۇرپان بولمايتتى، دېيەلەيمىز. چۈنكى سۇ بولمىغان جايدا ھاياتلىق بولمايدۇ.

كارىز — ئاتا-بوۋىلىمىزنىڭ يۈكسەك ئەقىل-پاراسىتىنىڭ مەھسۇلى. ئۇ سۇ ئىنشائاتى قۇرۇلۇش تارىخىدىكى بۈيۈك ئابىدە، دۇنياۋى كەشپىيات، ھەمدە ئۇلۇغ ئىجادىيەت. شۇنداقلا، ئۇ ئۇيغۇر خەلقىنىڭ دۇنيا مەدەنىيەت خەزىنىسىگە قوشقان ئۆچمەس تۆھپىسىدۇر.

1. تۆۋەندىكى سوئاللارغا جاۋاب بېرىڭلار.

- (1) تۇرپاندىكى كارىزلارنىڭ تارىخى قانچىلىك؟
- (2) كارىز قايسى بۆلەكلەردىن تەركىب تاپىدۇ؟
- (3) «كارىز بولمىسا، تۇرپان بولمايتتى» دېگەن گەپنى قانداق چۈشىنىمىز؟
- (4) نېمە ئۈچۈن كارىزنى ئاتا-بوۋىلىرىمىزنىڭ يۈكسەك ئەقىل-پاراسىتىنىڭ جەۋھىرى دەيمىز؟



2. تۆۋەندىكى سۆزلەرنىڭ مەنىسى ماس كەلگەنلىرىنى تۇتاشتۇرۇڭلار.

يەر ئاستى سۇ يولى	چەمبەرچاس
ئولتۇراقلىشىش رايۇنى	كارىز
باب كېلىش	جاراڭلاش
مەھكەم	ماس كېلىش
ياڭراش	مەھەللە

تۆۋەندىكى ماقال-تەمسىلەرنى يېشىپ چۈشەندۈرۈڭلار ۋە يادلىۋېلىڭلار.

- ئادەم بولمىساڭ ئەقلىڭ بىلەن، ئەخمەق بولسەن ساقلىڭ بىلەن.
- ئاتاڭنىڭ بالىسى بولغۇچە، ئەلنىڭ بالىسى بول.
- مال سەمرسە ياغ بولۇر، يەر سەمرسە ياغ بولۇر.
- ئۆز ئېلىڭنىڭ نېنىنى يە، كېچە-كۈندۈز غېمىنى يە.


4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
دىيار		
ئەجداد		
ئابدە		
تەشمە		
ئېرىق		
كۆجۈم مەھەللە		
قامچىئوت		
راھەتتە خەش		
بېلىجان		
ئېكولوگىيە زەنجىرى		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغەتتىم» گە يېزىڭلار.

6. «يېڭى سۆزلىرىم» نىڭ ھەر بىرسىگە بىردىن جۈملە تۈزۈڭلار.

7. تۆۋەندىكى يېڭىلىنىدىغان راۋان سۆزلەشنى ئۆگىنىۋېلىڭلار.



يولۋاس بىلەن توشقان

تۇرسۇن قادىر

(مەسەل)

بار ئىكەن، يوق ئىكەن، قەدىمكى زاماندا بىر جاڭگالدا بىر يولۋاس پادىشاھ بار ئىكەن. ئۇنىڭ ھۆكۈمرانلىقىدا شۇ جاڭگالدىكى جان-جانىۋارلار نۆۋەت بىلەن ئۇنىڭ ئالدىغا بېرىپ، ئوزۇق بولۇشقا مەجبۇر ئىكەن. ئۇلار يولۋاس پادىشاھنى بەك ئۆچ كۆرىدىكەن. دائىم ئۇنىڭ ھۆكۈمرانلىقىدىن قوتۇلۇشنى ئويلايدىكەن. كۈنلەرنىڭ بىرىدە نۆۋەت بىر توكۇر توشقانغا كەپتۇ. توشقان يولۋاسنى يوقىتىدىغان بىر ئامال تېپىپتۇ. دە، يولۋاسنىڭ ئالدىغا بەلگىلەنگەن ۋاقىتتىن كېچىكىرەك كەپتۇ. يولۋاسنىڭ ئاچچىقى كېلىپ:

— نېمىشقا ۋاق قالدىڭ، ئاۋاق؟— دەپ غەزەپ بىلەن ۋارقىراپتۇ.

— كەچۈرسىلە پادىشاھى ئالەم، — دەپتۇ توشقان،— مەن راست دېگەندەك ئاۋاق، بىر كۈنلۈك غىزالىرى ئۈچۈن ئازلىق قىلىمەن. شۇنى ئويلاپ خىجالەت بولۇپ، ئاخىرى بىر تۇغقىنىمنى بىللە ئېلىپ كېلىۋاتاتتىم، يولدا ئۆزلىرىگە ئوخشاش بىر يولۋاس ئالدىمىزنى توسۇپ ئاۋارىچىلىق سالىدى. بىز قۇتۇلۇشنىڭ يولىنى تاپالماي قالدۇق. باشقا ئىلاجىمىز يوق، ھېلىقى يولۋاس مەن بىلەن بىللە كېلىۋاتقان تۇغقىنىمنى تۇتۇپ كەتتى، مېنىڭ بىر پۇتۇمنى ناكار قىلدى، شۇنىڭ بىلەن كېچىكىپ قالدۇم.

يولۋاس بۇنى ئاڭلاپ دەرغەزەپ بىلەن ئورنىدىن چاچراپ تۇرۇپ:

— كىم ئۇ؟ يۈرە، مېنى ئۇنىڭ قېشىغا باشلاپ بارغىن!— دەپ توشقاننى ئالدىغا سېلىپ مېڭىپتۇ. توشقان يولۋاسنى باشلاپ بىر قۇدۇقنىڭ قېشىغا كەپتۇ.

— مانا تەقسىر، مۇشۇ قۇدۇقنىڭ

ئىچىگە كىرىپ كەتتى. ئەنە

تۇرۇپتۇ ئۆزى، يېنىدا

ھېلىقى توشقانمۇ بار ئىكەن.

تېخى ماڭا ئېتىلىماقچى بولۇۋېتىپتۇ،—

دەپ قۇدۇقنىڭ ئىچىنى كۆرسىتىپتۇ.

يولۋاس كېلىپ قۇدۇقنىڭ ئىچىگە قاراپ، ئۆزىنىڭ ھەم يېنىدىكى توشقاننىڭ سۇدىكى شولسىنى كۆرۈپ، ناھايىتى غەزەپلىنىپتۇ. يولۋاس تەرنىنى تۈرۈپ، چىشلىرىنى ھىڭگايىتسا، قۇدۇقتىكى شولسىمۇ شۇنداق قىلىدىكەن. بۇ ئەھۋالغا چىدىيالماي، يولۋاس ئۆزىنى بىر ئېتىپتۇ - دە، قۇدۇقنىڭ ئىچىگە تىك موللاق چۈشۈپتۇ.

شۇنداق قىلىپ، توكۇر توشقاننىڭ تاپقان ئامالى بىلەن جاڭگالدىكى ھەممە جان-جانىۋارلار يولۋاستىن قۇتۇلۇپتۇ.

كۆنۈكمە

1. تۆۋەندىكى سوئاللارغا جاۋاب بېرىڭلار.

- (1) مەسەلە توشقان يولۋاسنىڭ ئالدىغا نېمىشقا باردى؟
- (2) يولۋاس نېمە ئۈچۈن غەزەپلەندى؟
- (3) توشقان يولۋاسنى نېمە ئۈچۈن يوقاتماقچى بولدى؟
- (4) بۇ مەسەلەدىن نېمىلەرنى چۈشەندىڭلار؟



2. ئاۋۋال تۆۋەندىكى سۆزلەرنىڭ مەنىسىنى پەرەز قىلىڭلار، ئاندىن لۇغەتتىكى مەنىسىگە سېلىشتۇرۇڭلار، خاتا بولسا توغرىسىنى يېزىڭلار.

سۆزلەر	پەرىزىم	توغرا	خاتا، توغرىسى مۇنداق
تەرنىنى تۈر-			
ھىڭگاي-			
تىك موللاق			
دەرغەزەپ			
توكۇر			
نۆۋەت			
شولا			

3. تۆۋەندىكى قىسقارتىملارنى تولۇق يېزىلغان شەكلى بىلەن تۇتاشتۇرۇڭلار.

ئۇيغۇر ئاكادېمىيەسى	د ئۇ ق
بىرلەشكەن دۆلەتلەر تەشكىلاتى	ئا . ئۆتكۈر
ئابدۇرېھىم ئۆتكۈر	ك گ
دۇنيا ئۇيغۇر قۇرۇلتىيى	ك م
كىلوگرام	ب د ت
كىلومېتىر	ئۇ ئا
پروپېسسور	د ر .
دوكتور	پ روف .

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
جاڭگال		
ھۆكۈمران		
جان-جانىۋار		
ئوزۇق		
ئاۋاق		
خىجالەت		
ئىلاج		
ناكار		
تەقسىر		
قۇدۇق		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرسىگە بىردىن جۈملە تۈزۈڭلار.

ھېسام چاقچاقلرى

پوچىلىق

مەھەللىدىكى بىر ماختانچاق كىشى ھېسامغا دارىتىپ پو ئېتىپتۇ:

— پاھ، پاھ! بايىلا ئۆيدە راسا بىر پولو يەپتىكەنمەن، مەيدەمنى خويمۇ بىئارام قىلىۋاتىدۇ دېسە!

— راست دەيسىز،— دەپتۇ ئۇنىڭ ئاتقان پوسىدىن غىدىقى كەلگەن ھېسام،— ئايدا-يىلدا بىرەر قېتىم يېگەچكە شۇنداق قىلىدۇ. بىزدەك كۈندىلا پولو يەپ تۇرسىڭىز ھېچقانداق بولمايتتىڭىز.

ئۇنداق قازانغا مۇنداق چۆمۈچ

ھېسامنى دائىم گەپتە چۈشۈرمەكچى بولۇپلا يۈرىدىغان بىر كىشى بىر سورۇندا ئۇنلۇك ئاۋاز بىلەن:

— ھېسام، سېنى ساقچى تۇتۇپ كېتىپتۇ، دەپ ئاڭلىۋىدۇق، قاچان قويۇپ بەردى؟ — دەپ سوراپتۇ.

ھېسام دەرھاللا:

— سېنى قويۇپ بەرگەن كۈنىڭ ئەتىسلا، — دەپ جاۋاب بېرىپتۇ.

كۆنۈكمە

1. تۆۋەندىكى سوئاللارغا جاۋاب بېرىڭلار.

- (1) «پوچىلىق» دېگەن چاقچاقتىن نېمنى چۈشەندىڭلار؟
- (2) «ئۇنداق قازانغا مۇنداق چۆمۈچ» دېگەن چاقچاقتىن نېمنى چۈشەندىڭلار؟
- (3) بۇ ئىككى چاقچاقنىڭ ئورتاق ئالاھىدىلىكى نېمە؟
- (4) سىلەر قانداق چاقچاقلارنى بىلىسىلەر؟



2. تېكىستكە ئاساسەن تۆۋەندىكى بوش ئورۇنلارنى تولدۇرۇڭلار.

- 1) مەھەللىدىكى بىر ماختانچاق كىشى ھېسامغا دارتىپ ئېتىپتۇ.
- 2) بىزدەك پولىيەپ تۇرسىڭىز، ھېچقانداق بولمايتتىڭىز.
- 3) ھېسامنى گەپتە بولغان بىر كىشى مۇنداق دەپتۇ.
- 4) ئۇنىڭ ئاتقان پوسىدىن كەلگەن ھېسام مۇنداق دەپتۇ.


3. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
خويمۇ		
غىدىق		
سورۇن		
ئۆتكۈر		
مەدرىس		
تالانت		
ماختانچاق		
پوئات-		
ھەجۋىي		
گەپتە چۈشۈر-		

4. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغەتتىم» گە يېزىڭلار.

5. «يېڭى سۆزلىرىم» نىڭ ھەر بىرىگە بىردىن جۈملە تۈزۈڭلار.

20-ئەسىردىكى مەشھۇر چاقچاقچى ھېسام قۇربان (1930-2013)، ۋەتەننىمىزنىڭ غۇلجا شەھىرىنىڭ ئوردا مەھەللىسىدە تۇغۇلغان. كىچىك ۋاقىتلىرىدىن باشلاپ، ئاتىسى بىلەن بىللە مەشرەپلەرگە قاتنىشىپ، ئاتاقلىق چاقچاق ئۆستىلىرى بىلەن تونۇشقان، شۇنداقلا ھەر خىل يۇمۇر-چاقچاقلارنى ئاڭلاپ چوڭ بولغان.



ئەنئەنىۋى ئۇيغۇر مەدەنىيەت مۇھىتى، بولۇپمۇ مەشرەپ ھېسامنىڭ بىر چاقچاقچى بولۇپ ئۆسۈپ يېتىلىشىدە مۇھىم رول ئويناپلا قالماستىن، ئۇنىڭ ئۆز ماھارىتىنى نامايەن قىلىشى ئۈچۈنمۇ سورۇن تەييارلاپ بەرگەن. يىللار ئۆتكەنسېرى ئۇنىڭ چاقچاقچىلىق ماھارىتى پىشىپ يېتىلىپ، خەلق ئاممىسىنىڭ قىزغىن ئالقىشىغا ۋە بىردەك ئېتىراپ قىلىشىغا ئېرىشكەن. ئۇنىڭ چاقچاقلىرى كەسىپ ئەھلىلىرى ۋە ئالاقىدار ئورگانلارنىڭ قىزىقىشىنى قوزغاپ، نۇرغۇن مۇھاكىمە ۋە تەتقىقاتلارنىڭ تېمىسى بولغان. ھېسام قۇربان «زامانىمىزنىڭ نەسىردىن ئەپەندىسى» دەپ ئاتالغان.

ئۇيغۇر تىلى بىلىملىرى: ئالماش

ئالماش دېگەن نېمە؟

ئالماش دېگىنىمىز، ئادەم ۋە نەرسىلەرنىڭ نامىنىڭ ئورنىغا ئالمىشىپ كېلىدىغان سۆز تۈركۈمىدۇر.

مەسىلەن:

مەن، سەن، ئۇ، بۇ، ئۇ، بۇلار، ئۇلار، كىم، نېمە، قاچان، قەيەر ...



ئالماشنىڭ تۈرلىرى

ئالماشلار يەتتە تۈرگە بۆلۈنىدۇ:

(1) شەخس ئالماشلىرى: مەن، سەن، ئۇ، بىز، سىلەر، ئۇلار ...

2) كۆرسىتىش ئالماشلىرى: ئۇ، بۇ، شۇ، ئاۋۇ ...

3) سوئال ئالماشلىرى: كىم، نېمە، قانداق، قاچان ...

4) ئۆزلۈك ئالماشلىرى: ئۆز، ئۆزىگە ...

5) بەلگىلەش ئالماشلىرى: ھەممە، بارلىق، ھەركىم، ھەرقاچان ...

6) بولۇشسىزلىق ئالماشلىرى: ھېچكىم، ھېچنېمە، ھېچقانداق ...

7) ئېنىقسىزلىق ئالماشلىرى: كىمدۇر، نېمىدۇر، قانداقتۇر ...

1. شەخس ئالماشلىرى

كىشىلەرنىڭ ئىسمىنىڭ ئورنىغا ئالمىشىپ كېلىدىغان سۆزلەر «شەخس ئالماشلىرى» دەپ ئاتىلىدۇ.

شەخس ئالماشلىرى سۆزلىگۈچىنىڭ، ئاڭلىغۇچىنىڭ ياكى باشقا بىر كىشىنىڭ ئىسمىنىڭ ئورنىغا ئالمىشىپ كېلىدۇ. شۇنداقلا بىر كىشىنىڭ ياكى كۆپ كىشىنىڭ ئىسمىنىڭ ئورنىدىمۇ كېلىدۇ.

شەخس ئالماشلىرىنى تۆۋەندىكى جەدۋەل ئارقىلىق كۆرسىتىشكە بولىدۇ.

1-شەخس	بىرلىك		مەن
	كۆپلۈك		بىز
2-شەخس	بىرلىك	ئاددىي تۈرى	سەن
		سىپايە تۈرى	سىز
		ھۆرمەت تۈرى	سىلى (ئۆزلىرى)
	كۆپلۈك	ئاددىي تۈرى	سىلەر
		ھۆرمەت تۈرى	ھەرقايسىلىرى (ھەربىرلىرى)
		سەتلىمە تۈرى	سەنلەر
3-شەخس	بىرلىك تۈرى		ئۇ
	كۆپلۈك تۈرى		ئۇلار

2. كۆرسىتىش ئالماشلىرى

كىشى ياكى نەرسىلەرنى كۆرسىتىش ئارقىلىق ئىپادىلەپ بېرىدىغان ئالماشلاردۇر. مەسىلەن:

بۇ، ئۇ، ماۋۇ، ئاۋۇ، شۇ، مۇشۇ ...

ئۇيغۇر تىلىدا تۆۋەندىكى كۆرسىتىش ئالماشلىرى كۆپ قوللىنىلىدۇ:

كۆرسىتىش ئالماشلىرى	ئىشلىتىلىشى	مىسال
بۇ	يېقىندىكى كىشى ياكى نەرسىلەرنى كۆرسىتىدۇ ۋە ئۇلارنىڭ ئىسمىغا ئالمىشىپ كېلىدۇ.	بۇ بىزنىڭ يېڭى ساۋاقدىشىمىز. (بۇ= دولقۇن ياكى غۇنچەم) بۇ كىمنىڭ؟ (بۇ= كىتاب) بۇنىڭ يوپۇرماقلىرى بەك چىرايلىك ئىكەن. (بۇ= دەرەخ)
ئۇ	يىراقتىكى نەرسىنى كۆرسىتىدۇ ۋە ئۇنىڭ ئىسمىغا ئالمىشىپ كېلىدۇ.	ئۇنىڭ چاقىلىرى بەك چىداملىق. (ئۇ= ماشىنا)
شۇ	يىراقتىكى كىشى ياكى نەرسىنى كۆرسىتىدۇ ۋە ئۇلارنىڭ ئىسمىنىڭ ئورنىغا ئالمىشىپ كېلىدۇ.	شۇلارغا تەنەپپۇس ۋاقتىنىڭ توشقانلىقىنى دەپ قويسىڭىز بولمايدۇ. (شۇ= ئوقۇغۇچى) شۇنى سومكامغا سېلىۋالاي. (شۇ= كۆزئەينەك)

ئۇ: كىشىنىڭ ئىسمىغا ئالمىشىپ كەلسە **شەخس ئالمىشى**، نەرسىنىڭ ئىسمىغا ئالمىشىپ
كەلسە **كۆرسىتىش ئالمىشى** بولىدۇ.

مەسىلەن: ئۇ مېنىڭ ئاكام. (ئۇ= ئىدىقۇت، شەخس ئالمىشى)

ئۇ سۇنۇپ كەتتى. (ئۇ= قېرىنداش، كۆرسىتىش ئالمىشى)



1. تۆۋەندىكى سوئاللارغا جاۋاب بېرىڭلار.

(1) ئالماش دېگەن نېمە؟ مىسال كەلتۈرۈڭلار.

(2) ئالماشلار قايسى تۈرلەرگە بۆلۈنىدۇ؟

(3) شەخس ئالماشلىرى قايسىلار؟

(4) كۆرسىتىش ئالماشلىرى قايسىلار؟



2. تۆۋەندىكى بوش ئورۇنلارنى تولدۇرۇڭلار.

(1) «مەن، سەن، ئۇ» ئالمىشى بولۇپ، ئىسىملارنىڭ ئورنىدا كېلىدۇ.

(2) كىتابنى ئۆزۈمگە، لۇغەتنى ئۆكۈمگە ئالدىم.

(3) : سۆزلىگۈچى ئىشارەت قىلغان ياكى ئاڭلىغۇچىمۇ كۆرۈپ تۇرغان يېقىندىكى شەيىنى ئىپادىلەيدۇ.

(4) : يىراقتىكى نەرسىنى ئىپادىلەيدۇ.

3. تۆۋەندىكىلەرنىڭ توغرا-خاتالىقىغا ھۆكۈم قىلىڭلار ۋە توغرا بولسا (ت)، خاتا بولسا (خ) يېزىڭلار.

(1) «سىلى» ئالمىشى ھۆرمەت تۈرى بولۇپ، ئاڭلىغۇچىنى ھۆرمەت بىلەن ئاتاشتا قوللىنىلىدۇ. ()

(2) «سەن»، 2-شەخس كۆپلۈكىنى بىلدۈرىدىغان ئالماش. ()

(3) «ئاۋۇ ئۈستەلدىكى شۇكىتاب، مېنىڭ كىتابىم» دېگەن جۈملىدە ئۈچ دانە ئالماش بار. ()

(4) كۆرسىتىش ئالماشلىرى سان جەھەتتىن بىرلىك ۋە كۆپلۈك دەپ ئىككى تۈرگە بۆلۈنىدۇ. ()

4. تۆۋەندىكى ئالماشلارنى تۈرلەرگە ئايرىڭلار.

كۆرسىتىش ئالماشلىرى	شەخس ئالماشلىرى	
		ئۇ، بۇ، ماۋۇ
		مەن، سەن
		ئاۋۇ، ئەنە، مانا
		مەن، سەن
		ئۇ، سىلى
		شۇ، مۇنۇ

مەشىق باغچىسى

1. تۆۋەندىكى سۆزلەردىن پايدىلىنىپ سۆز بىرىكمىسى تۈزۈڭلار.

قۇرۇلۇش مۆجىزە كارىز ئالماش ياخشىلىق چاقچاق

2. تۆۋەندىكى جۈملە شەكىللىرىگە، بېرىلگەن ئۈلگە بويىچە جۈملە تۈزۈڭلار.

(1) قالماستىن، بەلكى

ئۈلگە: ئانام بىزنى بېتىپ قاتارغا قوشۇپلا قالماستىن، بەلكى بىزنى ئەلگە ياراملىق ئەۋلادلاردىن قىلىپ يېتىشتۈردى.

جۈملەم:

(2) بولسىمۇ، لېكىن

ئۈلگە: بۈگۈن قېلىن قارياقتان بولسىمۇ، لېكىن ھاۋا ئانچە سوغۇق ئەمەس ئىدى.

جۈملەم:

ئوقۇرمەنلەرگە مەلۇم نەرسە ھەققىدە بىلىم بېرىش ئۈچۈن يېزىلغان تېكىستلەرنى «چۈشەندۈرۈش ماقالىسى» دەيمىز.



3. بۇ بۆلەكتىكى قايسى تېكىستتە «چۈشەندۈرۈش ماقالىسى» دەپ يېزىلغان؟ ئۇ تېكىستتە نېمە چۈشەندۈرۈلگەن؟ چۈشەندۈرۈشتىن قانداق بىلىمگە ئىگە بولدۇڭلار؟

4. بۇ بۆلەكتىكى چۈشەندۈرۈش ماقالىسى قانچىنچى بەتتە؟ «مۇندەرجە» بۆلۈمىنى كۆزدىن كەچۈرۈپ، بەت ساننىڭ توغرا-خاتالىقىنى تەكشۈرۈڭلار.

5. تېپىڭلارچۇ، ئۇ نېمە؟



ئاجايىپ بىر جانىۋار،
تاشتىن قاتتىق تونى بار.
دەسسەپ ئۆتسە تراكتور،
پىسەنت قىلماي جىم تۇتار.

(بۇ يەردە)

مېنىڭ بىر رەڭلىك ئارغامچام بار.
ئۇ تاغدىن بۇ تاغقا يېتىدۇ.

(بۇ يەردە - بۇ يەردە)

6. تۆۋەندىكى ئىسكىمىنى كۆزىتىڭلار، بوش ئورۇنغا مىسال يېزىڭلار.

ئالماش

شەخس ئالماشى	كۆرسىتىش ئالماشى	سوئال ئالماشى	ئۆزلۈك ئالماشى	بەلگىلەش ئالماشى	بولۇشسۇزلىق ئالماشى	ئېنىقسىزلىق ئالماشى

• قانداق كىشىلەرنى ئالىم دەيمىز؟

• ئالەم بوشلۇقىدا نېمىلەر بار؟

دەرسكە

تەييارلىق

13- دەرس

ئۇلۇغبەگ

(ھېكايە)

تومۇزنىڭ ئىسسىق كۈنلىرىنىڭ بىرى ئىدى. ھەشەمەتلىك ساراينىڭ بىر ھۇجرىسىدا، ئون ياشلار چامىسىدىكى بالىلارغا تارىخ دەرسى ئۆتۈلۈۋاتاتتى. بۇ بالىلارنىڭ بەزىلىرى ئۇستازى سۆزلەۋاتقان ئۇرۇش تېخنىكىلىرىنى دەپتىرگە خاتىرىلىسە، يەنە بەزىلىرى قىزىقسىغان ھالدا ئۇستازىغا قاراپ ئولتۇراتتى. ئۇلارنىڭ ئىچىدە بىر بالا ھەر خىل يۇلتۇزلارنى سىزىش بىلەن مەشغۇل ئىدى. بۇنى كۆرگەن ئۇستاز بالىنىڭ يېنىغا كېلىپ:

— سىلى كەلگۈسىدە چوڭ-چوڭ، مۇھىم ئىشلارنى قىلىدىغان بىرى، بۇنداق تايىنى يوق ئىشلارغا ۋاقىتلىرىنى ئىسراپ قىلىمىغايلام،- دېدى.

بالا سىزغان يۇلتۇزلارنى ئۆچۈرۈۋەتتى ۋە جىمجىت ئولتۇرۇپ، ئۇستازنىڭ دەرسىنى ئاڭلاشقا باشلىدى. دەرىستىن كېيىن بالىلار ساراينىڭ باغچىسىغا چىقىپ، ئوقيا ئېتىش مەشىقىگە قاتناشتى. مەشىق تۈگىگەندىن كېيىن يۇلتۇز سىزغان بالا ئۈندەك قۇش بار بىر قەپەزنى كۆتۈرۈپ چىقتى. بۇ بالا



ئۇلۇغبەگنىڭ ھەيكىلى

قۇشلارنىڭ ھەممىسىگە ئوخشىمايدىغان ئىسىم قويغان ئىدى. ئۇ قۇشلارنى ئايلاپ كۆزىتىش ئارقىلىق، ئۇلارنىڭ ئالاھىدىلىكلىرى ھەققىدە خاتىرە يازغان ئىدى. ئۇ بالىلارغا خاتىرىسىنى كۆرسەتكەچ، ھاياجان بىلەن قۇشلارنى تونۇتۇشقا باشلىدى.

بىلىمگە، يېڭىلىقلارغا ھېرىسمەن بۇ بالا، تېمۇرىيلەر ئىمپېراتورلۇقىنىڭ قۇرغۇچىسى ئەمىر تېمۇرنىڭ نەۋرىسى ئۇلۇغبەگ ئىدى. بىلىم ئىشقىدا يېنىۋاتقان، باغرى يۇمشاق ئۇلۇغبەگ كېيىنچە ئالەم تەتقىقاتى بىلەن شۇغۇللىنىپ، ئاسترونومىيە، ماتېماتىكا، ئىنژېنېرلىق ساھەسىدە ئۇلۇغ ئىجادلارنى قالدۇرغان ئالىم بولۇپ يېتىشىپ چىقتى.



ئۇلۇغبەگ رەسەتخانىسىنىڭ ئىچى



ئۇلۇغبەگ رەسەتخانىسىنىڭ سىرتقى كۆرۈنۈشى

كۆنۈكمە

1. تۆۋەندىكى سوئاللارغا جاۋاب بېرىڭلار.

- (1) دەرس تە يۇلتۇز سىزغان بالا كىم؟
- (2) يۇلتۇز سىزغان بالا ساۋاقداشلىرىغا نېمە كۆرسەتتى؟
- (3) ئۇلۇغبەگ قايسى ساھەلەردە ئۇتۇق قازانغان؟
- (4) سىز قايسى كەسپكە قىزىقىسىز؟



2. تۆۋەندىكى سۆزلەرنىڭ قارشى مەنىلىرىنى يېزىڭلار.

.....	←	باغرى يۇمشاق
.....	←	ئۇلۇغ
.....	←	يېڭىلىق
.....	←	جىمجىت

3. تۆۋەندىكى ئاستىغا سىزىلغان باغلىغۇچىلارغا جۈملە تۈزۈڭلار.

(1) كۈلكە بىلەن يىغا، راھەت بىلەن ئازاب دائىم بىللە، ئۇلار قېرىنداش.
جۈملەم:

(2) يا ئۆلۈم، يا كۆرۈم دەپ مەيدانغا چىقتۇقمۇ، بولدى، ئاخىرغىچە كۈرەش قىلىمىز.
جۈملەم:

(3) ئۇلارنىڭ دۈمبىسىگە ئارتۇلغان يۈكى ناھايىتى ئېغىر ئىدى. ئۇنى ئاز دەپ، شۇيرغان
ئۇلارنىڭ مەڭزىلىرىگە قار ئۇچقۇنلىرىنى چاچاتتى.
جۈملەم:

(4) ئۆيەرگە چېچىلىپ كەتكەن قەلەملىرىنى يىغۋاتاتتى. ئاڭغىچە (ئۇنىڭغىچە) دەرس
باشلاش قوڭغۇرىقى چېلىنىپ، مۇئەللىم كىرىپ كەلدى.
جۈملەم:

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
تومۇز		
ھەشەمەتلىك		
ئۇستاز		
مەشغۇل		
ھېرىسمەن		
ئىسپىراتورلۇق		
ئاسترونومىيە		
ساراي		
تايىنى يوق		
باغرى يۇمشاق		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە
يېزىڭلار.

6. «يېڭى سۆزلىرىم» نىڭ ھەر بىرىگە بىردىن جۈملە تۈزۈڭلار.

تېلىسىملار دۇنياسىدا نۇر قۇچقان ئالىم — دوكتور رىشات ئابباس

د.ر. قەيسەر مېجىت

(ئەدەبىي ئاخبارات)



ھەپتە ئىچى ئىشتىن چۈشكەندىن كېيىن، ئۆيگە قايتىشقا ئالدىراپ كەتمەيمەن. كۆپىنچە ۋاقىتتا كىتابخانلارنى ئارىلايمەن. بۈگۈن قانداق يېڭى كىتابلار چىقتىكەن دەپ، كىتابخاننى ئايلىنىۋېتىپ، «2006-يىلىدا ئامېرىكا دىكى مەشھۇر شەخسلەر» ناملىق كىتابقا كۆزۈم چۈشتى. بۇ كىتابنىڭ 1899-يىلىدىن باشلاپ ھەر يىلى نەشر قىلىنىدىغانلىقىنى بىلەتتىم. رۇزۋېلتىك مەشھۇر سىياسىيونلار، ئېينشتېينىدەك داڭلىق ئالىملار، كەنىس ئارروۋدەك نوبېل مۇكاپاتىغا ئېرىشكەن ئىقتىسادشۇناسلار ۋە بىل گەيتستەك دۇنياۋى كارخانىچىلارنىڭ، قىسقىسى ھەرقايسى ساھەلەردە جەمئىيەتكە ئالاھىدە تۆھپە قوشقان شەخسلەرنىڭ ھەر يىلى تاللىنىپ، بۇ كىتابقا كىرگۈزۈلىدىغانلىقىنى بىلەتتىم. قىزىقىش ئىچىدە كىتابنى قولۇمغا ئالدىم.

كىتابنى ۋارقلاۋېتىپ، بىردىنلا تونۇش بىر ئىسمىنى كۆرگەندەك بولدۇم. ئەمما بىزدىن تېخى بۇ كىتابقا كىرگۈزگۈدەك شەخس چىققىنى يوق، چىققان بولسا ئاڭلار ئىدىم، دېگەن خىيال بىلەن بۇ ۋاراقىتىن ئۆتۈپ كەتمەكچى بولدۇم-يۇ، ئىختىيارىمىز بۇ كىشىنىڭ تەرجىمىھالىغا نەزەرىمىنى ئاغدۇردۇم.

مۇنۇ قۇرلارنى ئوقۇۋاتقاندا، يۈرىكىم ھاياجاندىن دۈپۈلدەپ سوقۇپ كەتتى: «رىشات ئابباس بورھان — كىلىنكىلىق دورىلارنى تەتقىق قىلىش ۋە ۋۇجۇتقا كەلتۈرۈش ساھەسىدىكى باش تەتقىقاتچى. ئۇيغۇر. 1960-يىلى ئاۋغۇستتا تۇغۇلغان. ئابباس بورھان ۋە ماريە ئابباسنىڭ ئوغلى». خۇددى چۆلدىن بۇلاق تېپىۋالغاندەك سۆيۈنۈپ كەتتىم.

داۋامىنى ئوقۇشقا ئالدىرىدىم. «كەسپىي ژۇرناللاردا ۋە ئىلمىي مۇھاكىمە يىغىنلىرىدا سەكسەن پارچىدىن ئارتۇق ئىلمىي ماقالە ئېلان قىلغان ۋە لېكسىيە سۆزلىگەن. قولغا كەلتۈرگەن تەتقىقات نەتىجىلىرى 1996-يىلى 5-ئايدا ئامېرىكا دۆلەت مۇداپىئە مىنىستىرلىكى ۋە ھاۋا ئارمىيە قوماندانلىق شىتابى تەرىپىدىن ئايرىم-ئايرىم ھالدا مۇكاپاتلانغان. 1999-يىلى «زەھەرشۇناسلىق ئىلمىي جەمئىيىتى» تەرىپىدىن «مۇنەۋۋەر ماقالە» مۇكاپاتىغا ئېرىشكەن. 2001-يىلى ئۆتكۈزۈلگەن «دىئابېت كېسەلى (قەنت سىيىش كېسەلى) نى داۋالاش تېخنىكىسىنى ئالماشتۇرۇش ئىلمىي يىغىنى» دا بىر ماقالىسى «ئەڭ ياخشى ماقالە» مۇكاپاتىغا ئېرىشكەن. يېڭى دورىلارنى تەتقىق قىلىش ۋە بارلىققا كەلتۈرۈش جەھەتتە قوشقان تۆھپىسى كۆرۈنەرلىك بولغان. ئىنسانىيەتنى ئېغىز ئارقىلىق ئىستېمال قىلىش تېخنىكىسى بويىچە پاتېنتقا ئېرىشكەن. يېڭى دورىلارنى

تەتقىق قىلىش ۋە ۋۇجۇتقا كەلتۈرۈش بىلەن مۇناسىۋەتلىك تەتقىقات لايىھەسىنى تۈزۈش، تەجرىبە قىلىش ۋە كىلىنىكىلىق سىناق قىلىش جەھەتلەردە ئۆزگىچە ئۇسلۇب ئىجاد قىلىپ، ئالاھىدە نەتىجە ياراتقان. ھازىر خەلقئارا تېببىي دورا تەتقىقات ئىدارىسىدا دۇنياۋى دورا تەتقىق قىلىش ۋە ۋۇجۇتقا كەلتۈرۈش چوڭ تەتقىقات گورۇپپىسىدىكى رەك كېسەللىرىنى داۋالايدىغان دورىلارنى تەتقىق قىلىش ۋە ۋۇجۇتقا كەلتۈرۈش تارمىقىنىڭ دىرېكتورى. دورا تەتقىقاتى ساھەسىدە پەۋقۇلادە نەتىجە يارىتىپ، ھازىرقى زامان ئامېرىكا جەمئىيىتىنىڭ يۈكسىلىشىگە تېگىشلىك تۆھپە قوشقانلىقى ئۈچۈن، نامى مەزكۇر كىتابقا كىرگۈزۈلدى.»

پاھ! بىزدىنمۇ مۇشۇنداق كىتابلارغا مەشھۇرلار قاتارىدا تىزىلىدىغانلار بار ئىكەن-ھە؟! — دەپ ئويلىدىم ۋە رىشات ئابباسىن ناھايىتى پەخىرلەندىم.

ئوتتۇرا مەكتەپتە ئوقۇۋاتقان چېغىمدا، ھەممىلا نەرسىنى ئۇيغۇر بولمىغان كىشىلەرنىڭ ئىجاد قىلغانلىقىنى ياكى بايقىغانلىقىنى ئۆگىنىپ، بىز ئۇيغۇرلاردىن خەلقئارالىق تەسىرگە ئىگە بىرەر كىشى يوقمىدۇ، دەپ مەيۈسلەنگەنلىكىم ئېنىق ئېسىمدە.

مەن ئادەتتىكىچىلا سالام-سائەت قىلىشىدىغان، دوكتور ئۇنۋانىنى ئالغان رىشات ئاكىنىڭ پەن-تېخنىكا ساھەسى ئېتىراپ قىلغۇدەك بۇنچىلىك چوڭ نەتىجە قازانغانلىقىنى خىيالىغا كەلتۈرۈپمۇ باقمىپتەنمەن. بۈگۈن باشقىچە روھلاندىم. ئەتراپىمغا قاراپ، يۇقىرى ئاۋازدا:

— ئەي ئىنسانلار! بىز مانا مۇشۇنداق ئىلىم سۆيەر ۋە ئەقىللىق كىشىلەرمىز! بىزدىن ھەرخىل كەسپلەردە سانسىزلىغان رىشات ئابباسلار چىقىدۇ! — دېگۈم كەلدى. چۈنكى دوكتور رىشات ئابباسنىڭ مۇۋەپپەقىيىتى قەلبىمدىكى ئۈمىد ئۇچقۇنلىرىنى يالقۇنلىتىۋەتكەن ئىدى.

كۆنۈكمە

1. تۆۋەندىكى سوئاللارغا جاۋاب بېرىڭلار.

- (1) ئاپتور ئىشتىن چۈشكەندىن كېيىن نەگە بارىدۇ؟
- (2) ئاپتور دوكتور رىشات ئابباس ھەققىدە قانداق ئۇچۇرنى ئوقۇيدۇ؟
- (3) دوكتور رىشات ئابباس نېمە ئۈچۈن مەشھۇر شەخسلەرنىڭ ئارىسىدا تونۇشتۇرۇلغان؟
- (4) سىز ئۇيغۇرلاردىن يەنە قانداق ئالىملارنى بىلىسىز؟



2. تۆۋەندىكى جۈملىلەرنى ئوقۇڭلار، ئاستى سىزىلغان سۆزلەرگە جۈملە تۈزۈڭلار.

- (1) بۈگۈن بىز ياش-ئۆسمۈرلەر سارىيىغا بېرىپ، تەنتەربىيە مۇسابىقىسىگە قاتنىشىمىز.

جۈملەم:

- (2) «غەلبە» پۈتۈل كوماندىسى ئىزچىل مەشىق قىلىش ئارقىلىق، ئاخىرى مۇسابىقىدە

ياخشى نەتىجىلەرگە ئېرىشتى.

جۈملەم:

3) ئۆيەرگە بېرىش ئۈچۈن ئايروپىلانغا ئولتۇرسىڭىز ئاران ئىككى سائەتلا كېتىدۇ.

جۈملەم:

3. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
تېلىم		
نۇر		
ئالىم		
دوكتۇر		
دوختۇر		
ئىلمىي ماقالە		
ئېتىراپ قىل-		
ھاياجانلاز-		
مەيۈسلەن-		
ئىقتىسادشۇناس		

4. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

5. «يېڭى سۆزلىرىم» نىڭ ھەر بىرسىگە بىردىن جۈملە تۈزۈڭلار.

6. «ئۇيغۇر كومپيۇتېر ئىلمى جەمئىيىتى» (UKIJ) نىڭ تور بېتىدىن تۆۋەندىكى باسقۇچلار بويىچە كومپيۇتېر ئىلغارغا ئۇيغۇرچە فونت قاچىلاڭلار.

1) تۆۋەندىكى تور بېتىنى ئېچىڭلار.


<https://www.ukij.org/ug/>

(2) بۇبەتنىڭ ئوتتۇرىسىدا بېرىلگەن ئۇلىنىشتىن ئەڭ يېڭى نۇسخىسىنى چۈشۈرۈڭلار.

<http://ukijorgfonts.googlecode.com/files/ukijorgfonts.zip>

(3) زىپ ھۆججىتىنى يېيىڭلار.

(4) فونتنىڭ ھەممىسىنى تاللاپ، چاشقىنەكنىڭ ئوڭ تەرەپىنى بېسىپ، ئورنىتىڭلار.



بىلىۋالاي

رىشات ئابباس ئەپەندى 1994-يىلى ئامېرىكىنىڭ ئوخايۇ ئىشتاتلىق ئۇنىۋېرسىتېتىدا تىببىي دورا تەتقىقات ئىلمى بويىچە دوكتورلۇق ئۇنۋانى ئالغان. ئۇ ئوتتۇز يىللىق تىببىي دورا تەتقىقاتى بىلەن شۇغۇللىنىش جەريانىدا، ئون خىل يېڭى دورىنى يارىتىش تەتقىقاتىغا ۋە ئۇلارنىڭ تەستىقلىنىشىغا زور ھەسسە قوشقان. ھازىرغا قەدەر تىببىي دورا تەتقىقاتىغا ئائىت 150 پارچىدىن ئارتۇق ئىلمىي ماقالىنى خەلقئارالىق تىببىي دورا تەتقىقاتى ژۇرناللىرىدا ئېلان قىلغان. ئۇنىڭ تەتقىقات ماقالىلىرى كۆپ قېتىم ئالىي دەرىجىلىك مۇكاپاتلارغا ئېرىشكەن. شۇنىڭ بىلەن بىرگە، ئۇ ئۇيغۇر ئاكادېمىيەسىنىڭ رەئىسلىك ۋەزىپىسىنى ئۈستىگە ئېلىپ، مۇھاجىرەتتىكى ئۇيغۇر پەن-تەتقىقاتچىلار ۋە باشقا زىيالىيلار بىلەن بىرلىكتە، ئۇيغۇرلارنىڭ ئىلىم-پەن ئارقىلىق يۈكسىلىشى يولىدا ئەمەلىي ۋە خالىس خىزمەت قىلىپ كەلمەكتە.

كىچىك ئالىم


(تەسىرات ماقالىسى)

ئەتراپىمغا قارىسام نۇرغۇن نەرسىلەرنى كۆرىمەن. قەلەم، قەغەز، تېلېفون، توغلاتقۇ، كىرئالغۇ، يانفون، ئىشك، دېرىزە ... بۇلارنىڭ ھەممىسى ئىجاد قىلىنغان نەرسىلەر. ئىنسانلار بۇ نەرسىلەرنى نېمىشقا ئىجاد قىلغاندۇ، دەپ ئويلاپ قالدۇم. سوئالىمغا جاۋاب تېپىش ئۈچۈن بۇ نەرسىلەرنىڭ نېمە رولى بارلىقىنى يېزىپ چىقتىم. كېيىن بۇ نەرسىلەر بولمىسا، قانداق قىيىنچىلىقلارغا دۇچ كېلىدىغانلىقىمىزنى يېزىپ چىقتىم. يازغانلىرىمنى تەھلىل قىلىش ئارقىلىق بىر خۇلاسەگە كەلدىم.

كۈندىلىك تۇرمۇشتا كىشىلەر مەلۇم بىر قىيىنچىلىققا يولۇققاندا، بۇ قىيىنچىلىقنى ھەل قىلىش ئۈچۈن چوقۇم ئامال-چارە ئىزدەيدۇ. شۇ جەرياندا بىر نەرسىلەرنى ياساپ، قوراشتۇرۇپ ئىشلىتىپ باقىدۇ. ئەگەر سىناقتىن ئۆتسە ئۇنى ئىشلىتىشنى داۋاملاشتۇرىدۇ. ھەتتا ئۇنى تېخىمۇ مۇكەممەللەشتۈرىدۇ. ئەگەر سىناقتىن ئۆتمىسە باشقا ئامال-چارىلارنى تېپىش ئۈچۈن باش قاتۇرىدۇ، ئىزدەندۇ.

بىرنەچچە يىل ئاۋۋال پۈتۈن دۇنيا تاجىسىمان ۋىرۇستىن قۇتۇلۇشنىڭ يوللىرىنى ئىزدەيدى. تۈرك خەلقلىرىنىڭ گېرمانىيەدە تۇرۇشلۇق پەرزەنتلىرىدىن پروفېسسور دوكتور ئۇغۇر شاھىن بىلەن دوكتور ئۆزلەم تۈرەجى، ئادەم بەدىنىنى بۇ ۋىرۇستىن قوغدايدىغان ۋاكسىنا ئىجاد قىلدى. بۇ ئىنسانىيەت ئۈچۈن نېمە دېگەن ئۇلۇغ خىزمەت-ھە؟! مۇشۇ ۋاكسىنا بىلەن ئەملەنگەندىن كېيىن، نۇرغۇن كىشىلەر ياشىيالىدى.

ئەسلىدە مەنمۇ بىر كىچىك ئالىم، چۈنكى مەنمۇ يوپۇرماقلارنى توشۇش ئۈچۈن كۈنلۈكتىن بىر سېۋەت ئىجاد قىلدىم. دوستۇم، سىزمۇ ئالىم بولالايسىز! مۇھىم بولغىنى قىيىنچىلىقنى بايقاپ، ئۇنى ھەل قىلىش ئۈچۈن بىر ئامال تېپىش، خالاس.



1. تۆۋەندىكى سوئاللارغا جاۋاب بېرىڭلار.

- (1) ئىنسانلار نېمىشقا بىر نەرسە ئىجاد قىلدۇ؟
- (2) تۈرك خەلقلەرنىڭ گېرمانىيەدە تۇرۇشلۇق پەرزەنتلىرىدىن پروفېسسور دوكتور ئۇغۇر شاھىن بىلەن دوكتور ئۆزلەم تۈرجى نېمە ئىجاد قىلدى؟
- (3) كىچىك ئالىم نېمە ئىجاد قىلدى؟
- (4) سىز ئەتراپىڭىزدا قانداق قىيىنچىلىقنى بايقىدىڭىز؟ بۇ قىيىنچىلىقنى يېڭىش ئۈچۈن نېمە ئىجاد قىلغۇڭىز بار؟



2. تۆۋەندىكى سۆزلەرنىڭ قارشى مەنىسىنى يېزىڭلار.

- ھەقىقىي
- سەمىمىي
- مۇۋەپپەقىيەت
- ئىشەنچلىك

3. تۆۋەندىكى جۈملىلەرنىڭ قايسىسى ھەقىقىي ھادىسە ياكى ھەقىقىي نەرسىنى، قايسىسى خىيالىمىزدىكى ۋەقەنى ئىپادىلەيدۇ؟

جۈملىلەر	ھەقىقىي ھادىسە ياكى نەرسە	خىيالىمىزدىكى ۋەقە
1933- ۋە 1944- يىللىرى 12-نويابىردا ۋەتەنىمىزدە مۇستەقىل جۇمھۇرىيىتىمىز قۇرۇلغان ئىدى.		
باغچىدىكى گۈللەر ماڭا قاراپ كۈلۈپ تۇراتتى.		
يوپۇرماقلار مەيىن شامالدا ئاستا پىچىرلاشقا باشلىدى.		
دۆلىتىمىز شەرقىي تۈركىستاننىڭ بايرىقى — ئاي يۇلتۇزلۇق كۆك بايراق تۇر.		

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
پاراشۇت		
پەرۋاز قىل-		
لايىھە		
ماھارەت		
مۇۋەپپەقىيەت		
ئۇرغۇت-		
كىرلىك		
شوپىنا		
ئاجايىپ		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرىگە بىردىن جۈملە تۈزۈڭلار.

7. تېكىستكە ئىككى ماۋزۇ يېزىڭلار.

ئۇيغۇر تىلى بىلىملىرى: رەۋش ۋە ئۇنىڭ تۈرلىرى

رەۋش دېگەن نېمە؟

رەۋش — شەيئىلەرنىڭ ھەرىكىتى ۋە بەلگىسىگە مۇناسىۋەتلىك ئەھۋالنى بىلدۈرىدىغان سۆز تۈركۈمى. رەۋش شەيئىلەرنىڭ ياكى نەرسىلەرنىڭ ھەرىكىتىنىڭ ۋاقتى، ئورنى، ئۇسۇلى، ھالىتى، سۈپىتى ۋە شەيئىلەر بەلگىسىنىڭ دەرىجىسى قاتارلىقلارنى ئۆز ئىچىگە ئالىدۇ. مەسىلەن:

بۈگۈن، تۈنۈگۈن، بۇ يىل، بۇلتۇر، ھازىر، بايا، ھېلى، مەڭگۈ، قىشچە، نېرى، بېرى، قەستەن، ئومۇمەن، مەردلەرچە، ئارامخۇدا، سەللىمازا، ئالدىنلا، قولمۇقول، چەمبەرچاس، ناھايىتى، تازا، ئەڭ، خويمۇ، تولىمۇ

...

رەۋش مەنىسىگە قاراپ تۆۋەندىكى تۆت تۈرگە بۆلىنىدۇ:

1. ۋاقىت رەۋىشلىرى: بۈگۈن، ئەتە، ئۆگۈنلۈككە، ئىندىلىققا، بۇ يىل، كېلەر يىلى، بۇلتۇر، ھازىر، ھېلى، ئابايا، دەرھال، كېيىن، بۇرۇن، ھازىرچە، يازچە، قىشچە، مەڭگۈ، ھەردائىم، ھامان ...
2. ئورۇن رەۋىشلىرى: نېرى، بېرى، ئاندا، مۇندا، ئىلگىرى، تاشقىرى، يۇقىرى ...
3. دەرىجە رەۋىشلىرى: ناھايىتى، ئىنتايىن، تولىمۇ، خويمۇ، خېلى، سەل، سەل-پەل، پۈتۈنلەي، ئۈزۈل-كېسىل، تېخىمۇ، سەللىمازا ...
4. ھال رەۋىشلىرى: باتۇرلارچە، ۋەھشىيلەرچە، قەستەن، شەكلەن، پائال، شارىتىدە، پاقىدە، ۋاللىدە ...

كۆنۈكمە

1. تۆۋەندىكى سوئاللارغا جاۋاب بېرىڭلار.

تۇرپاندىكى يارغول قەدىمكى شەھىرى

- (1) رەۋش دېگەن نېمە؟ مىسال كەلتۈرۈڭلار.
- (2) رەۋش مەنىسىگە قاراپ قايسى تۈرلەرگە بۆلۈنىدۇ؟
- (3) ۋاقىت رەۋىشلىرى بىلەن ئورۇن رەۋىشلىرىنىڭ پەرقى نېمە؟
- (4) دەرىجە رەۋىشلىرى بىلەن ھال رەۋىشلىرىنىڭ پەرقى نېمە؟



2. تۆۋەندىكى ئاستىغا سىزىلغان رەۋىشلەردىن پايدىلىنىپ، جۈملە تۈزۈڭلار.

- 1) بۇيىل ئالىي مەكتەپكە قوبۇل قىلىنغان ئوقۇغۇچىلارنىڭ سانى خېلىلا ئاشتى.
- 2) بۇ خويىمۇ ئوماق قىز ئىكەن، خۇددى قونچاققىلا ئوخشايدىكەن.
- 3) ئەسكەرلەر باتۇرلارچە جەڭ قىلىپ، شەھەرنى ئازاد قىلدى.
- 4) چىراغنىڭ يېنىشى بىلەن ئۆي ئىچى ۋاللىدە يورۇپ كەتتى.

3. تۆۋەندىكى بوش ئورۇنلارنى تولدۇرۇڭلار.

- 1) رەۋىش - شەيىلەرنىڭ ۋە مۇناسىۋەتلىك ئەھۋالنى بىلدۈرىدىغان سۆز تۈركۈمى.
- 2) رەۋىش شەيىلەر ھەرىكىتىنىڭ ، ، ، ، ۋە شەيىلەر بەلگىسىنىڭ دەرىجىسى قاتارلىقلارنى ئۆز ئىچىگە ئالىدۇ.
- 3) يازىچە، قىشچە دېگەن سۆزلەر رەۋىشلەر قاتارىغا كىرىدۇ.
- 4) «سەللىمازا ساقىيىپ كەتتى» دېگەن جۈملىدىكى دەرىجە رەۋىشى ھىسابلىنىدۇ.

4. تۆۋەندىكى رەۋىشلەرنى تۈرلەرگە ئايرىڭلار.

رەۋىشلەر	ئەتە، بۇيىل، نېرى، مۇندا، ناھايىتى، سەل، باتۇرلارچە، پائال، شەكلەن، تاشقىرى، ئىچكىرى، قىشچە، يازىچە
ۋاقىت رەۋىشلىرى	
ئورۇن رەۋىشلىرى	
دەرىجە رەۋىشلىرى	
ھال رەۋىشلىرى	

مەشىق باغچىسى

1. تۆۋەندىكى سۆزلەردىن سۆز بىرىكمىلىرى ياساڭلار.

	باغرى تاش

	ئەزىز

2. تۆۋەندىكى سۆزلەرنى ئىشلىتىپ، جۈملە تۈزۈڭلار.

ئىلھام بەر:-

ئايغى ئۈزۈلمەي:

قىلچە ئايماستىن:

قايىل قىل:-

شامالدا ئۇچۇپ كېتىدىغاندەك:

3. تۆۋەندىكى قوشۇمچىلاردىن پايدىلىنىپ سۆزلەرنى تۈرلەڭلار.

ئۈلگە: ئۇنىڭ قېرىنداشلارچە مۇئامىلىسىدىن بەكلا سۆيۈندۈم.

---لارچە:

--چىلاپ:

---لاپ:

---چە:

4. تۆۋەندىكى يېڭىلىماقنى راۋان سۆزلەپ بېرىڭلار.

بىزنىڭ ئۆيىدە تۆت تەكچە،

ئوتتۇردىكى تەكچە قوش تەكچە،

ياندىكى تەكچە تاق تەكچە.

5. تېپىڭلارچۇ، ئۇ نېمە؟

تەڭ تۇغۇلۇپ تەڭ ئۆسكەن ئىككى قوشنا،
بىر-بىرىنى كۆرەلمەيدۇ بۇلار ئەسلا.


(؟؟)

كۆكتە تۈگمەن تاش تۇرىدۇ،
قارىساڭ كۆزۈڭنى قاماشتۇرىدۇ.

(؟؟؟)



6. تۆۋەندىكى ئىسكىمدا رەۋىش قايسى بوش ئورۇنغا يېزىلىدۇ؟




- دەرسكە تەييارلىق
- سىز باشقىلارغا ياردەم قىلىشنى خالامسىز؟
- ئەگەر ياردەم قىلىشىڭىز، قايسى ئىشلاردا ياردەم قىلالايسىز؟

17- دەرس

قەدىردان ئۇستاز

يالقۇن روزى

(ھېكايە)



بورانىنىڭ ئىشىك-دېرىزىگە قاتتىق ئۇرۇلىشىدىن چىققان گۈلدۈر-قاراس ئاۋازلار، ئەمدىلا كۆزى ئۇيقۇغا ئىلىشكەن مەمتىلى ئەپەندىنى ئويغىتىۋەتتى.

— ئاپلا، سىنىڭ دېرىزىلىرى تېخى بېكىتىلمىگەن. بوراندا ئۇچقان توپا-چاڭلار سىنىڭنى ۋەيران قىلىۋېتىدىغان بولدى.

مەمتىلى ئەپەندى مۇشۇلارنى ئويلىدى-دە، ئىرغىپ تۇرۇپ كەتتى. ئۆيىدىكى ئىشقا يارىغۇدەك ئەدىيال، كىرىك، يوتقان قاتارلىقلارنى ئېلىپ، يېڭى سېلىنىۋاتقان مەكتەپكە قاراپ يول ئالدى.

شىددەتلىك بورانىنىڭ تەسىرىدە ئۇچۇپ كېلىۋاتقان قۇملارنىڭ ۋە توپىلارنىڭ كۆپلۈكىدىن كۆزىنى ئېچىپ مېڭىش ناھايىتى قىيىن ئىدى. لېكىن مەمتىلى ئەپەندى ۋاز كەچمىدى، يالتيپ قالىدى. مەكتەپ، سىنىپ، دەرس ۋە بالىلار ئۇنىڭ ئۈچۈن ھەممە نەرسىدىن مۇھىم ئىدى. ئۇ كېچىلەپ مەكتەپكە بېرىپ، سىنىپنىڭ دېرىزىلىرىگە ئۆزى ئېلىپ بارغان نەرسىلەرنى مەھكەم قىلىپ ماقلاپ قويدى.

ئۇزۇن ئۆتمەي ئاتۇشتا مەمتىلى ئەپەندىنىڭ تۇتۇپ كېتىلگەنلىك خەۋىرى تارقالدى. ئۇ قۇربان بولغاندا، ئەمدىلا ئوتتۇز ئالتە ياشقا كىرگەن ئىدى. ئوقۇغۇچىلىرى: «سۆيۈملۈك ئۇستازىمىز ياشىغان بولسا، يەنە نۇرغۇن مەكتەپلەرنى ئېچىپ، تېخىمۇ كۆپ قاراڭغۇ دىللارنى يورۇتقان بولاتتى» دېيىشتى.

1. تۆۋەندىكى سوئاللارغا جاۋاب بېرىڭلار.

- (1) مەمتلى ئەپەندى نېمىشقا ئويغىنىپ كەتتى؟
- (2) ئۇ نېمە ئۈچۈن كېچىدە مەكتەپكە باردى؟
- (3) بۇ تېكىستنىڭ مەركىزىي ئىدىيەسى نېمە؟
- (4) مەمتلى ئەپەندىنىڭ قايسى روھى ئۈگىنىشىمىزگە ئەرزىيدۇ؟



2. تۆۋەندىكى پارچىدا ئاستىغا سىزىلغان سۆزلەرگە جۈملە تۈزۈڭلار.

شۇنداق غەزەللەرنى ياغرىتىپ، بىپايان دالالاردا كۆمۈلمەس ئىزلارنى قالدۇرۇپ ئۆتكەن كارۋانلار يۈرۈش باشلىغان چاغلاردا، بەلكى سىز تېخى تۇغۇلمىغان ياكى تۇغۇلغان بولسىڭىزمۇ «تال چىۋىقنى ئات ئېتىپ» يۈرگەن بولغىنىڭىز؛ كىم بىلىدۇ، بەلكى شۇ يۈرۈشلەرنىڭ بىرەرسىدە قارا بوراندەك ئۇچقۇر ئاتلارغا مىنگەن ئەزىمەتلەر بىلەن بىللە جەڭ مەيدانلىرىدا قىلىچ ئويناتقانسىز ياكى ئېڭىزلىقلارنى كۆكرىكىڭىز بىلەن تىلغاپ، چۆچەكلەردىكى ئەجدىھارلاردەك ئاغزىدىن ئوت ئېچىپ تۇرغان پوتەيلەرگە ئۆزىڭىزنى ئۇرغاندا، بەدىنىڭىزنىڭ بىر يېرى «پىژ» قىلىپ قالغاندۇ - دە، ئۆزىڭىز شېرىن ئۇيقۇغا كەتكەندەك بولۇپ قالغانسىز ...

— «ئىز» رومانىدىن

3. بوش ئورۇنلارغا مۇۋاپىق سۆزلەرنى تاللاپ يېزىڭلار.

ئەمدىلا ئاپلا تېخىمۇ قاراپ

- (1) بۇ كىتابنى ئوقۇپ، كۆپ نەرسىلەرنى ئۈگىنىۋالدۇق.
- (2) دەرس تۈگىگەندە ئۆيگە يولغا چىقتىم.
- (3) ئۇكام بەش ياشقا كىرگەن تۇرۇپ، سانلارنى يېزىشنى ئۈگىنىۋالدى.
- (4)، سائەت سەككىز بولاي دەپتۇ ئەمەسمۇ! تېز ماڭايلى، بولمىسا كېچىكپ قالسىز.

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
گۈلدۈر-قاراس		
كۆزى ئۇيقۇغا ئىلىش -		
ۋەيران بول-		
ئىرغىپ تۇر-		
شىددەتلىك		
كېچىلەپ		
قۇربان بول-		
سۆيۈملۈك		
قاراڭغۇ دىل		
يورۇ-		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرسىگە بىردىن جۈملە تۈزۈڭلار.

كىتابلارنىڭمۇ خۇددى ئىنسانلاردەك بىر كىملىكى بولىدۇ. كىتابنىڭ ئىسمى، يازغۇچىسى، نەشر قىلغۇچى ئورۇن ۋە نەشر قىلىنغان ۋاقتى قاتارلىقلار كىتابنىڭ كىملىك ئۇچۇرلىرىدۇر.



7. تۆۋەندىكى جەدۋەلنى تولدۇرۇش ئارقىلىق دەرسلىك كىتابىڭلارنىڭ كىملىكىنى يېزىپ چىقىڭلار.

كىتابنىڭ ئىسمى	
تۈزگۈچىسى (يازغۇچىسى)	
نەشر قىلغۇچى ئورۇن	
نەشر قىلىنغان يەر	
نەشر قىلىنغان يىل	
نەشرىيات	

كۆرۈشكەن كۈن

(تەسرات ماقالىسى)

مەن تاڭ شاماللىرى بىلەن ئوينىشىپ، ساۋاقداشلىرىم بىلەن غۇلجىنىڭ كەڭ كوچىلىرىنى بويلاپ «تۇغ مەيدانى»غا كېتىپ بارىمەن. خۇشاللىق ئىچىگە چۆمگەن يۈرىكىم ئاللىقانداقتۇر بىر ھاياجان بىلەن «دۈك-دۈك...» قىلىپ سوقۇپ تۇرىدۇ.

مانا رەڭدار بېزەلگەن مەيدانغىمۇ يېتىپ كەلدۇق. مەيدان باھارنىڭ ئاجايىپ سوۋغىلىرى ۋە سان-ساناقسىز بالىلارنىڭ تۈرلۈك كىيىنىشلىرى بىلەن شۇ قەدەر گۈزەللىشىپ كەتكەنكى، قارىساڭ قارىغۇڭ كېلىپ تۇرىدۇ.

ئاز ئۆتمەي مەيداندا بىردىنلا گۈلدۈراس ئالقىش سادالىرى ياڭرىدى. مەن ھەيران بولۇپ ئەتراپىمغا قارىدىم. مېنىڭ يېنىمدا تۇرغانلارنىڭ ھەممىسى دېگۈدەك بويۇنلىرىنى سوزۇشۇپ، مۇنبەر تەرەپكە قارىشىۋاتاتتى ۋە ھاياجان بىلەن:

— قارا-قارا، مۇنبەرگە چىقتى ...

— كۆرمىدىڭمۇ، ئاۋۋ ئاق چاپان كىيگەن ئادەمنىڭ ئالدىدىكىچۇ، ئاشۇ ئەخمەت ئەپەندىم ...

— كۈلۈمسىرەۋاتىدۇ ...

— مانا بىزگە قاراۋاتىدۇ ... — دېيىشىۋاتاتتى.

مەن ئاجايىپ بىر شادلىق ئىچىدە ئۇلار قارىغان تەرەپكە قارىدىم. مڭلىغان جۈپ كۆزلەر بىلەن تەڭ يۈرىكىمگە ئەڭ يېقىن بولغان كىشىنى ئىزدەۋاتاتتىم. مانا ئاخىرى خۇشاللىقىمدىن سەكرەپ كېتىشكە تاسلا قالدىم. ئۇ دېگەندەك بىز تەرەپكە قاراپ كۈلۈمسىرەۋاتاتتى.

بىر ھازادىن كېيىن مەيدان شۇ قەدەر جىمىپ كەتتىكى، زەن سالغان كىشى ئۇچۇپ كېتىۋاتقان چۈشنىڭ شەپسىسىنىمۇ بەخۇدۇك ئاڭلىيالايتتى.

ئەنە، بايقى بىزگە قاراپ كۈلۈمسىرىگەن كىشى! مۇنبەر ئالدىدا خۇددى قىزىق چۆچەك ئېيتىۋاتقان ئادەمگە ئوخشاش يېقىملىققىنا سۆزلەۋاتىدۇ ... «بالىلار، سىلەر ۋەتىنىمىزنىڭ ئىگىلىرى، سىلەر كەلگۈسىمىزنىڭ ئىگىلىرى ...».



سۆزلەۋاتقان ئادەم ئەخمەتجان قاسىمى ئىدى. ئۇنىڭ سۆزى تۈگىگەندىن كېيىن مۇنەۋۋەر ئوقۇغۇچىلارنى مۇكاپاتلاش باشلاندى. مىكروفوندىن ئىسمى چاقىرىلغان كىشىلەر سەھنىگە چىقىشقا باشلىدى.

— شەرق مەكتىپىدىن يۇنۇسجان ...

— ئۈمىد مەكتىپىدىن سابىت روزى ...

مانا مېنىڭ ئىسمىمۇ چىقىپ قالدى. خۇشاللىقتىن تېخىمۇ ھاياجانلىنىپ كەتتىم. پۇتلىرىم تىترەپ، يۈرىكىم خۇددى يىراقتىن يۈگۈرۈپ كەلگەن ئادەمنىڭكىدەك دۈپۈلدەپ سوقۇپ كەتتى.

مانا مەن ئۇ ئادەم بىلەن يۈزمۇيۈز تۇرۇپتىمەن، ئارىمىز پەقەت يېرىم چامداملا! كۆزلىرىمگە ئىشەنگۈم كەلمەيتتى. ئۇ بىزنىڭ داھىيىمىز! ئۇ بىزنىڭ يولباشچىمىز! ئۇ ۋەتەننىمىزنى ئازاد قىلغان ئەزىمەتلەردىن بىرى!

ئەخمەت ئەپەندى مۇكاپات بۇيۇمىنى بېرىۋاتقاندا ماڭا مېھرىبان قوللىرىنى ئۇزاتتى. مەن ئاجايىپ بىر شادلىق ئىچىدە ئۇنىڭ قوللىرىنى قىستىم. كۆكرىكىدىكى دائىم تاقاپ يۈرىدىغان ئوردىنى بىزنىڭ ھەربىر قول سىقىشىمىزدا كۈمۈش نۇرلارنى چاچرىتىپ، ئۇيان-بۇيانغا سىلكىنىپ تۇراتتى.

بۇ كۈننى ھېچقاچان ئۇنتۇمايمەن!

كۆنۈكمە

1. تۆۋەندىكى سوئاللارغا جاۋاب بېرىڭلار.

(1) ئەخمەتجان قاسىمى كىم؟

(2) تېكىستكە نېمە ئۈچۈن «كۆرۈشكەن كۈن» دەپ ماۋزۇ قويۇلغان؟

(3) ئاپتور نېمە ئۈچۈن شۇ كۈنكى كۆرۈشۈشتىن كېيىن ئۆزىنى شۇنچىلىك بەختلىك ھېس قىلىدۇ ۋە ھاياجانلىنىدۇ؟ بۇنى ئۇنىڭ قايسى سۆز-ھەرىكەتلىرىدىن كۆرۈۋالغىلى بولىدۇ؟

(4) بۇ تېكىستنى ئوقۇپ نېمىنى چۈشەندىڭىز؟



2. تۆۋەندىكى جۈملىلەرنىڭ مەنىسىنى يېشىپ چۈشەندۈرۈڭلار.

(1) خۇشاللىق ئىچىگە چۆمگەن يۈرىكىم ئاللىقانداقتۇر بىر ھاياجان بىلەن «دۈك-دۈك...» قىلىپ سوقۇپ تۇرىدۇ.

(2) مەيدان شۇقەدەر جىمىپ كەتتىكى، زەن سالغان كىشى ئۇچۇپ كېتىۋاتقان چۈشنىڭ شەپسىنىمۇ بەخۇدۇك ئاڭلىيالايتتى.

(3) بالىلار، سىلەر ۋەتەننىمىزنىڭ ئىگىلىرى، سىلەر كەلگۈسىمىزنىڭ ئىگىلىرى.

(4) ئۇ بىزنىڭ داھىيىمىز! ئۇ بىزنىڭ يولباشچىمىز! ئۇ ۋەتەننىمىزنى ئازاد قىلغان ئەزىمەتلەردىن بىرى!

3. تۆۋەندىكى سۆزلەرنىڭ ماس كەلگەنلىرىنى تۇتاشتۇرۇپ، سۆز بىرىكمىسى تۈزۈڭلار.

سوقۇش	بەخۇدۇك
ئالغىش	ئوردېن
ئاڭلاش	گۈلدۈراس
تاقاش	دۈك - دۈك

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
تاڭ شاماللىرى		
تۇغ		
بېزەلگەن		
مۇنبەر		
شادلىق		
بەخۇدۇك		
مىكروفون		
ھاياجان		
مېھرىبان		
ئوردېن		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرىگە بىردىن جۈملە تۈزۈڭلار.

ئۇيغۇر سەنئىتىنىڭ گۈلتاجى – ئون ئىككى مۇقام

ئابدۇكېرىم راخمان

(چۈشەندۈرۈش ماقالىسى)

ئۇيغۇر ئون ئىككى مۇقامى – پارلاق ئۇيغۇر مەدەنىيەت خەزىنىسىدىكى بىباھا گۆھەر. ئەمگەكچان ۋە ئىجادچان ئۇيغۇر خەلقىنىڭ ئەقىل-پاراسىتىنىڭ جەۋھىرى. ئۇيغۇر ئون ئىككى مۇقامى دۇنيا مىللەتلىرىنىڭ سەنئەت تارىخىدا كەم ئۇچرايدىغان ئالاھىدە ئەسەر بولغاچقا، «شەرق مۇزىكا مەدەنىيىتىدىكى مۆجىزە» دەپ تەرىپلەنگەن. شۇنداقلا بىرلەشكەن دۆلەتلەر تەشكىلاتى تەرىپىدىن «ئىنسانىيەت ئاغزاكى ۋە غەيرى ماددى مەدەنىيەت مىراسلىرىنىڭ ۋەكىللىك ئەسەرلىرى» قاتارىغا كىرگۈزۈلگەن.

مۇقام – تېكىستلەرنى ئاھاڭغا سېلىپ، سىستېمىلىق ھالدا ئوقۇلغان مىللىي ئۇسلۇبتىكى خەلق ناخشىلىرىنىڭ يىغىندىسىدۇر. ئۇ ئون ئىككى بۆلەكتىن تەشكىل تاپقانلىقى ئۈچۈن «ئون ئىككى مۇقام» دەپ ئاتالغان. ئۇيغۇر خەلقىنىڭ دۇنيا مەدەنىيەت خەزىنىسىگە قوشقان تۆھپىسى بولغاچقا، ئۇ «ئۇيغۇر ئون ئىككى مۇقامى» دەپ تىزىمغا ئېلىنغان.

ئون ئىككى مۇقامنىڭ تېكىستلىرى – ئۇيغۇر كلاسسىك شائىرلىرىنىڭ شېئىرلىرى، ئۇيغۇر خەلق داستانلىرىنىڭ پارچىلىرى ۋە خەلق قوشاق-بېيتلىرىنى ئۆز ئىچىگە ئالىدۇ.

ئون ئىككى مۇقامنىڭ ئاتىلىشى مۇنداق: رەك، چەببىيات، سىگاھ، چارىگاھ، پەنجىگاھ، ئۆزھال، ئەجەم، ئوشاق، بايات، نەۋا، مۇشاۋەرەك، ئىراق.

ھەر بىر مۇقام ئۈچ چوڭ قىسىمنى ئۆز ئىچىگە ئالىدۇ. جەمئىي 30 نەغمە، 360 ئاھاڭ، 3435 مىسرادىن تەركىپ تاپىدۇ. ھەر بىر مۇقامنى ئايرىم ئورۇنلاشقا 2 سائەت، 12 مۇقامنى تولۇق ئورۇنلاشقا بولسا، جەمئىي 24 سائەت ۋاقىت كېتىدۇ.

كۆنۈكمە

1. تۆۋەندىكى سوئاللارغا جاۋاب بېرىڭلار.

(1) ئۇيغۇر ئون ئىككى مۇقامى نېمە دەپ تەرىپلەنگەن؟

(2) بىرلەشكەن دۆلەتلەر تەشكىلاتى ئۇيغۇر ئون ئىككى مۇقامىنى قايسى گۇرۇپپىغا كىرگۈزگەن؟



3) مۇقام قايسى قىسىملاردىن تەركىپ تاپىدۇ؟

4) ئۇيغۇر ئون ئىككى مۇقامىنى قوغداش ئۈچۈن بىز نېمىلەرنى قىلالايمىز؟

2. تۆۋەندە بېرىلگەن سۆزلەرنى مۇۋاپىق كەلگەن بوش ئورۇنلارغا تولدۇرۇڭلار.

ئاقسايىتى

ئۆلىنىش

ئەيىب

ئىسسىق

سەدەپتەك

داۋاملىشىشى

1) بۇ يەردە ھۆرمەتكە سازاۋەر مېھمانلارنى مېھمانخانىدا ياتقۇزۇش ناھايىتى
..... ھېسابلىنىدۇ.

2) بىچارە تۈگىنىڭ سول پۇتى ئازراق

3) نىيەتلىرىمىز ھەر زامان قۇلۇلە ئىچىدىكى بولسۇن.

4) بۇ ئۇرۇش نەچچە ئاي، ھەتتا نەچچە يىل مۇمكىن.

5) ھېرىپ كەلگەن ۋاقىتتا باسقۇدەك تاماق يېسە ئادەمنىڭ ھاردۇقى
چىقىپ قالىدۇ.

6) ئەگەر دەرس توردىن ئۆتۈلسە، ئوقۇتقۇچى بىزگە ئۆلىنىش ئەۋەتىپ بېرىدۇ. بىز شۇ
..... ئارقىلىق تور سىنىپىغا كىرىمىز.

3. تۆۋەندىكى جۈملىلەرنى ئۈلگە قىلىپ، ئاستى سىزىلغان سۆزلەردىن پايدىلىنىپ، يېڭى
جۈملە تۈزۈڭلار.

1) ئۇ يىقىلىپ چۈشۈپ تىزنى يارىلاندى. بولسىمۇ، داۋاملىق توپ ئوينىدى.

2) بۈگۈن پەقەتلا مىجەزىم يوق، باشلىرىم ئاغرىپ تۇرىدۇ.

3) مۈشۈك بىلەن چاشقان» ناملىق مەسەلدىن ئەنە شۇ ھېكمەتنى چۈشەنەلەيمىز.

4) ئۆيگە ئەمدى كىرىپ تۇرۇشۇمغا مېھمانلار ئىشكىنى چەكتى.

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
ئاھاڭ		
ئىجادچان		

جەۋھەر		
مۆجىزە		
بىباھا		
كىلاسسىك		
مەدەنىيەت		
خەزىنە		
تۆھپە		
سىستېمىلىق		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرسىگە بىردىن جۈملە تۈزۈڭلار.

بىلىۋالاي

خاننىش ئاماننىساخان

ئاتاقلىق مۇزىكا شۇناس، تالانتلىق شائىرە ئاماننىساخان، 1534- يىلى يەكەن دەرياسىنىڭ غەربىي بۆلىكى بىلەن تىزناپ دەرياسى ئوتتۇرىسىدىكى يەكەن شەھىرىگە قاراشلىق بىر مەھەللىدە دۇنياغا كەلگەن. ئۇ ئاتىسىنىڭ يېتەكلىشى ۋە ئۆزىنىڭ قىزغىنلىقى بىلەن كىچىكىدىن باشلاپلا ساتار ۋە تەمبۇر چېلىشنى ئۆگەنگەن. شۇ كۈنلەرنىڭ بىرىدە سۇلتان ئابدۇرەشىتخان شىكارغا چىقىش جەريانىدا ئاماننىساخاننىڭ قابىلىيەت ۋە ئىستىدادىنى بايقاپ ئۇنى ئوردىغا ئالدۇرغان.

مەلىكە ئاماننىساخان ئۇستازى قىدىرخان يەركەندى بىلەن بىرلىكتە ئۇيغۇر ئون ئىككى مۇقامىنى سىستېمىلاشتۇرۇش ۋە مۇكەممەللەشتۈرۈش ئۈچۈن يۈرەك قېنىنى سەرپ قىلغان. ئۇ يەنە «ئەخلاقى جەمىلە» (گۈزەل ئەخلاق)، «شۇئۇرۇلقۇلۇب» (قەلبەر كېڭىشى)، «دىۋانى نەفىسى» قاتارلىق ئەسەرلەرنى يازغان. «ئىشرەت ئەنگىز» (خوشاللىق قوزغاش) ناملىق كۈينى ئىجاد قىلغان. ئۇيغۇر خەلقىنىڭ سۆيۈملۈك مۇقامشۇناس شائىرى خاننىش ئاماننىساخان، 1568- يىلى 34 يېشىدا تۇغۇتقا ئالەمدىن ئۆتكەن. ئۇنىڭ تۆھپىسى ۋە قەدىرلىك نامى خەلقىمىزنىڭ قىممەتلىك مىراسى بولغان «ئون ئىككى مۇقام» كۈيلىرىگە جۈر بولۇپ، ئەۋلادتىن-ئەۋلادقا يادلىنىدۇ!

ئۇيغۇر تىلى بىلىملىرى: تەقلىد سۆزلەر

تەقلىد سۆز دېگەن نېمە؟

كىشىنىڭ ئاڭلاش، كۆرۈش ۋە ھېسسىي سېزىمىگە تەقلىد قىلىنغان سۆزلەر «تەقلىد سۆز» دەپ ئاتىلىدۇ. مەسىلەن: غىچ، پىسىڭىدە، جىغ، شار-شار، توك-توك ...

ئىشك غىچ قىلىپ ئېچىلدى.

بۇ ۋاراڭ-چۇرۇڭدا نېمىنى ئاڭلىغىلى بولىسۇن.

يۈرىكىم جىغ قىلىپ كەتتى.

تەقلىد سۆزلەر ئىپادىلىگەن ئوبيېكتلىرىغا ئاساسەن تۆۋەندىكى ئۈچ تۈرگە بۆلىنىدۇ:

- 1) ئاۋاز تەقلىدلىرى : شار-شۇر، ۋاراڭ-چۇرۇڭ، تاراق-تۇرۇق، گاژ-گۇژ، غاژ-غۇژ ...
- 2) ھالەت-ئوبراز تەقلىدلىرى: ۋال-ۋۇل، غال-غال، پار-پۇر، ئىمىر-چىمىر ...
- 3) ھېسسىيات تەقلىدلىرى: لوق-لوق، زىڭ-زىڭ، چىم-چىم، جىغ-جىغ ...

كۆنۈكمە

1. تۆۋەندىكى سوئاللارغا جاۋاب بېرىڭلار.

- 1) تەقلىد سۆز دېگەن نېمە؟ مىسال كەلتۈرۈڭلار.
- 2) تەقلىد سۆزلەر قانچە تۈرگە بۆلىنىدۇ؟
- 3) ئاۋاز تەقلىدلىرى قايسىلار؟
- 4) ھالەت تەقلىدلىرى قايسىلار؟



2. تۆۋەندىكى جۈملىلەرنىڭ توغرا-خاتالىقىغا ھۆكۈم قىلىڭلار.

- (1) تەقلىد سۆزلەر ئىپادىلىگەن ئوبيېكتلىرىغا ئاساسەن تۆت تۈرگە بۆلۈنىدۇ. ()
- (2) «ئىشك غىچ قىلىپ ئېچىلدى» دېگەن جۈملىدىكى «غىچ» سۆزى، ئاۋاز تەقلىد سۆزىدۇر. ()
- (3) «ئۇقىز پىسىڭىدە كۈلۈپ سالىدى» دېگەن جۈملىدىكى «پىسىڭىدە» سۆزى ھالەت تەقلىد سۆزىدۇر. ()
- (4) «بېشىم لوق-لوق ئاغرىشقا باشلىدى» دېگەن جۈملىدىكى «لوق-لوق» سۆزى ھېسسىيات تەقلىد سۆزىدۇر. ()

3. تۆۋەندىكى بوش ئورۇنلارغا مۇۋاپىق كەلگەن تەقلىد سۆزلەرنى تولدۇرۇڭلار.

چىم-چىم غال-غال ۋاراڭ-چۇرۇڭ شار-شۇر

- (1) يېلىڭ كىيىنىۋالغان بۇ بالا سوغۇقتىن () تىترەيتتى.
- (2) سىنىپتا () قىلىشماي دەرس ئاڭلاڭلار.
- (3) () ياغقان يامغۇر بىلەن تەڭ ھەممە يەر ھۇل بولۇپ كەتتى.
- (4) بېلىم () ئاغرىپ توختىمىغاچقا، مەكتەپكە بارالمىدىم.

4. تۆۋەندىكى تەقلىد سۆزلەرنى تۈرلەرگە ئايرىڭلار.

لوق-لوق، ۋال-ۋۇل، شار-شۇر، جىغ-جىغ، غال-غال، تاراق-تۇرۇق، گاژ-گۇژ، پال-پۇل، گۇر-گۇر، غىل-غىل	
ئاۋاز تەقلىدلىرى	
ھالەت تەقلىدلىرى	
ھېسسىيات تەقلىدلىرى	

مەشىق باغچىسى

1. تۆۋەندىكى سۆزلەرنىڭ مەنىداشلىرىنى يېزىڭلار.

شېرىن	
خۇشال	
خېجىل بولۇش	
قايىل بولۇش	
ئىلھام بېرىش	
ئېسىل	

2. تۆۋەندىكى قارشى مەنىلىك سۆزلەرنى تۇتاشتۇرۇڭلار.

رازى بولماسلىق	كۈلۈمسىرەش
راستچىل، سەمىمىي	پىخسىق
مەرد، سېخى	قانائەت قىلىش
خاپا بولۇش	يالغانچى

3. تۆۋەندىكى ماقالىنىڭ مەنىسىنى يېشىپ بېرىڭلار.

چاقىرمىغان يەرگە بارما،
چاقىرغان يەردىن قالما.

4. تۆۋەندىكى سۆزلەرنى مۇۋاپىق كەلگەنلىرى بىلەن تۇتاشتۇرۇپ، سۆز بىرىكمىسى تۈزۈڭلار.



5. تېپىڭلارچۇ، ئۇ نېمە؟

ئېگىز ئاسماندا بىر قۇش بار،
يېپىقا مەھكەم تارتىلغان.
شامال چىقسا قورقمايدۇ.
پەقەت يامغۇردىن قورققان.

(۴۶۳۴)

ئېگىز تاغنىڭ ئۈستىدە يۇمران چۆپلەر دۆۋىسى،
ئورۇۋەتسەڭ ئۇلارنى، ئايدا ئۆسۈپ چىققۇسى؟

(۶۲)



6. تۆۋەندىكى جۈملىلەر قايسى سۆز بىلەن ماس كېلىدۇ؟

سەۋەب-نەتىجە مىسال كەلتۈرۈش ئوخشىتىش

(1) ئەخمەتجان قاسىمى توغرىلىق بىلگەنلىرىمنى يېزىپ قالدۇردۇم، مەسىلەن: ھېلىقى «كۆرۈشكەن كۈن» ماۋزۇلۇق ماقالەم.

(2) ناھايىتى قاتتىق بوران چىقىۋاتتى، شۇڭا مەتبىلى ئەپەندى ئىشك-دەرىزىلىرى تېخى بېكىتىلمىگەن سىنىپلاردىن ئەنسىرەپ قالدى.

(3) ئەخمەتجان قاسىمى مۇنبەر ئالدىدا خۇددى قىزىق چۆچەك ئېيتىۋاتقان ئادەمگە ئوخشاش يېقىملىققىنا سۆزلەۋاتىدۇ...

7. تۆۋەندىكى جەدۋەلنى تولدۇرۇڭلار.

ئۆزۈمنى باھالاپ يۇلتۇز بېرىمەن.	ئىش-پائالىيەتلىرىم:
☆☆☆☆☆	ئوقۇغان تېكىستنى تولۇق چۈشىنىمەن.
☆☆☆☆☆	تاپشۇرۇقلىرىمنى تولۇق ئىشلەيمەن.
☆☆☆☆☆	مۇئەللىمنىڭ سۆزلىرىنى تولۇق چۈشىنىمەن.
☆☆☆☆☆	چۈشەنمىگەندە مۇئەللىمدىن سورايمەن.
☆☆☆☆☆	دەرس كىتابىمدىن باشقا كىتابلارنىمۇ ئوقۇيمەن.
☆☆☆☆☆	بەش يۇلتۇز بەرمىگەن ماددىلار بار. ئۇلارنى بەش يۇلتۇز بەرمىگەن دەرىجىگە ئېلىپ كېلىشنىڭ ئامال-چارىسى ھەققىدە مۇئەللىم بىلەن پىكىرلىشىمەن.

8. مەمتىلى ئەپەندى ھەققىدە ئىزدىنىڭلار. ئەڭ ئاز ئىككى مەنبە تېپىڭلار ۋە بۇ مەنبەلەرگە ئاساسەن تۆۋەندىكى جەدۋەلنى تولدۇرۇڭلار.

قىلغانلىرىم	نەتىجە
ئىزدىنىپ تاپقان ماتېرىياللىرىمنى ساۋاقداشلىقىم تاپقان ماتېرىياللار بىلەن سېلىشتۇردۇم.	ئوخشاشلىقى: پەرقى:
تاپقان ماتېرىياللارنىڭ ئىشەنچلىك ئىكەنلىكىنى بىلىش ئۈچۈن پايدىلانغان مەنبەلىرىگە قارىدىم.	مەنبەسىنى كۆرسىتىپتۇ. () مەنبەسىنى كۆرسەتمەپتۇ. ()
تاپقان ماتېرىياللىرىمنىڭ نەشر قىلىنغان ۋاقتىغا ئاساسەن كونا ياكى يېڭى ئىكەنلىكىنى بايقىدىم.	
ماتېرىياللارنىڭ كىملىكىنى يازاي. (يازغۇچىنىڭ ئىسمى، ئەسەرنىڭ ئىسمى، نەشرىيات، نەشر قىلىنغان يەر، نەشر قىلىنغان يىل، ئومۇمىي بەت سانى)	

• سىزنىڭچە، تارىختا ئۆتكەن قانداق كىشىلەر ئەۋلادتىن ئەۋلادقا يادلىنىپ ماڭدۇ؟

• تارىختا ئۆتكەن كىشىلەرنىڭ ئىش - پائالىيەتلىرىنى بىز قانداق بىلەلەيمىز؟

دەرسكە
تەييارلىق

21- دەرس

نۇزۇگۇم قوشاقلرى

(تارىخىي قوشاق)

غەم-غۇسسىگە باش ئەگمە،
ئەلنى باسقان تۇن كېتەر.
ئوت قۇياشتەك نۇر چاقناپ،
بىزنى پارلاق كۈن كۈتەر.

بىللە ئويناپ، بىللە ئۆسكەن،
يارۇ دوستلار ياخشى قال.
كىندىك قېنىم تۆكۈلگەن،
قەشقەر شەھرىم ياخشى قال.

ھېچكىم مەندەك بولمىسۇن،
بالالارغا قالمىسۇن.
ماڭا كەلگەن دەرد-ئەلەم،
ھېچ بەندىگە كەلمىسۇن.

كۆيۈپ يانسۇن زالىملار،
تاجۇ-تەختى كۈل بولسۇن.
ئەركىنلىك دۈشمەنلىرى،
يەر بىلەن يەكسان بولسۇن.

1. تۆۋەندىكى سوئاللارغا جاۋاب بېرىڭلار.

-

2. تۆۋەندىكى سۆزلەرنىڭ مەنىداشلىرىنى يېزىڭلار.

3. بېرىلگەن ئۈلگىگە ئاساسەن، تۆۋەندىكى جۈملىلەرنى كېڭەيتىپ يېزىڭلار.

ئۆلگە: زالغا تاماشىبىنلار لىق تولغانىدى.

كەڭ، ئازادە زالغا چوڭ-كىچىك تاماشىبىنلار لىق تولغانىدى.

ساۋاقداشلار دەرس ئاڭلىماقتا.

ئۆمەر قىزىق ھېكايە ئېيتىپ بەردى.

كۈتۈپخاناغا كىتابلار تىزىلغان.

(4) بۈگۈن بازار بەكلا قايناق ئىدى.

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
كىندىك قېنى تۆكۈلگەن يەر		
بالا-قازا		
بەندە		
تاجۇ-تەخت		
غەم-غۇسسە		
زالىم		
گۇمانلىق		
سۈرگۈن		
ئەركىنلىك		
قەيسەر		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرسىگە بىردىن جۈملە تۈزۈڭلار.

بىلىۋالاي

نۇزۇگۇم



1826- يىلى قەشقەر خەلقى قوللىرىغا قورال ئېلىپ، ئىشغالچى مەنچىڭ ئىشغالچىلىرىغا قارشى ئىسيان كۆتۈردى. مەنچىڭ ئىشغالچىلىرى قوزغىلاڭچىلارنى قانلىق باستۇردى ھەمدە «گۇمانلىق» دەپ قارالغان كىشىلەرنى يۇرت-ماكانى ۋە ئاتا-ئانىسىدىن ئايرىپ، ئىلىغا سۈرگۈن قىلدۇ. بۇلارنىڭ ئىچىدە قەھرىمان قىز نۇزۇگۇمىمۇ بار ئىدى. ئۇ ئىلىغا بارغاندىن كېيىنمۇ كۈرەشنى داۋاملاشتۇرۇپ، ئۆزىگە ئوخشاش قەھرىمان قىز- ئوغۇللار بىلەن بىرلىكتە، مەنچىڭ چېركىلىرىگە ئېغىر زەربە بېرىدۇ. كېيىن نۇزۇگۇم مەردلەرچە شېھىت بولىدۇ. ئۇنىڭ قەيسەر ئىرادىسى، گۈزەل ئەخلاق-پەزىلىتى، خەلققە ۋە يۇرتىغا بولغان چوڭقۇر مۇھەببىتى ۋە تىز پۈكمەس روھى ئىپادىلەنگەن قوشاقلىرى، تىللاردا داستان بولۇپ بىزگىچە يېتىپ كەلگەن.

قەنتەك تاتلىق بالام، ساڭا ئاقىول تىلەيمەن!

سەلىمە ئا. كامال

(ھېكايە)

ئاپا، ئاپا! مەن ئەسكەر بولدۇم.

مەكتەپتىن قايتقان ئەنۋەر سومكىسىنى تاشلاپلا ئانىسىغا ئېسىلدى.

— يارايىسەن بالام، بارىكاللا! — مەريەم ئانا ئوغلىنى چىڭ قۇچاقلدى.

— ۋاي-ۋۇي، سەن ئەمدى ئون تۆت ياشقا كىرگەن تۇرساڭ، نېمە دەيدىغانسەن؟ — دېدى ھەدىسى پەرىدە ئەندىشە بىلەن.

— ھەدە، ساھىبجامال ئىسىملىك ئون ئۈچ ياشلىق بىر قىز ھەرەمباغ ئۇرۇشىغا قاتنىشىپ بىر پۇتى ئۈزۈلۈپ كېتىپتۇ. ئۇ مەندىن كىچىك ھەم قىز بالا ئىكەنغۇ.

ئەنۋەر قورغاستا تۇغۇلغان. ئۇ ھازىر «خەيرىيە» مەكتىپىنىڭ ئوقۇغۇچىسى. ئون يېشىدا ئاتىسىدىن يىتىم قالغان. شۇنىڭدىن بۇيان، كەڭرى مېۋىلىك باغنىڭ پەرۋىشىدە، كالا-قويلارنى بېقىشتا ئانىسىغا ياردەمچى ئىدى.

— ئاپا، ئەتىدىن باشلاپ مەكتەپتىن توختايمەن. مىللىتىم ئېتىشىنى، چۇۋۇپ-قۇراشتۇرۇشنى ئۆگىنىدىكەنمىز.

ئىككى ھەپتىدىن كېيىن، ئەنۋەر مىللىتىنى كۆكرىكىگە بېسىپ، قارا سۇ(شېخۇ)نى ئازاد قىلغۇچى جەڭچىلەر سېپىگە تىزىلدى.

— ئالغا! قەدەملەپ مارش!

كوچىنىڭ ئىككى قاسنىقىغا يىغىلغان خەلق جەڭچىلەرگە غەلىبە ۋە ئامانلىق تىلەپ دۇئا قىلىشماقتا.

سەپ قوزغالدى. بىر ئانا يالاڭ چاپىنىنىڭ سول يېشىنى يۆگەپ تۇتقانچە يۈگۈرۈپ، ئەنۋەرنىڭ سېپىگە يېتىشىۋالدى-دە:

— قەنتەك تاتلىق بالام، مۇشۇ قەنتەك ئاقىوللۇق بولغىن بالام! قەنت چاي دەملەپ كۈتىمەن بالام!

— دېدى.

ئانا سەپتىن قالماي يۈگۈرەيتتى، چاپنىنىڭ پېشىدىن ئوڭ قولىدا ئوچۇملاپ قەنت ئېلىپ، ئوغلىنىڭ بېشىغا چاچقۇ قىلىپ چاچاتتى. مەريەم ئانا قەنتنىڭ ھەممىسىنى چېچىپ تۈگەتتى. بىراق، يۈگۈرۈشتىن توختىمىدى. ئۇ ئاخىرى ھېرىپ قالدى. «مىللىي ئارمىيە» ئەسكەرلىرى «گۇرس-گۇرس!» دەسسەپ بارغانسېرى يىراقلاشتى.

كۆنۈكمە

1. تۆۋەندىكى سوئاللارغا جاۋاب بېرىڭلار.

- 1) بۇ ھېكايىدىكى ئەنئەنەۋىي قانچە ياشتا؟
- 2) ئانىسى ئۇنىڭغا نېمىشقا «بارىكاللا» دېدى؟
- 3) ئۇ نېمىشقا ئەسكەر بولدى؟
- 4) ئەگەر ئەنئەنەۋىي ئورنىدا سىز بولسىڭىز قانداق قىلاتتىڭىز؟



2. تۆۋەندىكى جۈملىلەرنىڭ ئاخىرىنى تولۇقلاڭلار.

- 1) بىز ئۈچ قېرىنداش بولۇپ، مەن باشلانغۇچتا ئوقۇيمەن. بىر ئاچام ۋە بىر ئاكام بولسا،
- 2) مەن قاراسۇغا بېرىپ باقمىغان بولساممۇ،
- 3) ئاتا-ئامام مېنى قەۋەتلا ياخشى كۆرىدۇ، شۇڭا
- 4) دوستۇم بىلەن بىللە ئۆگىنىش قىلىشقا كېلىشكەنتۇق، بىراق

3. تۆۋەندىكى ماقال-تەمسىللەرنىڭ مەنىسىنى يېشىپ چۈشەندۈرۈڭلار.

- 1) جاپا تارتماي ھالاۋەت يوق، ئىناق بولماي سائادەت يوق.
- 2) موزاينىڭ يۈگۈرۈشى سامانلىققىچە.
- 3) يۇرت قوغدىساڭ ئۆسەرسەن، قوغدىمىساڭ ئۆچەرسەن.
- 4) تاش چۈشكەن يېرىدە ئەزىز، ئادەم تۇغۇلغان يېرىدە ئەزىز.

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
ئەسكەر		
بارىكالا		
ئەندىشە		
ساھىبجامال		
خەيرىيە		
يېتىم		
قەنت		
چاپان		
مىللىي		
ئاقىيول بولسۇن		


5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرىگە بىردىن جۈملە تۈزۈڭلار.

7. تېكىستكە پەرقلق ئىككى ماۋزۇ يېزىڭلار.

ئوغۇزخان

(چۈشەندۈرۈش ماقالىسى)



ئوغۇزخان — باتۇر قوماندان، ئادىل ۋە قەيسەر خاقان بولۇپ، ئۇيغۇر ۋە باشقا تۈرك خەلقلەرنىڭ ئاتىسى، دەپ قارىلىدۇ. ئوغۇزخان — «ئوغۇزخان داستانى» ناملىق تارىخىي قىسسەنىڭ باش قەھرىمانىدۇر.

«ئوغۇزخان داستانى» ئوغۇزخاننىڭ ئانىسى ئايخاندىن تۇغۇلغان ۋاقتىدىن باشلاپ، ياشىنىپ قالغان چېغىدا بۈيۈك تۈرك دۆلىتىنى ئوغۇللىرىغا تەقسىملەپ بەرگەنلىكى بىلەن ئاياغلىشىدۇ. ئەسەر ئىككى بۆلەكتىن تەركىپ تاپىدۇ. بىرىنچى بۆلەكتە ئوغۇزخاننىڭ تۇغۇلۇشى، چوڭ بولۇشى، توي قىلىشى قاتارلىق مەزمۇنلار بېرىلگەن بولۇپ، ئۇيغۇرلارنىڭ كېلىپ چىقىش مەنبەسى رىۋايەت تۈسىدە تىلغا ئېلىنىدۇ. ئوغۇزخاننىڭ

ئاۋۋال ئۈچ ئوغلى بولىدۇ. ئۇلارغا كۈن، ئاي، يۇلتۇز دەپ ئىسىم قويىدۇ. كېيىن يەنە ئۈچ ئوغلى بولىدۇ. ئۇلارغا «كۆك، تاغ، دېڭىز» دەپ ئىسىم قويىدۇ. ئىككىنچى بۆلەك باتۇر ئوغۇزخاننىڭ جەڭلىرى، نۇرغۇن دۆلەتلەرنى ۋە خەلقلەرنى ئۆزىگە بويسۇندۇرۇشى قاتارلىق ۋەقەلەرگە ئايرىلغان.

ئەسەرنىڭ تۈگەنچىسىدە ئوغۇزخان ئۆز دۆلىتىنى ئوغۇللىرىغا تەقسىملەيدۇ ۋە مۇنداق دەيدۇ:

— ئەي ئوغۇللىرىم! مەن ئۇزۇن ئۆمۈر كۆردۈم. نۇرغۇن جەڭلەرنى باشتىن كەچۈردۈم. يا بىلەن نۇرغۇن ئوقلار ئاتتىم. ئايغىر بىلەن ئۇزاق سەپەرلەرگە چىقتىم. دۈشمەنلىرىمنى زار يىغلىتىپ، دوستلىرىمنى كۈلدۈردۈم. كۆك تەڭرى ئالدىدا بۇرچۇمنى ئادا قىلدىم. سىلەرگە يۇرتۇمنى تەقسىملەپ بېرىمەن. بۇنىڭ قىممىتىنى بىلىڭلار. ئۆز-ئارا ئىتتىپاق بولۇپ، دۈشمەنلەرگە پۇرسەت يارىتىپ بېرىشتىن ھەزەر ئەيلەڭلار.


(* رەسسام: در. پەرھات قۇربان تەڭرىتاغلى)

1. تۆۋەندىكى سوئاللارغا جاۋاب بېرىڭلار.

- (1) ئوغۇزخان كىم؟ «ئوغۇزخان داستانى» نىڭ باش قەھرىمانى كىم؟
- (2) ئوغۇزخان ھاياتىنىڭ ئاخىرىدا قانداق ۋەسىيەت قالدۇرغان؟
- (3) ئوغۇزخاننىڭ ۋەسىيىتىدىن نېمىنى چۈشەندىڭلار؟



2. تۆۋەندىكىلەردىن ماس كەلگەنلىرىنى تۇتاشتۇرۇپ، سۆز بىرىكمىسى تۈزۈڭلار.



3. تۆۋەندە بېرىلگەن سۆزلەرنىڭ مۇۋاپىقىنى تاللاپ، بوش ئورۇنلارنى تولدۇرۇڭلار.

(1) باشقا كۈنلەردىكى پائالىيەتلەرگىمۇ ۋاقىت چىقىرىپ قاتنىشىمەن.

ئەسلا ئامال بار بىر قېتىمىمۇ

(2) مۆھتەرەم ئۇستازىمىزنىڭ ياتقان يېرى بولسۇن!

قەبرىدە مازارلىقتا جەننەتتە

(3) بالىلارنىڭ چۈشلۈك تامىقى ۋە ساياھەت جەريانىدىكى ئاتا-
ئانىلار ئۆزى ئۈستىگە ئالىدۇ.

كىرىمىلەرنى چىقىملىرىنى پۇللارنى

4) سېرىنگۈلنىڭ خۇش پۇراقلىرى ھەريانغا تاراپ، ئادەمگە خۇش كەيپىيات ۋە ھۇزۇر..

•

بېغىشلايدۇ

قاچۇرىدۇ

بەرمەيدۇ

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
ئادىل قوماندان		
قەيسەر خاقان		
ھون-ئوغۇز		
تېررىتورىيە		
تەقسىملە-		
ئايغىر		
يا ئوقى		
ھەزەر ئەيلە-		
كۆك تەڭرى		
تۈگەنچە		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرسىگە بىردىن جۈملە تۈزۈڭلار.

ئۇيغۇر تىلى بىلىملىرى: پېئىل

تۈپ پېئىل، ياسالما پېئىل ۋە قوشما پېئىل

شەيئىلەرنىڭ ئىش-ھەرىكىتىنى بىلدۈرىدىغان سۆز تۈركۈمى «پېئىل» دەپ ئاتىلىدۇ. پېئىللار مەنىسىگە ئاساسەن، شەيئىلەرنىڭ ھەرىكىتىنى بىلدۈرىدىغان پېئىللار، ھېس-تۇيغۇنى بىلدۈرىدىغان پېئىللار، ئۆزگىرىشنى بىلدۈرىدىغان پېئىللار دەپ ئۈچ تۈرگە بۆلۈنىدۇ. مەسىلەن:

ھەرىكەتنى بىلدۈرىدىغان پېئىللار: ماڭ-، ئىشلە-، ياز-، تۇر-، ئۇخلا- ...

ھېس-تۇيغۇنى بىلدۈرىدىغان پېئىللار: سۆي-، قورق-، تەسرلەن-، تۇي-، شادلان- ...

ئۆزگىرىشنى بىلدۈرىدىغان پېئىللار: ئۆزگەر-، ئازاي-، ئۆس-، ئۆل- ...

پېئىللار قۇرۇلما ئالاھىدىلىكىگە ئاساسەن تۈپ پېئىل، ياسالما پېئىل ۋە قوشما پېئىل دەپ ئۈچ تۈرگە بۆلۈنىدۇ:

(1) تۈپ پېئىل

ھېچقانداق قوشۇمچە قوشۇلماستىن، سۆزنىڭ يىلتىزى ھالىتىدە كەلگەن پېئىللار «تۈپ پېئىل» دەپ ئاتىلىدۇ. مەسىلەن:

ماڭ-، تۇر-، كۈل-، ئۇچ-، سەكرە- ...

(2) ياسالما پېئىل

تۈپ سۆزلەرگە پېئىل ياسىغۇچى قوشۇمچىلارنى قوشۇش ئارقىلىق ياسالغان پېئىللار «ياسالما پېئىل» دەپ ئاتىلىدۇ. مەسىلەن:

باش - لا = باشلا-

بىر - لەش = بىرلەش-

تۈز - ە = تۈزە-

غەزەپ - لەن = غەزەپلەن-

كۆك - ەر = كۆكەر- ...

(3) قوشما پېئىل

ئىككى سۆزنىڭ مەنە جەھەتتىن ئايرىلماس بىر گەۋدىگە ئايلىنىشىدىن ھاسىل بولغان پېئىللار «قوشما پېئىل» دەپ ئاتىلىدۇ. مەسىلەن: بويىسۇن-، تەپ تارت-، ئەپۇ قىل-...

پېئىللارنىڭ بولۇشلۇق-بولۇشسىزلىق شەكىللىرى

پېئىل ئىپادىلىگەن ھەرىكەتنىڭ مۇئەييەنلەشتۈرۈلگەن ياكى ئىنكار قىلىنغانلىقىنى بىلدۈرىدىغان شەكىلدۇر. بۇ شەكىل «-ما-، -مە-» قوشۇمچىسىنىڭ قوشۇلۇش-قوشۇلماسلىقى بىلەن ئىپادىلىنىدۇ مەسىلەن:

بولۇشلۇق پېئىل

ياز-: مەن خەت يازدىم.

ئوقۇ-: ساۋاقداشىم كىتاب ئوقۇدى.

سۆزلە-: ئىلھام توختى نۇتۇق سۆزلىدى.

بولۇشسىز پېئىل

ياز-+-ما- = يازما -: مەن خەت يازمىدىم.

ئوقۇ-+-ما- = ئوقۇما -: ساۋاقداشىم كىتاب ئوقۇمىدى.

سۆزلە-+-مە- = سۆزلەمە -: ئىلھام توختى نۇتۇق سۆزلىمىدى.

كۆنۈكمە

1. تۆۋەندىكى سوئاللارغا جاۋاب بېرىڭلار.

- 1) پېئىل دېگەن نېمە؟ مىسال كەلتۈرۈڭ.
- 2) پېئىللار مەنىسىگە ئاساسەن قايسى تۈرلەرگە بۆلۈنىدۇ؟
- 3) پېئىللار قۇرۇلما ئالاھىدىلىكىگە ئاساسەن قانچە تۈرگە بۆلۈنىدۇ؟
- 4) تۈپ پېئىل دېگەن نېمە؟ مىسال كەلتۈرۈڭ.
- 5) ياسالما پېئىل دېگەن نېمە؟ مىسال كەلتۈرۈڭ.



2. تۆۋەندىكىلەردىن ئۇيغۇن كەلگەنلىرىنى تۇتاشتۇرۇڭلار.



3. تۆۋەندە بېرىلگەن جۈملىلەردىكى بوش ئورۇنلارنى تولدۇرۇڭلار.

1) سۆزنىڭ يىلتىزى ھالىتىدىكى پېئىللار دەپ ئاتىلىدۇ.


2) توپ سۆزلەرگە پېئىل ياسىغۇچى قوشۇمچىلارنى قوشۇش ئارقىلىق ياسالغان پېئىللار دەپ ئاتىلىدۇ.

3) ئىككى سۆزنىڭ مەنە جەھەتتىن ئايرىلماس بىرگەۋدىگە ئايلىنىشىدىن ھاسىل بولغان پېئىللار دەپ ئاتىلىدۇ.

4) پېئىللارغا قوشۇمچىسى قوشۇلۇپ بولۇشسىز پېئىللار ياسىلىدۇ.

4. تۆۋەندىكى پېئىللارنى تۈرلەرگە ئايرىپ، بوش ئورۇنلارغا يېزىڭلار.

ماڭ-، تۇر-، كۈل-، يىغلا-، ئەپۇ قىل-، غەزەپلەن-، باشلا-، بىرلەش-، ئۇچ-، سەكرە-، كۆكەر-، بويىسۇن-



1. تېپىڭلارچۇ، ئۇ نېمە؟

كىچىك - كىچىك چىرايلىق،
گۈللۈك قەغەز تۈگۈنچە.
ئاچساڭ چىقار ئىچىدىن،
تاتلىق، شېرىن ئۈزۈمچە.

(تېپىشماق ئىسمى)

ئائىشەدە بىرى بار،
خۇرشىدەمدە يوق.
ئابلىكىمدە بىرى بار،
ئەرشىدەندە يوق.

(تېپىشماق ئىسمى)

2. تۆۋەندىكى قارشى مەنىلىك سۆزلەرنى تۇتاشتۇرۇڭلار.

رەھىم قىلىش	خۇشال-خۇرام
گۇمانلىق	كۆز-قارنى توق
خۇشال بولۇش	زۇلۇم قىلىش
ئاچكۆز	غايىب بولۇش
غەمكىن	ئىشەنچلىك
پەيدا بولۇش	كۆڭلى يېرىم بولۇش

3. مۇۋاپىق كەلگەن سۆزلەرنى بوش ئورۇنلارغا تولدۇرۇڭلار.

ئەستايىدىل، پاكىزە، نەسىھەت ، مەدەت

- 1) ئاكام دائىم ماڭا ياخشى ئوقۇغىن دەپ قىلىدۇ.
- 2) كىم قوشاقنى ياخشى ئېيتسا، بىز چاۋاك چېلىپ بېرىمىز.
- 3) تاپشۇرۇقنى ئىشلەش كېرەك.
- 4) ھەر كۈنى سەھەردە چىشلىرىمنى چۈتكىلايمەن.

4. تۆۋەندىكى ئۆلگىلەردىن پايدىلىنىپ جۈملە تۈزۈڭلار.

ئۆلگە: ئۇ ئايىقىنى كىيىدى-دە، يۈگۈرگەن پېتى تالاغا چىقىپ كەتتى.

.....-دە، .

جۈملەم:

ئۆلگە: يىراقتىن بىر توپ بالا كېلىۋاتقان بولۇپ، ئەسقىرمۇ شۇلارنىڭ ئارىسىدا ئىدى.

.....مۇ .

جۈملەم:

ئۆلگە: مەن ئاخشاملىرى بەزىدە كىتاب ئوقۇيمەن، بەزىدە خاتىرە يازمەن.

.....بەزىدەبەزىدە .

جۈملەم:

.....

- «ئىش ئۆملۈكتە كۈچ بىرلىكتە» دېگەن ماقالىنى قانداق چۈشىنىمىز؟
- قىيىن ئەھۋالدا قالغاندا كىمدىن ياردەم سورايسىز؟

دەرسكە
تەييارلىق

25- دەرس

ئۈچ بولكا

ئەبەيدۇللا ئىبراھىم

(ھېكايە)

ئايال بالىسىنى ئورۇندۇققا ئولتۇرغۇزۇپ قويۇپ، ئاپتوبۇس سىرتىغا تەلىمۈرۈشكە باشلىدى. كېيىن ئون-ئونبىر ياشلاردىكى بىر ئوغۇل بالىنى چاقىردى.

ھاۋا خېلىلا ئىسسىپ قالغان، چىلگە زىرائەت مايسىلىرى قىرىپقان مەزگىل بولسىمۇ، بۇ بالا ئۇچىسىغا ياماق چۈشكەن كالتە جۇۋا، تولا يۇيۇلۇپ ئاقىرىشقا باشلىغان كۆك خاداندىن ئىشتان كىيىۋالغان، بېشىدا كونا شاپاق دوپپا، پۇتىدا پارقىراقلىقى يوقالغان ساپما كەش بولۇپ، ئۇنى پايپاقسىز كىيىۋالغانىدى. بالا ئاستا دېرىزە تۈۋىگە كەلدى.

— ئۇكام، خوش بولۇپ كېتەي، ماڭا ئۈچ بولكا ئەكېلىپ بەرسەڭ، — ئايال پۇلىنى بالغا ئۇزاتتى. بالا دەرۋازا تەرەپكە يالت قىلىپ بىر كۆز تاشلىۋالدى-دە، پۇلىنى ئېلىپ، شۇ ياققا يۈرۈپ كەتتى.



— ۋاي-ۋاي، قاراڭلار، بۇ بالا ئەمدى قايتىپ كەلمەيدۇ.
بۈگۈن ناشتا قىلالماي قالغان نېمىكەن-دە! — سوزۇنچاق
يۈزلۈك كىشى سۆزلەشكە باشلىدى.

— بۈگۈنكى بالىلار بۆشۈكىدىلا بۇزۇلۇۋاتىدۇ. ئەپتىگە
قارىمىدىڭلارمۇ، ئۇ جەزمەن يانچۇقچى! ھېچ بولمىسا
ئالدامچى، — ئاق يۈزلۈك ئايال كېسىپ ھۆكۈم قىلدى.

قانداقلا قىلىپ بولمىسۇن ئۈچ بولكا سېتىۋېلىپ بىرىنى
بالىسى بىلەن ناشتلىق، ئىككىسىنى چۈشلۈك قىلىشنى كۆڭلىگە
پۈككەن ئايال ئارتۇقچە بىر نېمە دېمىدى، پەقەت بۇ
سۆزمەنلەرگە قاراپ قويدى-دە، بالىسىنى پەپىلەشكە باشلىدى.



— مانا ئۇنىڭ ئىشى قاملاشتى. ئۆزىنى بىردەم دالدىغا
ئېلىپ تۇرىدۇ، ئاپتوبۇس گۈررىدە مېڭىپ كەتكەندىن كېيىن، ئاشخانىغا كىرىپ پولۇ ياكى لەڭمەن بىلەن
قورساق توقلايدۇ.

— كالتە پەم چوكان، قاراپ تۇرۇپ پۇلىنى بىر ئالدامچىغا چاڭگاللىتىپ قويدى. ھە!


— ياقەي ئۇنداق دېمەڭلار، ئوغرىمۇ ئادەم. دە، بۇ چوكان ئۇنىڭغا ئىچ ئاغرىتىمىسا بولامدۇ؟ ...

مانا، ئەمدى ئايالنىڭ چىرايى ئۆڭۈشكە باشلىدى. ئۇ ئەتراپىدىكىلەرگە ئاڭلىتىپ تۇرۇپ:

— سىلەرگە نېمە دەز كەتتى، ئەكېلىپ بېرەر، ئەكېلىپ بەرمىسە باش - كۆزۈمنىڭ سەدىقىسى بولار، —
دېدى.

شۇ ئارىدا شوپۇر تۇيۇقسىز پەيدا بولۇپ، ئالدىرىغان پېتى رولغا ئولتۇردى - دە، موتورنى ئوت
ئالدۇردى. يولۇچىلارنىڭمۇ پاراڭلىرى موتور بىلەن تەڭلا ئوت ئېلىپ كەتتى. ھېلىقى سوزۇنچاق يۈز ئۆزىنىڭ
«ئەۋلىيا»لىقىنى نامايان قىلغاندەك، ئايالنىڭ كۆزىگە ئاتايىن تىكىلىپ، مەسخىرە ئارىلاش كۈلۈپ قويدى.
ئاق يۈزلۈك خوتۇن بولسا، ئايالغا دارىتىپ، دىمىغدا قاتتىق يۆتلىپ قويدى.

ئاپتوبۇس قوزغالدى.



باھار ئاپتېپىدا قۇرۇپ كەتكەن توپىلىق
بېكەتتىن قويۇق چاڭ ئۆرلىدى. ئاپتوبۇس
ئاستا مېڭىپ دەرۋازىدىن چىقتى. شۇ
ئەسنادا ئەينەك رامكىلىق يېمەكلىكلەر
ھارۋىسىنىڭ ئالدىدا تۇرغان ئادەملەر
ئارىسىدىكى ھېلىقى بالىنىڭمۇ ئۆچرەتتە
نۆۋەت كېلىپ قالغانىدى.

ئاپتوبۇس چوڭ يولغا
قايرىلىۋاتقاندا چاڭ - توزانلار

ئارىسىدىن ھېلىقى بالا پەيدا بولدى - دە، ئاپتوبۇسنىڭ كەينىدىن جېنىنىڭ بارىچە يۈگۈردى. ئۇنىڭ ئوڭ قولىدا بولكا، سول قولىدا قەغەز پۇل تۇراتتى. ئۇ: «ئاچا، مانا سىزگە ئۈچ بولكا! مانا ئاشقان پۇل!...» دەپ ۋارقىرايتتى. مەن شوپۇرغا دەپ ئاپتوبۇسنى توختاتتىم. بالا يىقىلىپ - قوپۇپ، ئېلىپ كەلگەن نەرسىلىرىنى ئايالنىڭ قولىغا تەسلىكتە تۇتقۇزدى. ئايالنىڭ چىرايىغا كۈلكە يۈگۈردى. ئاپتوبۇس قويۇق چاڭ تۈزىتىپ، ئۇچقاندەك يۈرۈپ كەتتى.

مەن چاڭ تۈزۈنلەر ئارىسىغا قارىدىم ۋە ھېلىقى ئىسمىنىمۇ بىلمەيدىغان بالىنى كۆرگەندەك بولدۇم. ئۇ ھېلىمۇ بالىلارغا خاس ئىنچىكە، يېقىملىق ئاۋازى بىلەن «مانا ئۈچ بولكا! مانا ئاشقان پۇل!» دەپ ۋارقىرايتتى، مۇدۈرۈلەتتى، يۈگۈرەيتتى...

كۆنۈكمە

1. تۆۋەندىكى سوئاللارغا جاۋاب بېرىڭلار.

- (1) ئايالنىڭ بولكا ئېلىشىغا كىم ياردەم قىلدى؟
- (2) ئايال بالغا بولكا ئۈچۈن پۇل بەرگەندە باشقىلار نېمىلەرنى دېدى؟
- (3) ئاپتوبۇس مېڭىپ كەتكەندىن كېيىن بالا قانداق قىلدى؟
- (4) سىز بالىنىڭ ئورنىدا بولغان بولسىڭىز قانداق قىلاتتىڭىز؟




2. تېكىستكە ئاساسەن بوش ئورۇنلارنى تولدۇرۇڭلار.

مەسخىرە ئارىلاش، كۆڭلىگە پۈككەن، چىرايى، جېنىنىڭ بارىچە، قەغەز پۇل

- (1) ئەمدى ئايالنىڭ ئۆگۈشكە باشلىدى.
- (2) ئۈچ بولكا سېتىۋېلىپ بىرنى بالىسى بىلەن ئاشتىلىق، ئىككىسىنى چۈشلۈك قىلىشنى ئايال ئارتۇقچە بىر نېمە دېمىدى.
- (3) ئاپتوبۇسنىڭ كەينىدىن ئۇنىڭ ئوڭ قولىدا بولكا، سول قولىدا تۇراتتى.
- (4) ھېلىقى سوزۇنچاق يۈز ئۆزىنىڭ «ئەۋلىيا»لىقىنى نامايان قىلغاندەك، ئايالنىڭ كۆزىگە تىكىلىپ كۈلۈپ قويدى.

3. تۆۋەندىكى سۆزدىن پايدىلىنىپ سۆز بىرىكمىسى ياساڭلار.



4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
چىلگە		
كالتە جۇۋا		
كۆك خادانى		
شاپاق دوپپا		
ساپما كەش		
سۆزمەن		
كالتە پەم		
چىرايى ئۆڭ-		
موتور		
رامكا		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرىگە بىردىن جۈملە تۈزۈڭلار.

ۋەدە

(ھېكايە)

ياز كۈنلىرىنىڭ بىرىدە، مەن شەھەر باغچىسىدا كىتابنى بېرىلىپ ئوقۇپ، گۈگۈم ۋاقتى بولۇپ قالغانلىقىنى تۇيماي قاپتىمەن. مەن باغچىنىڭ دەرۋازىسى تاقىلىپ قالمىسۇن دەپ دەرۋازا تەرەپكە كېتىۋاتقاندا، يەتتە-سەككىز ياشلاردىكى بىر بالىنىڭ يىغلاپ تۇرغانلىقىنى كۆردۈم.

— ھوي شاكىچىك، نېمە بولدۇڭ؟- دەپ سورىدۇم.

ئۇ بالا شۇ ھامان يىغىدىن توختاپ ماڭا قارىدى ۋە

— ھېچنېمە،— دېدى.

— ھېچنېمە دەيسەنغۇ؟ سېنى بىرى بوزەك قىلدىمۇ؟

— ياق.

— ئەمىسە نېمىشقا يىغلايسەن؟

...

— كەچ كىردى يۈر كېتەيلى، باغچىنىڭ دەرۋازىسى تاقىلىدىغان ۋاقىت بولدى.

— ياق، مەن كېتەلمەيمەن،

— نېمىشقا؟ ئىشنىڭ بارمۇ؟

— ئىشىم يوق.

— ئەمىسە، ساڭا زادى نېمە بولدى؟ بىر يېرىڭ ئاغرىمدۇ؟

— ھېچ بىر يېرىم ئاغرىمايدۇ.

— ئەمىسە، نېمىشقا قايتمايسەن؟

— مەن پوستتا تۇرۇۋاتىمەن.

— پوستتا؟ قانداق پوستتا تۇرۇۋاتىسەن؟

— ئەستاغپۇرۇللا، نېپانداق چۈشەنمەيسىز؟ بىز ئويناۋاتىمىز.

— كىم بىلەن ئويناۋاتىسەن؟



بالا ئۇندىمەي، خورسىندى-دە، ئاندىن:

— دىلشات، تۇرغۇن قاتارلىق بالىلار بىلەن، — دېدى.

— قېنى ئۇ دوستلىرىڭ؟ — دېدىم ئۇنىڭغا.

— ئۇلار بىلەن بۇرۇن تونۇشمايتتىم. بۈگۈن دوست بولدۇق. بىر توپ بالا كېلىپ: «ئۇرۇش ئويۇنى ئوينايىمىز، سەن ئوينىشى بول، بۇ تاش ئۆيى بىزنىڭ ئوق-دورا ئامبىرىمىز. سەن پوستتا تۇرسەن، كېيىن بىرەيلەن كېلىپ سېنىڭ ئورنىڭغا ئالمىشىدۇ» دېدى. مەن ماقۇل بولدۇم ھەمدە كېتىپ قالمايدىغانلىقىمغا ۋەدە بەردىم. مەن شۇ تۇرغانچە ھازىرغىچە پوستتا تۇردۇم، ئەمما ئۇلار تېخىچە كەلمىدى.

— ئۇنداق بولسا سەن بۇ يەردە يەنە نېمىشقا تۇرسەن؟

— مەن قەسەم بەرگەن — دېدى بالا.

قەسەم دېگەن قەسەم، قانداقلا بولمىسۇن ئۇنىڭغا ئەمەل قىلىش كېرەك، دېگەنلەر يادىمدىن كەچتى.

— مۇنداق گەپ ئىكەن-دە! — دېدىم مەن ئۇنىڭغا، — ئەمدى قانداق قىلماقچى بولۇۋاتىسەن؟

— بىلىمەن.

— قورسىقىڭ ئاچقاندى؟

— ھە ئاچتى.

— ياخشى، ئەمەس مۇنداق قىلايلى، — دېدىم مەن بىر پەس ئويلىنىۋېلىپ، — سەن تېز ئۆيۈڭگە قايتىپ، تامىقىڭنى يە، مەن سېنىڭ ئورنىڭدا پوستتا تۇراي.

— سىز ھەربىي ئەمەستە.

— دۇرۇس، — دېدىم مەن، — مۇنداق قىلساق مەسىلە ھەل بولمايدىكەن. مەن سېنىڭ پوستتىكى ئورنىڭدىن كېتىشىڭگە بۇيرۇق قىلالمىغۇدەكمەن، ھەربىيلەرلا شۇنداق قىلالايدۇ...

بىر ھەربىي تېپىپ كېلىشنى كۆڭلۈمگە پۈكۈپ، بالغا:

— سەن بىردەم كۈتۈپ تۇر، — دېدىم-دە، دەرھال سىرتقا يۈگۈردۈم. بىر ھازادىن كېيىن ھەربىي فورما كىيىۋالغان بىر كىشىنى تېپىپ، ئەھۋالنى چۈشەندۈرۈپ، ئۇنى بالىنىڭ يېنىغا باشلاپ كەلدىم. بىز كەلگەندە بالا يەنىلا بۇرۇنقى جايىدا يىغلاپ تۇرغانىدى. مەن ئۇنى چاقىرىۋېتىم، ئۇ خۇشاللىقىدا ۋارقىرىۋەتكىلى تاس قالدى.

— قارىغىنا بىر ئوفىتسېر باشلاپ كەلدىم، — دېدىم مەن.

بالا ئوفىتسېرنى كۆرۈپ، خۇددى بىردىنلا بويى خېلى ئۆسۈپ قالغاندەك، شۇ ھامان قەددىنى رۇسلىدى.

— مۇھاپىزەتچى، — دېدى ئوفىتسېر ئۇنىڭغا، — سېنىڭ ئۇنۋانىڭ نېمە؟

— مەن ئوينىشى، — دېدى بالا.

— ئوينىشى! سېنىڭ پوستتىن چۈشۈشىڭگە بۇيرۇق بېرىمەن!

بالا بىر پەس جىمىپ كېتىپ، بۇرنىنى تارتىپ قويدى — دە:



— سىزنىڭ ئۇنۋانىڭىز نېمە ؟ — دەپ سورىدى.

— مەن مىڭبېشى.

بالا قولىنى كۈلرەڭ شەپكىسىنىڭ قىرىغا قويۇپ، ئېيتتى:

— خوپ، مىڭبېشى، مەن بۇيرۇققا بىنائەن پوستتىن چۈشمەن!

ئۇ بۇ سۆزلەرنى شۇنچە جاراڭلىق، شۇنچە كەسكىن ئېيتقاچقا، ئوفتسىپر ئىككىمىز قاقاقلاپ كۈلۈپ كەتتۇق. بالىمۇ خۇشخۇي كۈلدى.

بىز ئۈچەيلەن باغچىدىن چىقىشىمىزغا، باغچىنىڭ دەرۋازىسىمۇ تاقالدى.

— ئۈنېشى، سەن ھەقىقەتەن ئەزىمەت ئىكەنسەن، — دېدى ئوفتسىپر، — سەن ھەقىقىي جەڭچى بولالايسەن. خەير!

— خەير...-دېدى بالا ئۇنىڭغا.

بالا بىلەن خوشلىشىۋاتقان پەيتتە، كۆڭلۈمدە: بۇ بالا مۇشۇنداق مۇستەھكەم ئىرادىگە ئىگە بولسا، ئۆزىنىڭ سۆزىگە ئاشۇنداق ئەمەل قىلسا، چوڭ بولغاندا چوقۇم ھەقىقىي ئادەم بولىدۇ، دېگەنلەرنى ئويلىدىم-دە، بالىنىڭ قولىنى چىڭ سىقتىم.

1. تۆۋەندىكى سوئاللارغا جاۋاب بېرىڭلار.

- (1) ھېكايىدە بالا نېمىشقا يىغلىدى؟
- (2) «مەن» بالغا قانداق ياردەم بەردىم؟
- (3) بالا نېمىشقا پوستتىن چۈشەلمەيدۇ؟
- (4) سىز بولسىڭىز قانداق قىلاتتىڭىز؟



2. بېرىلگەن سۆز ۋە سۆز بىرىكمىلىرى بىلەن بوش ئورۇنلارنى تولدۇرۇڭلار.

چىچىلىپ	كۆزىمىز قىيماي	ئالغا
قولنى كۆكرىكىگە	باھا	ئۆزلۈكسىز

- (1) ئادەملەرنىڭ تۇرقىغا قاراپ بەرمەسلىك كېرەك.
- (2) ئۆزىگە قاتتىق تەلەپ قويغانلىقتىن تېز باستى.
- (3) غەلبە — ھورۇنلارغا ئەمەس، تىرىشقانلارغا مەنسۇپ.
- (4) مېۋىلەرنى يەۋىتىشكە ئانام بىلەن دادامغا ئېلىپ قويدۇق.
- (5) ئوينىۋاتقان بالىلاردىن بىرى بۇ بوۋىنى كۆرۈپ، قويۇپ سالام بەردى.
- (6) مۇئەللىم دەرس سۆزلەۋاتقاندا، دىققىتىم كەتمىسۇن دەپ، تېلېفونغا قەتئىي قارىمىدىم.

3. ئاستى سىزىلغان سۆزلەرگە جۈملە تۈزۈڭلار.

- (1) بالا ئۆزىنىڭ ئورنىغا ئالمىشىشقا بىرى كەلمىگۈچە، كەتمەسلىككە قەسەم ئىچىپتۇ.

- (2) «مەن» بۇ بالا چوڭ بولغاندا چوقۇم ھەقىقىي ئادەم بولىدۇ، دەپ ئويلىدىم.

3) «مەن» يەنە بىر بالىنىڭ باغچىدا ئىكەنلىكىنى ئېيتىپ، بىر نەچچە مىنۇت كۈتۈپ تۇرۇشنى ئۆتۈندۈم.

4) بۇ چاغدا «مەن» بالغا قانداق ياردەم قىلسام بولار، دەپ ئويلىدىم.

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
گۈگۈم ۋاقتى		
بوزەك بول-		
پوستتا تۇر-		
ئەستايغۇرۇللا		
خورسىنىماق		
قەسەم		
ۋەدە		
مىڭبېشى		
ئۇنۋان		
ئەزىمەت		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغەتتىم» گە يېزىڭلار.

6. «يېڭى سۆزلىرىم» نىڭ ھەر بىرىگە بىردىن جۈملە تۈزۈڭلار.

پوچى پاشا

(مەسەل)

بۇرۇننىڭ بۇرۇنسىدا، بىر زەيكەشلىكتە بىر توپ پاشا بىر-بىرىنى راسا ماختىشىپ گىڭىلدەشۋاتقانكەن. توساتتىن بوران چىقىپ كېتىپتۇ. پاشىلار قېچىپ ئۆلگۈرەلمەپتۇ. بوران ئۇلارنى ئۇچۇرتۇپ تاملارغا، دەل-دەرەخلەرگە زەرب بىلەن ئۇرۇپتۇ-دە، مېجىقنى چىقىرىۋېتىپتۇ. ئارىدا بىر پاشا ئۆلمەي قاپتۇ، سەۋەبى، بوران ئۇنى يوغان بىر تۈپ ئالما دەرىخىگە ئۇرغاندا، بۇ پاشا دەرەخ قوۋزىقىنىڭ ئارىسىغا كەپلىشىپ قالغانكەن.

بوران توختىغاندىن كېيىن ئۇ ھوشىغا كېلىپ، ئاستا ئەتراپقا قاراپتۇ. قارىسا، ئۆزى شۇنداق بىر ھەشەمەتلىك كاتتا بىر باغنىڭ ئىچىدە تۇرغىدەك. پاشا ئۆزىنىڭ ھايات قالغانلىقىدىن خۇشال بولۇپ، قىن-قىنىغا پاتماي كېتىپتۇ ۋە بۇنداق كەڭتاشا، گۈزەل باغدىن زادىلا كەتكۈسى كەلمەپتۇ. ئۇيان ئويلاپ-بۇيان ئويلاپ، ئاخىرى مۇشۇ باغنىڭ پادىشاھى بولۇشتەك شېرىن خىيالىنى قېتىۋ-دە، ئالما دەرىخىنىڭ ئۈستىگە يامىشىپ چىقىپ، گىڭىلداپ ناخشا ئېيتىشقا باشلاپتۇ. بىر چاغدا بۇنىڭ گىڭىلدەشىدىن بىزار بولغان ئالما دەرىخى:

— ھەي ئاۋاق! نەدىن پەيدا بولغان بىر نېمە سەن؟
بېغىمىزنىڭ پەيزىنى ئۇچۇرماي يوقال بۇ يەردىن! — دەپ
ۋارقىراپتۇ.

پاشا ھېجىيىپ، كۆرەڭلىگەن ھالدا:

— ۋاھ، ماڭا تەزىم قىلىپ، رەھمەت ئېيتماقتا يوق،
يەنە تېخى يوقال دەيسىنا! — دەپتۇ.

— نېمە قىلغىنىڭغا رەھمەت ئېيتاتتىم؟ — دەپتۇ ئالما
دەرىخى ئۇنىڭ سۆزىگە ھەيران بولۇپ.

پاشا ھېچقانداق تەپ تارتماي سۆزلەشكە باشلاپتۇ:

— تېخىچە بىلىمدىڭمۇ؟ سېنى بايىقى بوراندىن ساقلاپ
قالدىمغۇ! ئەگەر بايىقى بوراندا سېنى تۇتۇۋالغان بولسام،

ئاللىقاچان سۇنۇپ، ھەتتا قومۇرۇلۇپ، يىلتىزىڭمۇ قالغان بولاتتى! ...

ئالما دەرىخى ئۇنىڭ گېپىنى ئاڭلاپ قاقاھلاپ كۈلۈپ كېتىپتۇ ۋە كۈلكىدىن ئۆزىنى ئاران توختىتىپ:

— ھەي، يۈزى قېلىن ئاۋاق! ئۇيالىساڭچۇ، مۇشۇ سۆزنى قىلىشقا قانداقمۇ تىلىڭ باردى؟ سېنىڭ





قانچىلىك نېمە ئىكەنلىكىنى كىم بىلىمەيدۇ! — دەپتۇ.

پاشا پەرۋا قىلماي، تېخىمۇ پوچىلىق قىلىپ:

— بىلىپ قوي، مەن يالغۇز سېنىلا ئەمەس، پۈتۈن باغنى، ھەتتا مۇشۇ كەڭ يۇرت-ماكاننى ساقلاپ قالدۇم! مېنىڭ كىم ئىكەنلىكىمنى بىلىشمەيۋاتامسەن؟! — دەپتۇ.

بۇ سۆزنى ئاڭلىغان باشقا ئالما دەرەخلىرىمۇ ئۇنىڭ كۆزىنى پارقىرىتىپ تۇرۇپلا پو ئېتىۋاتقانلىقىدىن كۈلۈشۈپ كېتىپتۇ. ھېلىقى ئالما دەرەخى ئۇنى يەنە گەپكە سېلىپ باقمىچى بولۇپ:

— ئۆزۈڭ دەپ باقە، سەن كىم بولىسەن؟ — دەپتۇ.

— مەن مۇشۇ باغنىڭ خوجايىنى!

— پاشا، بۇ باغنى سەن بىنا قىلغانمۇ؟ — دەپتۇ ئالما دەرەخى تەنە قىلىپ.

— تاپتىڭ، تاپتىڭ! — خۇشال بولۇپ ۋارقىرىۋېتىپتۇ پاشا، —

بۇ دۇنيادا پەقەت مەنلا مۇشۇنداق گۈزەل باغلارنى بىنا قىلالايمەن.

دۇنيادا مېنىڭ ئالدىمغا ئۆتىدىغان كۈچتۈڭگۈر يوق! بۇندىن كېيىن ھەممىڭلار مېنىڭ ئەمرىمگە بويسۇنۇڭلار

...

ئۇنىڭ ئاغزى-ئاغزىغا تەگمەي كاپىششىلىرىدىن بىزار بولغان ئالما دەرەخلىرى:

— يوقال، يۈزى قېلىن! — دەپ تەڭلا ۋارقىرىغان ئىكەن، ئۇلارنىڭ ئاۋازىدىن پەيدا بولغان شامالنىڭ

كۈچى بىلەن پاشا قاڭقىپ بېرىپ، بىر تىكەنگە سانجىلىپ قاپتۇ-دە، «ئۆزۈمنى چاغلىماي شىلتىڭ

ئېتىپتىمەن» دەپ بىر ھازاغچە گىڭلىداپ بېقىپ، ئاخىرى ئاستا پۇت-قوللىرىنى سۇنۇپ، مەڭگۈلۈك

ئۇيقۇغا كېتىپتۇ.

كۆنۈكمە

1. تۆۋەندىكى سوئاللارغا جاۋاب بېرىڭلار.

(1) پاشا قانداق قىلىپ كاتتا بىر باغقا كېلىپ قالدى؟ ئۇنىڭ ھايات قېلىشىغا نېمە سەۋەب

بولدى؟

(2) ئالما دەرەخى بىلەن پاشا ئوتتۇرىسىدا قانداق گەپ-سۆزلەر بولدى؟

(3) پاشىنىڭ ئاقىۋىتى قانداق بولدى؟ نېمە ئۈچۈن؟

(4) بۇ مەسەلەدىن نېمىنى چۈشەندىڭلار؟ پاشا قانداق ئادەملەرگە تەمسىل قىلىنغان؟



2. ئاستى سىزىلغان سۆزلەرنىڭ ئورنىغا مۇۋاپىق كېلىدىغانلىرىنى تاللاڭلار.

1. مايىۋىچاق ئورماندا مېۋە ئۈزۈپ، زېرىكىپ قاپتۇ.
ئىچى پۇشۇپتۇ قايغۇرۇپتۇ ئاچچىقلاپتۇ
 2. ئۇ جاي — سەھرا پۇرىقى كېلىپ تۇرىدىغان بەك چىرايلىق جاي ئىكەن.
ساھىل باغچە يېزا
 3. ئاللاھ بارلىق ئانىلارنىڭ تېنىنى ساغلام، ئۆمرىنى ئۇزۇن قىلسۇن!
كۈچلۈك سالامەت گۈزەل
 4. قېرىنداشلىرىمىزنى ئۇزۇن ساقلىتىپ قويغىنىمىز ئۈچۈن ئۆزۈرە سورايىمىز.
خىجىل بولىمىز ئاۋارە قىلدۇق ئەپۇسورايىمىز
 5. ئالىمدەك يۈرەكتە ئالەمچە سۆيگۈ.
كۆيۈنۈش مېھىر-مۇھەببەت ئارزۇ
3. تۆۋەندىكى سۆزلەردىن پايدىلىنىپ جۈملە تۈزۈڭلار.

ئۈلگە: تىرىشساق چوقۇم ئارزۇ-ئارمانلىرىمىزغا يېتىمىز. **شۇڭلاشقا** ۋازكەچمەسلىكىمىز كېرەك.

..... **شۇڭلاشقا**

..... **جۈملەم:**

ئۈلگە: بۇ ئىشلار يېرىم يولدا تاشلاپ قويۇلدى، **نېمىشقا دېگەندە**، بۇ ئىشقا كۆڭۈل بۆلىدىغان كىشىلەر باشقا جايلارغا يۆتكىلىپ كەتتى.

..... **نېمىشقا دېگەندە**

..... **جۈملەم:**

ئۈلگە: ئاۋۋال مەن بىر ھېكايە ئېيتىپ بېرىي، **ئاندىن** يولغا چىقساقمۇ ئۈلگۈرىمىز.

..... **ئاۋۋال** **ئاندىن**

..... **جۈملەم:**

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
زەيكەش		
زەرب		
مىجىقى چىتە-		
قوۋزاق		
كەپلەش-		
يۈزى قېلىن		
كۈچتۈڭگۈر		
پوئات -		
شلىتاك ئات -		
مەڭگۈلۈك ئۇيۇ		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغەتتىم» گە يېزىڭلار.

6. «يېڭى سۆزلىرىم» نىڭ ھەر بىرسىگە بىردىن جۈملە تۈزۈڭلار.

7. تېكىست ئۈچۈن ئوخشىمايدىغان ئىككى ماۋزۇ يېزىڭلار.

ئۇيغۇر تىلى بىلىملىرى: ياردەمچى سۆزلەر

ئۆز ئالدىغا جۈملە بۆلىكى بولۇپ كېلەلمەيدىغان، پەقەت مۇستەقىل سۆزلەرگە ياكى جۈملەلەرگە قوشۇلۇپ، قوشۇمچە مەنە بىلدۈرىدىغان سۆزلەر «ياردەمچى سۆزلەر» دەپ ئاتىلىدۇ.

ئۇيغۇر تىلىدىكى ياردەمچى سۆزلەر مەنە جەھەتتىكى خۇسۇسىيىتى ۋە گىرامماتىكىلىق رولى بويىچە **تىركەلىملەر**، **باغلىغۇچىلار** ۋە **يۈكلىمىلەر** دەپ ئۈچ تۈرگە بۆلىنىدۇ.

(1) تىركەلىملەر

ئىسىم ياكى ئىسىم رولىدىكى سۆزلەرگە قوشۇلۇپ، شۇ سۆزنىڭ جۈملە ياكى سۆز بىرىكمىسىدىكى باشقا سۆزلەر بىلەن بولغان ھەر خىل مۇناسىۋىتىنى بىلدۈرىدىغان ياردەمچى سۆزلەر «**تىركەلىمە**» دەپ ئاتىلىدۇ. مەسىلەن:

بالا بىلەن، بالا توغرىلىق، بالا ئارقىلىق، بالا ئۈچۈن، بالا ھەققىدە...

(2) باغلىغۇچىلار

سۆز بىلەن سۆزنى، سۆز بىرىكمىسى بىلەن سۆز بىرىكمىسىنى ۋە جۈملە بىلەن جۈملىنى بىر- بىرىگە باغلاش رولىنى ئوينايدىغان ياردەمچى سۆزلەر «**باغلىغۇچى**» دەپ ئاتىلىدۇ.

مەسىلەن:

ۋە، ھەم، بىلەن، شۇنداقلا، گاھىدا، كى، شۇڭا، شۇنداقلا، كېيىن، ئەگەر، باشقىچە قىلىپ ئېيتقاندا...

(3) يۈكلىمىلەر

سۆزلەرگە، سۆز بىرىكمىلىرىگە ياكى جۈملەلەرگە قوشۇلۇپ، سوئال، تەكىتلەش، گۇمان، يالۋۇرۇش قاتارلىق قوشۇمچە مەنە بىلدۈرىدىغان ياردەمچى سۆزلەر «**يۈكلىمە**» دەپ ئاتىلىدۇ. مەسىلەن:

-مۇ، -چۇ، -غۇ، ھەتتا، خۇددى، دەيمەن...

1. تۆۋەندىكى سوئاللارغا جاۋاب بېرىڭلار.

- 1) ياردەمچى سۆزلەر دېگەن نېمە؟ ياردەمچى سۆزلەر قانچە تۈرگە بۆلىنىدۇ؟
- 2) تىركەلمە دېگەن نېمە؟ مىسال كەلتۈرۈڭ.
- 3) باغلىغۇچى دېگەن نېمە؟ مىسال كەلتۈرۈڭ.
- 4) يۈكلىمە دېگەن نېمە؟ مىسال كەلتۈرۈڭ.



2. تۆۋەندىكى بوش ئورۇنلارنى تولدۇرۇڭلار.

- 1) نى، نى ۋە نى بىر- بىرىگە باغلاش رولىنى ئوينايدىغان ياردەمچى سۆزلەر «**باغلىغۇچى**» دەپ ئاتىلىدۇ.
- 2) ئىسىم ياكى رولىدىكى سۆزلەرگە قوشۇلۇپ، شۇ سۆزنىڭ جۈملە ياكى سۆز بىرىكمىسىدىكى باشقا سۆزلەر بىلەن بولغان ھەر خىل مۇناسىۋىتىنى بىلدۈرىدىغان ياردەمچى سۆزلەر «تىركەلمە» دەپ ئاتىلىدۇ.
- 3) سۆزلەرگە، سۆز بىرىكمىلىرىگە ياكى جۈملىلىرىگە قوشۇلۇپ، سوئال، تەكىتلەش، گۇمان، يالۋۇرۇش قاتارلىق قوشۇمچە مەنە بىلدۈرىدىغان ياردەمچى سۆزلەر «.....» دەپ ئاتىلىدۇ.

3. تۆۋەندىكى جۈملىلىرىنىڭ توغرا - خاتالىقىغا ھۆكۈم قىلىڭلار. توغرا بولسا (ت)، خاتا بولسا (خ) يېزىڭلار.

- 1) «چۇ» - سۆزلەر بىلەن سۆزلەرنى باغلايدىغان يۈكلىمە. ()
- 2) «باشقىچە قىلىپ ئېيتقاندا» دېگەن باغلىغۇچى ئىزاھلىق باغلىغۇچىدۇر. ()
- 3) «شۇنداقلا» دېگەن باغلىغۇچى كۈچەيتكۈچى باغلىغۇچىدۇر. ()
- 4) «كى» سۆزلەرگە ئەگىشىپ كېلىدىغان باغلىغۇچىدۇر. ()

4. تۆۋەندىكى ياردەمچى سۆزلەرنى تىركەلمىلەر، باغلىغۇچىلار، يۈكلىمىلەر بويىچە ئايرىڭلار.

يۈكلىمىلەر	باغلىغۇچىلار	تىركەلىمىلەر	
			ئۈچۈن
			ئائىت
			ۋە، ھەم
			ئەمىسە
			ئىشقىلىپ
			قارىغاندا
			بىلەن
			چۈنكى
			گويىكى
			دېمەك

مەشىق باغچىسى

1. بېرىلگەن جۈملىلەرنى كېڭەيتىپ يېزىڭلار.

(1) بىز ھېيتتا ساڭزا سالماق.

.....

(2) ئۇ ماڭا كۈلۈمسىرەپ قارىدى.

.....

(3) ئاسىيەنىڭ ئۈكسى ئوقۇيدۇ.

.....

(4) مۇھىم ئىش بارمۇ؟


.....

(5) قەشقەرنىڭ ئانىسى داڭلىق.

.....

2. تۆۋەندىكى سۆزلەرنى مۇۋاپىق كېلىدىغان گۇرۇپپىلارغا يېزىڭلار.

يەنە، ھەمدە، توغرىلىق، ئارقىلىق، شۇڭا، كېيىن، قىستىسى، ئەگەر،
جۈملىدىن، كى، - چۇ، - غۇ، ھېلىمۇ، نەتىجىدە، ياكى ... ياكى ...



3. تۆۋەندىكى باغلىغۇچىلاردىن پايدىلىنىپ جۈملە تۈزۈڭلار.

ئۈلگە: ئەگەر ئۆيدىن بۇرۇن چىقىمىساق، مەكتەپكە كېچىكىپ قالىمىز.

ئەگەر.....

جۈملەم:.....

ئۈلگە: مەن پۇتبول ئويناشنى ياخشى كۆرىمەن، شۇنداقلا پۇتبول مۇسابىقىسى كۆرۈشكىمۇ ئامراق.

شۇنداقلا.....

جۈملەم:.....

ئۈلگە: سادىر پالۋان شۇنچىلىك قورقماس يىگىت، ھېلىغۇ ئون چېرىك ئىكەن، يۈز چېرىك كەلسىمۇ بۇرۇتى تەۋرەپ قويمىدۇ.

ھېلىغۇ.....

جۈملەم:

4. تۆۋەندىكىلەرنىڭ قاپىيەداش سۆزلىرىنى تېپىپ بېقىڭلار.

ئۆلگە: دەپتەر-كەپتەر			
ئەينەك	غازاڭ		
شار	سان		
چامغۇر	تۆمۈر		
بۆرە	ئورۇق		

5. تېپىڭلارچۇ، ئۇ نېمە؟



گۈلدىن گۈلگە قونىدۇ،
ئۆزى بەكمۇ تۇراقسىز.
گۈلگە ئوخشاش چېھرى بار،
گۈل دەي دېسە پۇراقسىز.

(۴۴۷۷)

مىدىرلىساڭ مىدىرلايدۇ،
گەر توختىساڭ توختايدۇ.
تۇتۇۋالاي دېسەڭمۇ،
ساڭا تۇتۇق بەرمەيدۇ.

(۴۴۷۷)

- ئەگەر دوستلىرىڭىز بىلەن بىر گۇرۇپپا بولۇپ، ئۇيغۇرلار ئۈچۈن پايدىلىق بىر ئىش قىلماقچى بولسىڭىز، نېمە ئىش قىلىسىز؟
- «كۆپىنچە كۈچى كۆپ» دېگەن ماقالىنى قانداق چۈشىنىمىز؟

دەرسكە
تەييارلىق

29- دەرس ئۇيغۇر دوپپىلىرى

(چۈشەندۈرۈش ماقالىسى)

دوپپا — ئۇيغۇرلارنىڭ مىللىيچە باش كىيىمىدۇر. ئۇيغۇر دوپپىلىرى ئەر-ئايال، قېرى-ياش دېگەندەك پەرقلەرگە قاراپ نۇسخا، گۈل چەكمە ۋە رەڭلەردە ئالاھىدە پەرقلىنىدۇ.



ئۇيغۇرلاردا دوپپا تىكىدىغان ئۇستىلارنىڭ كۆپىنچىسى خانىم-قىزلار بولۇپ، ئۇلار ھەقىقىي خەلق سەنئەتكارلىرىدۇر. ئەمگەكچان، ئەقىل-پاراسەتلىك ئۇيغۇر قىز-چوكانلىرىنىڭ ئون بىرىمىدە ئون خىل ھۈنەر بار دېسەك ئاشۇرۇۋەتكەن بولمايمىز. ئۇلار يىڭنە بىلەن يېپنى قولغا ئالغاندا، ھەربىر بىرىمىدىن خىلمۇخىل گۈللەر ئۇنىپ، دوپپا ئۈستىدە چېچەكلەپ ئېچىلىپ، كىشىلەرنىڭ زوق-شوقىنى قوزغايدۇ. ئۇلار بوش ۋاقتى چىقىسىلا ئۆزىنىڭ ئەقىل-پاراسىتىگە تايىنىپ، ھەر خىل دوپپىلارنى تىكەش بىلەن مەشغۇل بولىدۇ. بو دوپپا نۇسخىلىرىنىڭ كۆپىنچىسى كەڭ تەبىئەتتىن ئۆرنەك ئېلىنغان بولۇپ، مەزمۇنى ئىنتايىن كەڭ، تۈرى خىلمۇخىل. دوپپا گۈللەرنىڭ نۇسخىلىرى رەڭگارەڭ تەبىئەت دۇنياسىنى مەنبە قىلغان بولۇپ، ئۇيغۇر خانىم-قىزلىرى ئۆزىنىڭ ئېستېتىك قارىشى بويىچە ئۇلارنى پىششىقلاپ، شەكىلنى ئۆزگەرتىپ، قويۇق مىللىي ئالاھىدىلىككە ئىگە كۆپ خىل دوپپا نۇسخىلىرىنى بارلىققا كەلتۈرگەن. ئۇلار ئۆزلىرىنىڭ يۈكسەك ماھارىتى ئارقىلىق كىشىلەرگە يۇقىرى ئېستېتىك زوق ئاتا قىلىدۇ. ئۇيغۇر دوپپىلىرىدا كۆپرەك كۆرۈلىدىغان نۇسخا گۈللەردىن گۈل بەرگى، يوپۇرماق، مېۋە، قۇش، ھاشارەت شەكىللىرى بار. مەسىلەن: شاپتۇل، ئۆرۈك، ئانار، بادام، ئۈزۈم، بۇغداي، پۇرچاق ۋە توز، قارلىغاچ، كىپىنەك، ئاي، قارلەيلىسى ... قاتارلىقلار. ئۇنىڭدىن باشقا گىئومېترىك شەكىللەرمۇ خېلى كۆپ قوللىنىلىدۇ.

مارجان دوپپا، گىلەم دوپپا، بادام دوپپا، چىمەن دوپپا، مانچىستېر دوپپا قاتارلىق دوپپا تۈرلىرى ئۇيغۇر خەلقىنىڭ ئەنئەنىسىگە ۋە ئۇسلۇبىغا ۋارىسلىق قىلغان بولۇپ، دۇنيا مەدەنىيەت-سەنئەت بېغىدىكى بىر دەستە گۈل دېيىشكە بولىدۇ.

كۆنۈكمە

1. تۆۋەندىكى سوئاللارغا جاۋاب بېرىڭلار.

- 1) ئۇيغۇر دوپپىلىرىنىڭ تۈرلىرىنى ئېيتىپ بېرەلەمسىز؟
- 2) ئۇيغۇر دوپپىلىرى قانداق ئالاھىدىلىككە ئىگە؟
- 3) ئۇيغۇر دوپپىلىرىنىڭ نۇسخىلىرى قايسىلار؟
- 4) ئۇيغۇرلارنىڭ دوپپىدىن باشقا يەنە قانداق مىللىي كىيىم-كېچەكلىرى بار؟



2. تۆۋەندىكى باغلىغۇچىلاردىن پايدىلىنىپ جۈملە تۈزۈڭلار.

- 1) ئەخمەت بۇنىڭدىن ھەم تەسلىنىپتۇ، ھەم خىجالەت بوپتۇ.

... ھەم، ... ھەم ...

2) بۇيىل يازلىق تەتلىدە دادام مېنى يا قەشقەرگە، يا غۇلجىغا ئاپىرىپ، ئوينىتىپ كېلىمەن دەيدۇ.

... يا، ... يا ...

3) ئۇنىڭ گېپى مەيلى راست، مەيلى يالغان بولسۇن، مېنى سەل ئويلىنىدۇرۇپ قويدى.

... مەيلى، ... مەيلى ...

4) ئۇلار بىر بولسا، شۇنىڭدىن قۇرقۇپ يولغا چىقىمىدى، بىر بولسا، يولدا ئاۋازچىلىككە ئۇچرىدى. بولمىسا بۇ ۋاقىتتىچە كېلىپ بولاتتى.

... بىر بولسا، ... بىر بولسا...

3. تۆۋەندىكى سۆزلەرنى رەتلەپ، راۋان جۈملە تۈزۈپ چىقىڭلار.

1) ۋەتەن / ماقالىنى / توغۇلۇق / تۈنۈگۈن / ئوقۇغاندىم / مەن

2) چۈش / ئۈجمە / ئاغزىمغا / پىش

3) خەتەرلىك / بۇيەر / ئوينىماڭلار / بۇنداق يەردە

4) قوناق تېرىشنى / دەپ كەپتۇ / مايمۇنچاق / ئۈگىنىي / بىر ئېتىزغا

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
نۇسخا		
گۈل چەكمە		
جۇۋان		
چوكان		
زوق-شوق		
ئېستېتىك		
گىئومېتىرىك		
قولى گۈل		
مانچىستېر		
دەستە		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرىگە بىردىن جۈملە تۈزۈڭلار.

7. تېكىست ئۈچۈن پەرقلق ئىككى ماۋزۇ يېزىڭلار.

ئانا تىلىم

پروفي. در. سۇلتان مەخمۇت قەشقىرى

(شېئىر)



ئانا تىلىم – ئىپتىخارىم،
سەن ئاۋازىم، بايرىقىم.
سەن قۇدرىتىم، قورالىم،
سەن تۈگىمەس بايلىقىم.

سېنى مېنىڭ يىتتۈرگىنىم،
تىرىك تۇرۇپ ئۆلگەنلىكىم.
ۋىجدانىمنى خازان قىلىپ،
سېنى گۆرگە كۆمگەنلىكىم.

سېنى بىزدىن ئايرىش ئۈچۈن،
كۈچى يەتمەس ياۋىنىڭ پەقەت!
سەن ياشايسەن جەۋلان قىلىپ،
ئەۋلاد ئارا مەڭگۈ ئەبەد!

كۆنۈكمە

1. سوئاللارغا جاۋاب بېرىڭلار.

- 1) شائىر ئانا تىلىمىزنى قانداق تەرىپلىگەن؟
- 2) شائىر ئانا تىلىنى يىتتۈرۈپ قويۇشنى نېمە بىلەن تەڭ دەپ قارايدۇ؟
- 3) شېئىرنىڭ مەركىزىي ئىدىيەسى نېمە؟
- 4) نېمە ئۈچۈن ئانا تىلىمىزنى قوغدىشىمىز لازىم؟



2. تۆۋەندىكىلەرنىڭ قارشى مەنىلىك سۆزلىرىنى يېزىڭلار.

جىجىت	
ئاچ	
تۆۋەن	
يالغان	
قوپال	
ھايات	
ئىلگىرىلەش	
ئىسسىق	
دوست	

3. تۆۋەندىكى سۆزلەرنى رەتلەپ، راۋان جۈملىگە ئايلاندۇرۇڭلار ھەمدە تىنىش بەلگىلىرىنى توغرا قويۇڭلار.

(1) ئۆگزىدە / ئېيتىپتۇ / خوراز / ھالدا / خۇشال / ناخشا

.....

(2) ئايان / بەش / ھەممە / ماڭا / قولىدەك

.....

(3) گەپلىرىنى / كۆرەڭلەپ كېتىپتۇ / ئاڭلاپ / تۈلكىنىڭ / قاغا

.....

(4) يارىشىدىغان / ئادەمگە / كىيىم / ئەدەپ-ئەخلاق / ئەڭ گۈزەل

.....

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
ئېتىخار		
قۇدرەت		
ۋىجدان		
گۆر		
بايلىق		
ياۋ		
يىتتۈر-		
خازان قىل-		
كۆم-		
كۈچى يەت-		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرسىگە بىردىن جۈملە تۈزۈڭلار.

بىلىۋالاي



پروف. در. سۇلتان مەخمۇت قەشقەرى (1936 -) تۈركولوگىيە ساھەسىدە يېتىشكەن تەتقىقاتچى ۋە شائىر. ئۇ شەرقىي تۈركىستاندا ۋە 1981- يىلىدىن كېيىن تۈركىيەدە مۇشۇ ساھە بويىچە نۇرغۇن تەتقىقاتلارنى قىلغان؛ تەتقىقاتچىلارنى يېتىشتۈرگەن؛ 350 پارچىدىن ئارتۇق ماقالىسى، 18 پارچە كىتابى نەشر قىلىنغان. ئۇ ئۇيغۇرلارنىڭ مەسىلىلىرىنى نۇرغۇن خەلقئارالىق يىغىنلاردا، ئىلمىي تەتقىقات سۈپىتىدە ئوتتۇرىغا قويۇپ، ھەل قىلىش يوللىرى ئۈستىدە ئىزدەنگەن. شەرقىي تۈركىستاندىن ئوقۇغۇچىلارنىڭ چەت ئەللەرگە چىقىشى ۋە ئۆرلەپ ئوقۇشى ئۈچۈن ماددىي ۋە مەنىۋى جەھەتتىن كۆپ تۆھپە قوشقان.

ئۇيغۇر بىناكارلىقى

ئىلىشات تۇرسۇن

(چۈشەندۈرۈش ماقالىسى)

ئۇيغۇر بىناكارلىق سەنئىتى پۈتكۈل ئۇيغۇر مەدەنىيەت سىستېمىسىنىڭ مۇھىم تەركىبى قىسمى بولۇپ، ئۆزىگە خاس ئالاھىدىلىكلەرنى نامايان قىلىدۇ.

تارىختىن بۇيان ئۇيغۇرلار ئۆز ئەتراپىدىكى قوۋم-مىللەتلەرگە قارىغاندا، كۆچمەنلىك ھاياتىدىن مۇقىم ئولتۇراقلىشىشقا بالدۇر يۈزلىنىپ، بوستانلىق مەدەنىيىتىنىڭ تۆھپىكارلىرىغا ئايلانغان. ئۇيغۇرلار تۈرك خەلقلىرى ئىچىدە ئەڭ بۇرۇن شەھەرلەشكەن خەلق بولۇش سۈپىتى بىلەن بىناكارلىق جەھەتتە ئۆزىگە خاس ئۇسلۇب ياراتقان.

ئۇيغۇر خەلقىنىڭ ئەنئەنىۋى بىناكارلىقى ئۆزىگە خاس مىللىي ئالاھىدىلىككە ۋە يەرلىك خۇسۇسىيەتلەرگە ئىگە بولۇپ، ھەر قايسى جايلارنىڭ يەر شەكلى، ھاۋا كىلىماتى ۋە تۇرمۇش ئۆرپ-ئادەتلىرىنىڭ ئوخشىماسلىقى سەۋەبىدىن، سېلىنغان ئۆي-ئىمارەتلەر مەزمۇن ۋە شەكىل جەھەتتىن ئۆزىگە خاس ئالاھىدىلىكلەرنى گەۋدىلەندۈرىدۇ.



ۋەتىنىمىزنىڭ ئۈرۈمچى شەھىرىدىكى «خانتەڭرى» جامەسى، «ئۇيغۇر شىپاخانىسى» بىناسى، «خەلق تىياتىرخانىسى» ۋە قەشقەردىكى «ھېيتگاھ» جامەسى قاتارلىق قۇرۇلۇشلار ئۇيغۇر بىناكارلىقى ئۇسلۇبى بويىچە بەرپا قىلىنغان ۋەكىللىك قۇرۇلۇشلاردىن ھېسابلىنىدۇ.

كۆنۈكمە

1. تۆۋەندىكى سوئاللارغا جاۋاب بېرىڭلار.

- 1) تۈرك خەلقلىرى ئىچىدە ئەڭ بۇرۇن شەھەرلەشكەن خەلق كىم؟
- 2) ئۇيغۇر بىناكارلىقى قانداق ئالاھىدىلىككە ئىگە؟
- 3) تېكىستتە ئۇيغۇر بىناكارلىقى ئۇسلۇبىدا سېلىنغان قايسى بىنالار نەمۇنە سۈپىتىدە كۆرسىتىلگەن؟
- 4) سىز بولسىڭىز قايسى ئۇسلۇبتا بىنا سالاتتىڭىز؟ نېمە ئۈچۈن؟



2. تۆۋەندىكى سۆزلەردىن پايدىلىنىپ، ماقال-تەمسىللەرنى تولۇقلاڭلار.

قارىسى، تاش، باشتا، سامانلىققىچە، ئالەم

- بىلىم ئالمىغان ياش، تام تۇۋىدىكى
- يامانغا يولۇقساڭ يارىسى، قازانغا يولۇقساڭ
- ئالىم بولساڭ، سېنىڭكى.
- ئەقىل ياشتا ئەمەس،
- موزاينىڭ يۈگۈرۈشى

3. تۆۋەندىكى باغلىغۇچىلاردىن پايدىلىنىپ جۈملە تۈزۈڭلار.

..... بىر تەرەپتىن يەنە بىر تەرەپتىن

ئۈلگە: مەن بىر تەرەپتىن تاپشۇرۇق ئىشلىگەچ، يەنە بىر تەرەپتىن سىڭلىمنىڭ تاپشۇرۇقىغا يېتەكچىلىك قىلدىم.

..... جۈملەم:

..... قەدەر

ئۈلگە: مەن ئاخىرقى نەپىسىم توختىغانغا قەدەر ۋەتىنىم ئۈچۈن ياشايەن!

جۈملەم:

خۇددى دەك

ئۈلگە: ئانامنىڭ ماڭا قىلغان نەسىھەتلىرى خۇددى مۆھۈردەك قەلبىمنىڭ چوڭقۇر قاتلىرىغا ئورناپ كەتكەندى.

جۈملەم:

4. تۆۋەندىكى جەدۋەلنى تولدۇرۇڭلار.

يېڭى سۆزلىرىم	ئېنىقلىمام	لۇغەتتىكى مەنىسى
بىناكارلىق		
قوۋۇم		
كۆچمەن		
بوستانلىق		
تۈرك خەلقلىرى		
بىناكار		
ئۇسلۇب		
ھەيۋەتلىك		
ئۆرپ-ئادەت		
شېپاخانا		

5. يۇقىرىدىكى «يېڭى سۆزلىرىم» نى لۇغەتتىكى مەنىسى بىلەن قوشۇپ، «لۇغىتىم» گە يېزىڭلار.

6. «يېڭى سۆزلىرىم» نىڭ ھەر بىرسىگە بىردىن جۈملە تۈزۈڭلار.

تۇيغۇر تىلى بىلىملىرى: ئىملىق سۆزلەر

ھېس-تۇيغۇ، چاقىرىق، بۇيرۇق، جاۋاب قاتارلىقلارغا ئىما (ئىشارەت) بولۇپ كېلىدىغان سۆزلەر «ئىملىق سۆز» دېيىلىدۇ. مەسلەن: پا، پاھ، ئاھ

ئىملىق سۆزلەر ھېس-تۇيغۇ، چاقىرىق، بۇيرۇق، جاۋاب قاتارلىقلارنى كۆنكرېت ئاتاپ ئىپادىلىمەي، ئۇلارغا ئىما بولۇپلا كېلىدىغانلىقى ئۈچۈن، ھېس-تۇيغۇنى بىلدۈرىدىغان ئىملىقلار مەنە جەھەتتىن ناھايىتى ئابستىراكت بولىدۇ. شۇڭا ئۇلار بەزى تىل شارائىتلىرىدا كۆنكرېت ئىپادىلىمىغان مەزمۇنلارغىمۇ ۋەكىللىك قىلالايدۇ.

مەسلەن:

ئۇق! ھېرىپ ھالىم قالدى.

ئۇق! ھەجەيمۇ گېپىڭ جىقكەن.

ئۇق! ئاخىرى يېتىپ كەلدۇق.

ئىملىق سۆزلەر ھېس-تۇيغۇ ئىملىقلىرى، جاۋاب ئىملىقلىرى، بۇيرۇق-چاقىرىق ئىملىقلىرى قاتارلىق تۈرلەرگە بۆلۈنىدۇ.

ھېس-تۇيغۇ ئىملىقلىرى: ۋىيەي، پاھ، ئاھ، يائاللاھ، ۋاي خۇدايىمەي ...

جاۋاب ئىملىقلىرى: ھەئە، ياق، ھە، لەببەي، خوش، خوپ

بۇيرۇق-چاقىرىق ئىملىقلىرى:

مە — ئېلىشقا ئۈندەش

بەس — سۆزدىن توختاشقا ئۈندەش ...

تەش — جىم بولۇشقا ئۈندەش ...

...چۇھ — ئات-ئېشەكلەرنى مېڭىشقا ئۈندەش.

تاخ — توخۇنى قوغلاش ...

پەش — مۈشۈكنى قوغلاش ...

... ھەي (ھوي) — ئادەمنى چاقىرىشتا قوللىنىلىدۇ.

1. تۆۋەندىكى سوئاللارغا جاۋاب بېرىڭلار.

(1) ئىملىق سۆز دېگەن نېمە؟ مىسال كەلتۈرۈڭ.

(2) ئىملىق سۆزلەر قانچە تۈرگە بۆلۈنىدۇ؟

(3) ھېس-تۇيغۇ ئىملىقلىرى قايسىلار؟

(4) بۇيرۇق ئىملىقلىرى قايسىلار؟



2. تۆۋەندىكى ئىملىق سۆزلەرنى ئۇيغۇن كەلگەنلىرى بىلەن تۇتاشتۇرۇڭلار.



پەش	ئات-ئشەك
تاخ	ئادەم
ھوي	مۇشۇك
چۇھ	توخۇ

تۆۋەندىكى بوش ئورۇنلارنى تولدۇرۇڭلار.

جاۋاب بۇيرۇق-چاقىرىق ھېس-تۇيغۇ ۋەكىللىك

(1) ئىملىق سۆزلەر بەزى تىل شارائىتلىرىدا كونكرېت ئېيتىلمىغان مەزمۇنلارغىمۇ قىلالايدۇ.

(2) «ۋاي خۇدايمەي!» دېگەن ئىملىق سۆز ئىملىقلىرىغا تەۋە.

(3) «تەش» دېگەن ئىملىق سۆز ئىملىقلىرىغا تەۋە.

(4) «خوپ، كوماندىر!» دېگەن جۈملىدىكى «خوپ» دېگەن سۆز ئىملىقلىرىغا تەۋە.

4. ئوڭ تەرەپتە بېرىلگەن ئىملىق سۆزلەرنى، ماس كەلگەن گۇرۇپپىلارنىڭ ئاستىغا يېزىڭلار.

ھېس - تۇيغۇ ئىملىقلىرى	جاۋاب ئىملىقلىرى	بۇيرۇق - چاقىرىق ئىملىقلىرى
بارىكالا		
ۋىيەي		
لەببەي		
تاخ، چۇھ		
ۋايىجان		
خەپ		
ئېست		
ئوھوي		
بەس		
ئەستە		
ئېھ		
خوپ		

مەشق باغچىسى

1. تۆۋەندىكى ئاستى سىزىلغان سۆزلەرگە جۈملە تۈزۈڭلار.

(1) ئابدۇخالىق ئۇيغۇرئۆز خەلقى ئۈچۈن ھاياتىنى بېغىشلىدى.

(2) ساۋاقدىشىمىز ئەخمەتكە ياردەم بېرىش ھەققىدە سىنىپ بويىچە يىغىن ئېچىلىدۇ.

(3) كۆپچىلىك ساۋاقداشلارنىڭ تەلپىگە ئاساسەن، ئەتە ئارغامچا تارتىش مۇسابىقىسى

ئۆتكۈزىمىز.

4) تەتلىدە دەرىستىن سىرتقى كىتابلارنى ئوقۇغاندىن باشقا، داۋاملىق بەدەن چېنىقتۇرىمەن.

2. رەسىمدىكى كۆكتاتلارنىڭ ئۇيغۇرچە نامىنى يېزىڭلار.



3. تۆۋەندىكى پارچىنى دەپتىرىڭلارغا كۆچۈرۈپ يېزىڭلار. مۇۋاپىق تىنىش بەلگىلىرىنى قويۇشنى ئۇنتۇماڭلار.



قۇشلار بىزنىڭ دوستىمىز كۈننىڭ نۇرى بارغانسېرى قىزىتماقتا دەل-
دەرەخلەر كۆكرىشكە باشلىدى قارىغوجا بۇلبۇل ۋە باشقا قۇشلار بىزگە
مېھمان بولۇپ كەلدى ئۇلار يەر شارى ئۈچۈن ناھايىتى پايدىلىق.

ئۇلار زىرائەتلەرگە، مېۋىلەرگە ۋە كۆكتاتلارغا زىيان يەتكۈزىدىغان
ھاشارەتلەرنى يوقىتىدۇ قۇشلارغا زىيان يەتكۈزمەيلى ئۇلار ئۆزلىرىگە
ئۇۋا ياساۋاتىدۇ قۇشلارغا تاختايدىن ۋە قاپاقلاردىن ئۇۋا ياساپ
بېرەيلى چۈنكى قۇشلار بىزنىڭ دوستىمىز.

4. تۆۋەندىكى سۆز ئويۇنىنى گۇرۇپپىلارغا بۆلۈنۈپ ئوينىڭلار.

— سۆزلە دېگەن؟ — سۆزلە.

— ئەلاچى بولۇشنى كۆزلە.

— ئالما دېگەن؟ — ئالما.

— مەكتەپكە كېچىكىپ قالما.

— سالما دېگەن؟

— سالما.

— خەقنىڭكىنى سورىماي ئالما.

— خامان دېگىنە؟ — خامان.
— ھۇرۇنلۇق ھەممىدىن يامان.

— يارا دېگىنە؟ — يارا.
— كىتابىڭغا ئوبدان قارا.

— باغلام دېگىنە؟
— باغلام.
— بولغىن ھەمىشە ساغلام.

— يۈگەن دېگىنە؟ — يۈگەن.
— بىلىمگەننى سوراڭ ئۆگەن.

— كۆل دېگىنە؟
— كۆل.
— ئوقۇشتا كۆڭۈل بۆل.

— ئەلگەك دېگىنە؟
— ئەلگەك.
— دائىم قىلىپ تۇر ئەمگەك.

— قول دېگىنە؟
— قول.
— پاكىز، رەتلىك بول.



5. تېشىلارچۇ، ئۇ نېمە؟

يازنىڭ كۈنى ئولتۇرسىڭىز،
تەنگە راھەت سالقىنى بار.
قىشنىڭ كۈنى جۇت-سوغۇقنى،
قوغلايدىغان يالقۇنى بار؟

(۴۰۴۰)

يالت-يۇلت كېلىدۇ،
يالىماپ-يالىماپ يۇتىدۇ؟

(۴۰۴۰)

لۇغەت

(ئىزاھات: ئى. ئىسىم، پ. پېئىل، سۈپ. سۈپەت، رەۋ. رەۋىش، ئىم. ئىملىق سۆز)

ئا

كشى	ئابدە: (ئى.) خاتىرە تاش
ئامبار: (ئى.) نەرسە-كېرەكلەرنى ساقلىغىلى بولىدىغان ئۆي، ئىسكىلات	ئادىل: (ئى.) ھەققانىي، خالىس ۋە توغرا ئىش تۇتۇش
ئاھاڭ: (ئى.) بىر-بىرىگە ئۇلانغان، ئۇيغۇن-لاشقان تاۋۇشلار ئېقىمى	ئاسترونومىيە: (ئى.) ئاسمان جىسىملىرىنى تەتقىق قىلىدىغان پەن
ئاۋاق: (سۈپ.) ياداڭغۇ، ۋىجىك، ئۇرۇق	ئاقىيول: (ئى.) تىنچ-ئامان، ئوڭۇشلۇق سەپەر ئۈچۈن تىلەنگەن تىلەك
ئاۋام: (ئى.) ئاددىي خەلق، ئامما، پۇقرا	ئالىم: (ئى.) پەننىڭ بىرەر ساھەسى بويىچە مەخسۇس يۇقىرى بىلىمگە ئىگە بولغان
ئاغىر: (ئى.) ئەرەكەت ئات	

ئە

كشى، ھەربىي قوشۇن ئىچىدىكى ئەڭ تۆۋەن دەرىجىلىك جەڭچى	ئەجداد: (ئى.) بۇرۇن ئۆتكەن نەسل-نەسەب، ئاتا-بوۋىلار
ئەنئەنە: (ئى.) ئەۋلادتىن ئەۋلادقا داۋاملىشىپ كېلىۋاتقان ئۆزىگە خاس ئالاھىدىلىككە ئىگە بىر خىل كوللېكتىپ ئادەت	ئەركىنلىك: (ئى.) ھۆرلۈك
ئەندىشە: (ئى.) غەم، تەشۋىش، خاتىرجەمسىزلىك	ئەزىمەت: (ئى.) مەرد، باتۇر، پالۋان، قەيسەر
	ئەستاغپۇرۇللا: (ئىم.) ئەجەبلىنىش، ھەيران قېلىش تۇيغۇسىنى بىلدۈرىدىغان سۆز
	ئەسكەر: (ئى.) ھەربىي خىزمەت ئۆتەۋاتقان

ب

ھەرىكەتنىڭ كۆڭۈلدىكىدەك قىلىنغانلىقىغا،	بارىكاللا: (ئىم.) بىرەر سۆز ياكى ئىش-
---	---------------------------------------

ئاۋات يەر

بويسۇندۇرۇش: (ئى.) بۇيرۇق بېرەلەيدىغان ئەھۋالغا ئەكىلىش، تىز پۈكتۈرۈش

بۇزغۇن: (ئى.) سۇنىڭ دولقۇنلىنىشىدىن ھاسىل بولغان ئاق كۆپۈك

بۈيۈك: (سۈپ.) ئۇلۇغ، كاتتا، زور

بېزەلگەن: (سۈپ.) ئۈستىگە نەقىش ئىشلەنگەن، زىننەتلەنگەن

بېلىجان: (ئى.) كىچىك بېلىق، بېلىق بالىسى

بىباھا: (سۈپ.) باھاسىز، قىممەتلىك

بىناكار: (ئى.) بىنا ياكى ئۆي-ئىمارەت سالغۇچى، قۇرۇلۇش ئۈستىسى

بىناكارلىق: (ئى.) بىنا ياكى ئۆي-ئىمارەت سېلىش ئىشى

بېجىرىلگەنلىكىگە قارىتا قايىللىق بىلدۈرۈش ئۈچۈن ياكى رەھمەت ئېيتىش ئۈچۈن سۆزلىنىدىغان سۆز

باغرى يۇمشاق: (سۈپ.) كۆڭلى يۇمشاق، ئاقكۆڭۈل، رەھىمدىل

بالا-قازا: ئى. ئۆلۈم ۋە مۇسەببەت ئېلىپ كېلىدىغان تۈرلۈك ئىشلار

بايلىق: (ئى.) قىممىتى بار ماددىي نەرسىلەر؛ پۇل-پۇچەك، مال-مۈلۈك

بەخۇدۇك: (رەۋ.) غەم-ئەندىشىسىز، خاتىرجەم، بىمالال

بەندە: (ئى.) ئادەم، كىشى

بوزەك بول-: باشقىلارنىڭ خورلىشىغا ياكى كەمسىتىشىگە ئۇچرىماق

بوستانلىق: (ئى.) باغۇبۇستانلار بىلەن قاپلانغان

پ

پەرۋاز قىل-: قانات كېرىپ ئاسمانغا كۆتۈرۈلۈش؛ ئۇچۇش

پوئات-: چوڭ گەپ قىلماق، يوغان سۆزلىمەك

پوستتا تۇر-: كۆزەتچىلىك قىلماق، نۆۋەتچىلىك قىلماق

پېقىر: (ئى.) كەمبەغەل، يوقسۇل، نامرات

پاراشۇت: (ئى.) ئايروپىلاندىن ياكى بەلگىلىك ئىگىزلىكتىن پەسكە سەكرەشتە قوللىنىلىدىغان ئەسۋاب

پارغا ئايلا-: سۇنىڭ گاز ھالىتىگە ئايلىنىش جەريانى

پارقىرا-: (پ.) نەرسىلەرنىڭ ھەر خىل پارقىراش ھالىتى

ت

مەخسۇس ياسالغان، ئالاھىدە بېزەلگەن ھەشەمەتلىك ئورۇن، خانلىق كۇرسى

تاجۇ-تەخت: (ئى.) پادىشاھ، خان ۋە دۆلەت باشلىقلىرىنىڭ ئولتۇرۇشى ئۈچۈن

تاڭ شاملى: (ئى.) تاڭ مەزگىلىدە چىققان شامال، سەھەردە چىققان شامال

تالانت: (ئى.) قابىلىيەت، ئىقتىدار

تايىنى يوق: (سۈپ.) ئىشقا كارغا كەلمەيدىغان، كۆزگە ئىلىنمايدىغان، تۇتامغا چىقماي-دىغان، چاغلىق

تەزىم قىل-: (يېئىل) باشنى ئېگىپ، قولىنى كۆكسىگە قويۇپ، سالام بەرمەك

تەشمە: (پ.) كارىز قۇدۇقلىرىنى يەر ئاستىدىن تۇتاشتۇرۇش ئۈچۈن چېپىلغان ئېرىق

تەقسىر: (ئى.) «جانابلىرى، ئۆزلىرى، ئەپەندىم» قاتارلىق مەنلەردىكى ھۆرمەت سۆزى

تەقسىملە-: (پ.) ئۆلۈشتۈرمەك، بۆلمەك

تورغاي: (ئى.) قاناتلىرى سۇس قوڭۇر، قارا رەڭلىك سىزىقچىلىرى بار، تۇمشۇقى كىچىك ۋە ئۇچلۇق، قانتى چوڭ، ئېگىز ئۇچىدىغان، يېقىملىق سايىرايدىغان بىر خىل قۇش

توسالغۇ: (ئى.) دەخلى-تەرۇز، پۇتلىكاشاڭ، توسقۇنلۇق

تومۇز: (ئى.) بىر يىل ئىچىدىكى ئەڭ ئىسسىق بولىدىغان مەزگىل

تۇغ: (ئى.) بايراق، ئەلەم

تۆكۈلگەن: (سۈپ.) مەنبەسىدىن ئايرىلىپ يەرگە چۈشكەن

تۆھپە: (ئى.) ۋەتەن ۋە خەلق ئۈچۈن كۆر-سەتكەن، ماختاشقا لايىق، پەخىرلىنەرلىك ئىش؛ سىڭدۈرگەن ئەجىر، خىزمەت ۋە شۇ خىزمەتتە كۆرۈلگەن نەتىجە

تۈرك: (ئى.) مۇشۇ نام بىلەن ئاتالغان مىللەت ۋە بۇ مىللەتكە مەنسۇپ كىشىلەر

تۈگەنچە: (ئى.) تۈگەيدىغان، ئاخىرلىشىدىغان جاي، ئاخىرى

تېرىتورىيە: (ئى.) بىر دۆلەتنىڭ ئىگىلىك ھوقۇقى تەۋەلىكىدىكى رايونلار. ئۇ قۇرۇقلۇق، سۇ ۋە ھاۋا تەۋەلىكىنى ئۆز ئىچىگە ئالىدۇ.

تىلىسىم: (ئى.) سىرى ئېچىلمىغان، سېپەرلەنگەن نەرسە ۋە شۇنداق جاي

تىلغا-: (پ.) يەرنى چاناپ ياكى ھەيدەپ يۇمشاتماق، بىر نەرسىنى كېسىپ قوچماق

تىلما: (ئى.) كارىز قۇدۇقلىرىنى تۇتاشتۇرۇش ئارقىلىق باشلاپ كېلىنگەن يەر ئاستى سۈيىنى يەر ئۈستىگە چىقىرىدىغان ئېرىق

ج

جان-جانىۋار: (ئى.) چوڭ-كىچىك بارلىق جانلىقلار

جەلىپكار: (سۈپ.) كىشىنىڭ مەيلىنى تارتىدىغان، كىشىنىڭ ھەۋىسىنى قوزغايدىغان

جاڭگال: (ئى.) تېرىلمايدىغان سازلىق ياكى چاتقاللىق، ھايۋانلار يۈرىدىغان ياۋا ئورمانلىق ياكى پادىلار ئوتلايدىغان كەڭ يايلاق

جەۋھەر: (ئى.) قىممەت باھالىق تاشلارنىڭ ئومۇمىي نامى؛ بىر نەرسىنىڭ ئەڭ ئېسىل، سۈپەتلىك يېرى، يادروسى

جور بول-: ھەمراھ بولماق

جۇۋا: (ئى.) تېرىدىن تىكىلىدىغان قىشلىق

كىيىم

جۇۋان: (ئى.) توي قىلغان ياش ئايال، چوكان

چ

چاپان: (ئى.) كۆڭلەك ياكى مايكىنىڭ ئۈستىگە كىيىدىغان سىرتقى كىيىملەرنىڭ ئومۇمىي نامى

چەكمە: (ئى.) رەخت ئۈستىگە چىكىلگەن گۈل ياكى نۇسخا، كەشتە

چوكان: (ئى.) ياتلىق قىلىنغان ئايال، جۇۋان

چولپان: (ئى.) 1 تەنتەربىيە ياكى ئەدەبىيات-سەنئەت ساھەسىدە، ئالاھىدە ماھارەت كۆرسىتىش ئارقىلىق داڭ چىقارغان

شەخس؛ 2 نۇرلۇق يۇلتۇز

چىرايى ئوڭ-: ئاچچىقلىنىش، چىرايى تاتىرىپ كەتمەك

چىرىندى: (ئى.) ئوت-چۆپ، شاخ-شۇمبا قاتارلىقلارنىڭ چىرىگىنى

چىلگە: (ئى.) 1 قوغۇننىڭ ئەڭ بالدۇر پىشىدىغان بىر تۈرى 2 بالدۇر پىشىدىغان زىرائەتلەرگىمۇ ئىشلىتىلىدۇ. مەسىلەن، چىلگە قوناق. 2- مەنىسى ئەسلى 1- مەنىسىدىن كەلگەن

خ

خادانى: (ئى.) نىسبەتەن زىچ توقۇلغان پاختا رەخت

خارابىلىك: (ئى.) ۋەيران بولغان يەر، خارابە ئىزلىرى بار جاي

خازان قىل-: خاراپ قىلماق، ۋەيران قىلماق، تۈگەشتۈرمەك

خاقان: (ئى.) ئوتتۇرا ئەسىر تۈركىي خەلقلەردىكى بۈيۈك دۆلەت باشلىقلىرىنىڭ ئۇنۋانى ۋە شۇ ئۇنۋاننى ئالغان ئەڭ يۇقىرى ھوقۇققا ئىگە شەخس؛ ئۇلۇغ خان

خەتەر: (ئى.) بىرەر بەختسىزلىككە، پالاكەتكە ئېلىپ كېلىشى مۇمكىن بولغان شارائىت؛ خەتەرلىك ئەھۋال، مۈشكۈلات، خەۋپ

خەزىنە: (ئى.) 1 ئالتۇن-كۈمۈش، مال-دۇنيا، پۇل-بايلىق توپلانغان جاي؛ 2 قىممەتلىك مەنسۇ بايلىقلارنىڭ جۇغلانمىسى؛ مەسىلەن: مۇقام خەزىنىسى

خەيرىيە: (ئى.) ساۋابلىق ئىش، خەير-ساخا-ۋەت، خەير-ئېھسان

خويمۇ: (رەۋ.) بەكمۇ، تولىمۇ، ئەجەپمۇ

د

ئالدىدىغان ئەڭ يۇقىرى ئىلمىي ئۇنۋان

دوپپا: (ئى.) ئەر-ئاياللارنىڭ گۈللۈك (كەشتىلىك) باش كىيىمى

دىل: (ئى.) كۆڭۈل، نىيەت

دوختۇر: (ئى.) كېسەللەرنى داۋالايدىغان كىشى؛ تىۋىپ

دىيار: (ئى.) زېمىن، ۋەتەن

دوكتۇر: (ئى.) مەكتەپتە ئوقۇش ئارقىلىق

ر

رەستە: (ئى.) شەھەر ياكى بازارنىڭ ئاۋات

رامكا: (ئى.) رەسىم ۋە شۇنىڭغا ئوخشاش نەرسىلەرنى ئىچىگە ئېلىپ قويىدىغان تۆت بۇرجەكلىك جازا

كوچىسى

راھەتتە خىش: (سۈپ.) ئارامبەخىش، راھەت بېقىشلايدىغان، ھوزۇر بەرگۈچى

رەڭدار: (سۈپ.) ھەرخىل رەڭلىك، رەڭگارەڭ

ز

زەيكەش: (ئى.) زەي ۋە نەم ئۆرلەپ تۇرىدىغان

زالىم: (ئى.) كىشىلەرگە جەبىر-زۇلۇم سالىدىغان، كىشىلەرنى ئېزىدىغان، رەھىمسىز شەخس

زوق-شوق: (سۈپ.) قىزغىن، خۇش كەيپىيات

زەرب: (سۈپ.) ئۇرۇش، سوقۇش، زەربە

س

ساھىبجامال: (سۈپ.) گۈزەل ھۆسن-جامالغا ئىگە، چىرايلىق، ئاي يۈزلۈك

ساپما كەش: (ئى.) كىيىشكە ۋە چىقىرىشقا قولاي ئاياق

سەلتەنەت: (ئى.) خان، ئەمىر، پادىشاھلار يۈرگۈزىدىغان ھاكىمىيەت

ساراي: (ئى.) پادىشاھ ۋە ئۇلارنىڭ ئائىلە-جەمەتى تۇرىدىغان ھەشەمەتلىك ئوردا

سەھنە: (ئى.) ئارتىسلار ئويۇن قويدىغان، نۇتۇق سۆزلىگۈچىلەر كۆپچىلىككە خىتاب قىلىدىغان ئالاھىدە مەيدان

سورۇن: (ئى.) كىشىلەر توپلىنىپ بىرەر ئىش - پائالىيەت قىلىدىغان ئورۇن، جاي

سۆزمەن: (سۈپ.) ناتىق، سۆزگە ئۇستا، گەپدان

سۆيۈملۈك: (سۈپ.) كىشى ياخشى كۆرىدىغان،

ش

ئىززەت-ھۆرمەتكە لايىق، قەدىرلىك، ئەزىز

سۈرگۈن: (ئى.) بۇرۇنقى چاغلاردا سوت ئورۇنلىرىنىڭ ھۆكۈمى بىلەن جىنايەتچىنى جازالاپ يىراق يەرلەرگە پالاش

سېھىرلىك: (سۈپ.) سېھىرىي كۈچكە ئىگە، سېھىرلەيدىغان، مەپتۇن قىلىدىغان

سىستېمىلىق: (سۈپ.) مۇئەييەن سىستېمىغا ئاساسلانغان، تەرتىپلىك، قانۇنىيەتلىك

شاپاق: (ئى.) قوغۇن، تاۋۇز قاتارلىقلارنىڭ پوستى

شادلىق: (سۈپ.) خۇشاللىق، مەمنۇنلۇق، خۇرسەنلىك، سۆيۈنۈش، خۇش بولۇش

شادىيانە: (سۈپ.) تەنتەنەلىك ھالدا؛ خۇشال-خۇراملىق بىلەن

شاۋقۇن: (ئى.) تۈرلۈك نەرسىلەردىن چىققان ياكى تۈرلۈك سەۋەبلەر بىلەن پەيدا بولۇپ ئۆزئارا قوشۇلۇپ كەتكەن كۈچلۈك ئاۋاز

شوبىنا: (ئى.) يۇڭ ياكى پاختىدىن ئېشىلگەن

يىپ

شۆھرەت: (ئى.) ياخشىلىق بىلەن خەلقنىڭ ئىچىدە ئېرىشلىگەن نام-ئىبرۇي، ئىناۋەت؛ ئاتاق، داڭق

شىپاخانا: (ئى.) دوختۇرخانا، تېبابەتچىلىك ئورنى

شىددەتلىك: (سۈپ.) شىددەت بىلەن پەيدا بولغان، قاتتىق، كەسكىن، كۈچلۈك

شىلتىڭ ئات:- ھەيۋە كۆرسەتمەك، نوچىلىق قىلماق

غ

غەم-غۇسسە: (ئى.) غەم-ئەندىشە، تەشۋىش، ئەنسىرەش

غەنىمەت: (ئى.) ئۇرۇش ياكى ئوۋلاردا قولغا چۈشكەن ئولجا، قورال-يىراق ياكى ھەر

خىل ماددىي ئەشيا

غىدىق: (ئى.) ئادەم بەدىنىنىڭ مەلۇم جايلىرىغا بىرەر نەرسىنىڭ تېگىشى بىلەن پەيدا بولىدىغان بىر خىل غەيرىي سېزىم

قاراڭغۇ: (ئى.) نۇردىن، يورۇقتىن خالىي، يورۇق ئەمەس؛ كۈن نۇرى چۈشمەيدىغان

قامچىئوت: (ئى.) ئىسسىق قايتۇرۇش، زەھەرنى تارقىتىش، ئىششىق ياندۇرۇش رولىغا ئىگە كۆپ يىللىق سامان غوللۇق ئۆسۈملۈك

قەسەم: (ئى.) لەۋز، ۋەدە، ئانت

قەلئە: (ئى.) شەھەر ۋە مۇھىم جايلارنى مۇداپىئە قىلىش ئۈچۈن قۇرۇلغان مۇستەھكەم تام، سېپىل

قەنت: (ئى.) چاسا شەكىلدە ياسىلىدىغان شىكەر

قەيسەر: (سۈپ.) باتۇر، جەسۇر، قورۇقماس

قولى گۈل: (سۈپ.) چىۋەر، چاققان، كاتتا ھۆنىرى بار

قوماندان: (ئى.) چوڭ ھەربىي قىسىم ياكى قوشۇننىڭ باشلىقى

قوۋزاق: (ئى.) ئۆسۈملۈكلەرنىڭ پوستى ۋە ئۆسۈملۈكلەرنى قوغداش رولىنى ئوينايدىغان مۇرەككەپ توقۇلما،

دەرەخنىڭ قوۋزىقى

قوۋم: (ئى.) بىر ئۇرۇقتىن چىققان، ئۆزئارا قېرىنداشلىق، ئۇرۇق-تۇغقانلىق مۇناسىۋىتى بولغان كىشىلەر توپى

قۇتقۇز:- (پ.) بىرخەتەرلىك ئەھۋالدىن ساقلىماق، ئازاد قىلماق ياكى خالاس قىلماق

قۇدرەت: (ئى.) كۈچ-قۇۋۋەت، مادار

قۇدۇق: (ئى.) يەر ئاستىدىكى سۇلار-دىن پايدىلىنىش ئۈچۈن كولانغان تىك، يۇمىلاق، چوڭقۇر لەخمە

قۇربان بول-: بىرەر ياخشى ئىش، ياخشى مەقسەت يولىدا ئۆز ھاياتىنى تەقدىم قىلماق، جان پىدا قىلماق، ھاياتىدىن ئايرىلماق

قۇرۇقلۇق: (ئى.) قۇرۇق بولغان ھالەت، سۇسىز قۇرۇق جاي؛ يەرشارىنىڭ دېڭىز-ئوكياندىن باشقا قىسمى

قېلىن: (سۈپ.) بەلگىلىك توملۇقتىكى جىسىمنىڭ سۈپىتى، نېپىزنىڭ ئەكسى، توم

كالتە پەم: (سۈپ.) ئەقىلسىز، دۆت، پەمسىز

كەپلەش:- (پ.) تۆشۈك، يېرىق قاتارلىقلارغا مەلۇم نەرسە تىقىلىپ قالماق

كۆجۈم: (سۈپ.) قويۇق، زىچ، توپلاشقان

كۆچمەن: (ئى.) بىر جايدىن ئىككىنچى بىر جاىغا كۆچكەنلەر، ئۆز ۋەتىنىدىن ئايرىلىپ

باشقا ئەلدە ياشاپ قالغانلار

كۆزى ئۇيقۇغا ئىلىش:- ئەمدىلا ئۇخلاشقا باشلىماق، ئۇيقۇغا يېڭى كىرمەك

كۆك تەڭرى: (ئى.) ئىسلامىيەتتىن بۇرۇن تۈرك خەلقلرى ئىشەنگەن دىن

كۆكلەم: (ئى.) باھار، ئەتىياز؛ يەر- جاھان

كرلىك: (ئى.) يوتقان، كۆرپىلەرنى پاكىزە تۇتۇش ئۈچۈن ئۈستىگە قاپلىنىدىغان رەخت

كىلاسسىك: (ئى.) ئىلىم-پەن، ئەدەبىيات-سەنئەت ساھەلىرىدە قەدىمدىن قالغان مەشھۇر ئەسەرلەر

كىندىك قېنى تۆكۈلگەن يەر: تۇغۇلغان يېرى، ۋەتەن

كۆكەرگەن، يېشىللىققا پۈركەنگەن پەيت
كۆم-: (پ.) يەرنىڭ ئاستىغا قويماق؛ ئۈستىنى توپا بىلەن ئېتىپ، كۆرۈنمەيدىغان قىلماق

كۈچتۈڭگۈر: (سۈپ.) جىسمانىي كۈچى ئارتۇق، قاۋۇل، ناھايىتى كۈچلۈك
كۈچى يەت-: مادارى يەتمەك

كېچىلەپ: رەۋ. كېچە داۋامىدىكى ۋاقىتنى سەرپ قىلىپ، تۈن بويى

گ

ۋاقىت

گۈلدۈر-قاراس: (ئىم.) ئېغىر نەرسىلەرنىڭ ئېگىزدىن پەسكە چۈشۈشى، ئۆرۈلۈشى ياكى قاتتىق سۈركىلىشى قاتارلىقلاردىن ھاسىل بولىدىغان ئاۋاز

گىئومېتىرىك: (ئى.) تۈرلۈك ماتىماتىكىلىق شەكىللەرنىڭ ئومۇمىي ئاتىلىشى

گەپتە چۈشۈر-: قارشى تەرەپنى كەمسىندۈرمەك، گەپتە ئۇرماق

گۇمانلىق: (سۈپ.) شەك-شۈبھىلىك، ئىشەنگىلى بولمايدىغان

گۆر: (ئى.) ئۆلۈكنى كۆمۈش ئۈچۈن كولانغان ئورەك

گۈگۈم ۋاقتى: (ئى.) قۇياش ئەمدىلا پاتقان

ل

ئۈچۈن سىزىپ تەييارلانغان ئۈلگە

لايىھە: (ئى.) ئۆي-ئىمارەت، ماشىنا، تۈرلۈك شەكىلدىكى قۇرۇلۇش قاتارلىقلارنى قۇرۇش

م

قىسمى؛ پېشانە

مال: (ئى.) مال-مۈلۈك، مال-بىسات، چارۋا-مال

مانچېستېر: (ئى.) 1) سىدام دۇخاۋا رەختىن

ماختانچاق: (سۈپ.) ئۆزىنى ئۆزى ماختايدىغان، داۋاملىق ماختىنىپ يۈرىدىغان، ماختى-نىشنى ياخشى كۆرىدىغان

ماڭلاي: (ئى.) يۈزنىڭ قاشتىن چاچقىچە بولغان

تىكىلىگەن دوپپا؛ 2) ئەنگىلىيەگە قاراشلىق بىر شەھەرنىڭ نامى؛ (سانائەت يېڭى تەرەققىي قىلىشقا باشلىغان مەزگىللەردە مانچېستېر شەھرىدىن كەلتۈرۈلگەن سىدام دۇخاۋىدىن تىكىلىگەن دوپپىلار «مانچېستېر دوپپا» دەپ ئىسىملەندۈرۈلگەن. ۋاقىتنىڭ ئۆتۈشى بىلەن بۇ ئىسىم ئومۇملاشقان.)

ماھارەت: (ئى.) بىرەر ئىش، كەسپ، پائالىيەت بىلەن شۇغۇللىنىش جەريانىدا يېتىلگەن ئىقتىدار، ماھىرلىق

مەجنۇتتال: (ئى.) سۆگەت تاللىرى

مەدەنىيەت: (ئى.) ئىنسانلارنىڭ جەمئىيەتنىڭ تارىخىي تەرەققىياتى داۋامىدا ياراتقان ماددىي ۋە مەنىۋى بايلىقلىرى

مەرۋايىت: (ئى.) سەدەپ قۇلۇلىسىنىڭ قېپى ئىچىدە پەيدا بولىدىغان يۇمىلاق دانچىلەر، شۇ خىل دانچىلەردىن ئىشلەنگەن ئۈنچە - مارجان

مەشغۇل: (سۈپ.) بىرەر ئىش ياكى كەسپ بىلەن بەند بولۇش، شۇغۇللىنىش

مەڭگۈلۈك: (سۈپ.) ئەبەدىي، چېكى يوق

مەنزىرە: (ئى.) مەلۇم بىر جاينىڭ كۆزگە تاشلىنىپ تۇرغان ياكى تەسەۋۋۇر قىلىنغان تاغ-دەريا، گۈل-گىياھ، دەل-دەرەخ، ئۆي-ئىمارەتلەر ۋە بەزى تەبىئەت ھادىسىلىرىدىن تەشكىل تاپقان كۆرۈنۈشى

مەھەللە: (ئى.) شەھەر ياكى يېزىلارنىڭ بىرنەچچە ئاھالىلەر رايونىنى ئۆز ئىچىگە ئالغان بىر بۆلىكى

مەيۈسلەن: (پ.) روھى چۈشكۈن، روھسىز، ئۈمىدسىز، غەمكىن، پەرىشان

موتور: (ئى.) ئاپتوموبىللارنىڭ ئاساسلىق ھەركەتلەندۈرگۈچ قىسمى

مۇئەللىپ: (ئى.) يازغۇچى، ئاپتور، ئەسەرنىڭ ئىگىسى

مۇنبەر: (ئى.) دەرسخانىدا دەرس سۆزلىگۈچىلەر، مەسچىتتە ۋەز ئېيتقۇچىلار، ئاممىۋى سورۇنلاردا نۇتۇق سۆزلىگۈچىلەر ئۈچۈن تەييارلىنىپ، يەردىن ئېگىز قىلىپ سېلىنغان پەشتاق ياكى ئۈستەل

مۇۋەپپەقىيەت: (ئى.) ئۇتۇق، غەلىبە

مۆجىزە: (ئى.) كىشىنى ھەيران قالدۇرىدىغان، ئادەتتىن تاشقىرى ئىش ياكى ھادىسە

مىثبېشى: (ئى.) مىڭ كىشىلىك ئەسكەرنىڭ باشلىغى

مېھرىبان: (سۈپ.) شەپقەتلىك، باغرى يۇمشاق

مىجىقى چىق-: يەنجىلىپ كەتمەك، ئېزىلىپ كەتمەك

مىكروفون: (ئى.) ئاۋاز كۈچەيتكۈچ

مىڭئۆي: (ئى.) قەدىمدە تاغ ياكى يارلىقلارنى ئويۇپ ياسالغان بۇددا ئىبادەتخانىلىرى

مىللىي: (سۈپ.) ئۇزاق مۇددەتلىك تارىخىي تەرەققىياتلار ئارقىسىدا شەكىللەنگەن

ئورتاق تىل، ئورتاق زېمىن، ئورتاق ئىقتىسادىي تۇرمۇش ۋە ئورتاق مەدەنىيەتتە ئىپادىلىنىدىغان ئورتاق خۇسۇسىيەتكە ئىگە كىشىلەر توپىنىڭ ئۆزگىچە ئالاھىدىلىكى

ناكار: (سۈپ.) بىرەر ئەزاسى ئەسلىي ھالىتىنى،
ئىقتىدارىنى يوقاتقان؛ مېيىپ

نەزەر تاشلا-: بىرەر نەرسىگە قارىماق

نۇر: (ئى. 1) يورۇقلۇق مەنبەسىدىن تارالغان
ماددا (قۇياش نۇرى، چىراغ نۇرى)؛ 2.
كۆچمە مەنىسى: ھەقىقەت، بەخت-سائادەت
(بىلىم نۇرى)؛ 3. بالىلار ئويۇنچىقى (ياغاچ،

ھ

تۆمۈر قاتارلىق ماتېرىياللاردىن پايدىلىنىپ،
قىرغۇدا قىرىپ، ئۇچ تەرىپى ئۇچلۇق قىلىنىپ
ياسىلىدۇ. ئاندىن ئۇنىڭ ئۇچىغا شارەك
ئورنىتىلىدۇ. يەر يۈزىدە پىرقىرىتىش ئارقىلىق
ئوينىلىدۇ.)

نۇرلۇق: (سۈپ.) نۇر يېغىپ تۇرىدىغان، نۇر
چاچىدىغان

نۇسخا: (ئى.) شەكىل ياكى ئۆرنەك، ئۈلگە

ھەيۋەتلىك: (سۈپ.) كىشىنى زوقلاندۇرىدىغان،
ھەيران قالدۇرىدىغان ياكى ئەيمەندۈ-
رىدىغان كاتتا كۆرۈنۈش، قىياپەت،
دەبدەبە، داغدۇغا

ھون: (ئى.) مىلادىدىن بۇرۇنقى 1500- يىلىدىن
مىلادىدىن كېيىنكى 5- ئەسىرگىچە ئوتتۇرا
ئاسىيا، كاۋكاز ۋە شەرقىي ياۋروپادا
ياشىغان ۋە ھۆكۈم سۈرگەن تۈرك خەلقلرى

ھۇۋەيدا: (رەۋ.) ئېنىق، روشەن، ئاشكارا

ھۆكۈمران: (ئى.) ھۆكۈمدار، ھاكىمىيەت يۈر-
گۈزگۈچى

ھۈنەرۋەن: (ئى.) بىرەر ھۈنەرنى ئىگىلىگەن
ئۇستا؛ كاسىپ

ھېرىسمەن: (سۈپ.) بىرەر ئىشقا ياكى بىرەر
نەرسىگە ئادەتتىن تاشقىرى بېرىلىدىغان،
قىزىقىدىغان، ئىنتىلىدىغان؛ مەستانە،
ئامراق

ھال: (ئى. 1) ئەھۋال؛ 2. قىزغۇچ رەڭ؛ 3.
زىرائەتلەردە پەيدا بولىدىغان بىر خىل
كېسەل

ھاياجان: (ئى.) بىرەر پەۋقۇلئاددە ھالەتتىن،
ۋەقە ياكى خەۋەردىن پەيدا بولغان
كۈچلۈك ھېسسىيات، جىددىيلىك

ھاياجانلان-: (پ.) ھېسسىياتلانماق، ئىلھاملانماق،
تاقەتسىزلەنمەك

ھەجۋىي: تۇرمۇشتىكى ناچار ئادەت ۋە
كىشىلەردىكى يامان ئىللەتلەرنى كۈلكە،
مەسخىرە بىلەن تەنقىدلىيدىغان رەسىم
ياكى بەدئىي ئەسەردە ئىپادىلەنگەن
ئالاھىدىلىك

ھەدىيە قىل-: تەقدىم قىلماق، سوۋغا بەرمەك،
تارتۇقلىماق

ھەزەر ئەيلە-: ئېھتىيات قىلماق، ساقلاماق

ھەشەمەتلىك: (سۈپ.) دەبدەبىلىك، سۆلەتلىك؛
كۆركەم، ھەيۋەتلىك

ئو

ئوغۇز: (ئى.) تۈركىي خەلقلىرىنىڭ قەدىمكى قەبىلىلىرىدىن بىرىنىڭ نامى

ئويغان-: (پ.) ئۇيقۇدىن يېشىلىمەك، ئويغاق ھالەتكە كەلمەك؛ كۆچمە مەنسى: بولغان ئىشلارنى پەرق ئەتمەك، قوزغالماق، ھەرىكەتكە كەلمەك

ئوردېن: (ئى.) دۆلەتكە تۆھپە قوشقان كىشىلەرگە بېرىلىدىغان بىر خىل شەرەپ مېدالى

ئوزۇق: (ئى.) جانلىقلار ياشاش ئۈچۈن قوبۇل قىلىدىغان ئورگانىك يېمەكلىكلەرنىڭ ئومۇمىي ئاتىلىشى

ئۇ

لىقلارنى ئۆگەتكۈچى؛ مۇئەللىم، تەربىيە-لىگۈچى، يېتەكچى

ئۇسلۇب: (ئى.) بىرەر دەۋر، مىللەت، ئېقىم ياكى بىرەر شەخسنىڭ بەدىئىي ئەسەردە ئىپادىلەنگەن ئاساسلىق ئىدىيىۋى ئالاھىدىلىكى ۋە سەنئەت ئالاھىدىلىكى

ئۇپۇق: (ئى.) ئاسمان بىلەن يەر ياكى سۇ يۈزىنىڭ كۆز يەتكۈدەك يىراقلىقتا تۇتاشقان دەك كۆرۈنىدىغان قىسمى

ئۇرغۇت-: (پ.) جانلاندۇرماق، يۇقىرى پەللىگە كۆتۈرمەك

ئۇستاز: (ئى.) كەسىپ، ھۈنەر، ئىلىم قاتار-

ئۆ

شۇ خەلق، مىللەت ئىچىدە ئەۋلادتىن-ئەۋلادقا ساقلىنىپ كېلىۋاتقان ئەنئەنىۋى ئادەت، قائىدە-يوسۇن

ئۆتكۈر: (سۈپ.) ئىتتىك، زېرەك، ئەقىللىق

ئۆرپ-ئادەت: (ئى.) ئومۇمەن بىرەر خەلق ياكى مىللەتكە بىرقەدەر ئورتاق بولغان ۋە

ئۈ

ئۈنۈمى؛ ئىشلەش قابىلىتى (ئىش ئۈنۈمى)

ئۈنۈم: (ئى.) نەتىجە، ھوسۇلدارلىق؛ مەلۇم نەرسىنىڭ پايدىلىق رولى (دورنىنىڭ

ۋ

ۋەيران بول-: تۈگەشمەك، بۇزۇلماق
ۋىجدان: (ئى.) كىشىنىڭ ئۆز ھەرىكىتى، قىلمىشى،

ۋەدە: (ئى.) قەسەم، بىرەر ئىشنى قىلىش ئۈچۈن دېيىلگەن قەتئىي سۆز، لەۋز

يۈرۈش- تۇرۇشى ھەققىدە جەمئىيەت ۋە خەلق ئالدىدىكى مەسئۇلىيەت تۇيغۇسى؛

ئىنساپ، دىيانەت

ئې

ئېتىراپ قىل-: بىرەر ئىشقا ياكى كىشىگە كۆڭلىدىن قايىل بولماق، قىلغان ئىش- ھەرىكەتنىڭ مەسئۇلىيىتىنى ئۈستىگە ئالماق

ئېستېتىك: (سۈپ.) ئىنسانغا گۈزەللىك تۇيغۇسى بېرىدىغان، گۈزەللىك چۈ-

شەنچىسىگە ئائىت، گۈزەللىك چۈشەنچىسىگە خاس

ئېكولوگىيە: (ئى.) جانلىقلار ئارىسىدىكى ۋە جانلىقلار بىلەن جانسىز مۇھىت ئا- رىسىدىكى مۇناسىۋەتنى تەتقىق قىلىدىغان پەن

ئى

ئىپتىخار: (ئى.) شان-شەرەپ تۇيغۇسى، پەخىرلىنىش

ئىجادچان: (سۈپ.) ئىجاد قىلىش روھىغا باي، ئىجاد قىلىشقا ماھىر

ئىرغىپ تۇر-: دەرھال ئورنىدىن قوپماق، تۇيۇقسىز ئورنىدىن تۇرماق، لىككىدە ئورنىدىن تۇرماق

ئىقبال: (ئى.) كېلەچەك ؛ بەخت، تەلەي، ئامەت

ئىقتىسادشۇناس: (ئى.) ئىقتىساد ئىلمى مۇتە- خەسسىسى، ئىقتىساد بىلەن مۇناسىۋەتلىك مەسىلىلەرنى تەتقىق قىلغۇچى

ئىقتىسادىي: (سۈپ.) ئىقتىسادقا مۇناسىۋەتلىك، ما- مۇلۇككە ئائىت

ئىلاج: (ئى.) ئامال، چارە، تەدبىر

ئىلمىي ماقالە: بىرەر كەسىپكە مۇناسىۋەتلىك ئەتراپلىق يېزىلغان پەن-تەتقىقات

ماقالىسىنى كۆرسىتىدۇ.

ئىلھام: (ئى.) كۆتۈرەڭگۈ ئىجادىي روھ، ئىجادىي غەيرەت ۋە جۇش ئۇرغان ھالەت

ئىبارەت: (ئى.) ئولتۇرۇش، ئىشلەش ئۈچۈن مەخسۇس سېلىنغان قۇرۇلۇش ياكى بىنا

ئىمپېراتورلۇق: (ئى.) بۈيۈك بىر زېمىنغا ئىگە خانلىق ياكى دۆلەت

ي

يا ئوقى: «يا» ۋە «ئوق» دېگەن ئىككى سۆزدىن تۈزۈلگەن بىرىكمە. 1 **يا:** (ئى.) ياغاچ ياكى مېتالنىڭ ئىككى ئۇچىدىن يىپ تارتىپ، ئېگىپ، يېرىم چەمبەر شەكلىدە ياسالغان، كىچىك نەيزىسىمان ئوقنى ئېتىش ئۈچۈن ئىشلىتىلىدىغان نەرسە. 2 **ئوق:** (ئى.) ياغاچ قويۇپ ئېتىلىدىغان، ئۇچى نەيزە شەكلىلىك، ئۇزۇن، ئىنچىكە تاياقچە (يا ئوقى)؛ مىلتىق، تاپانچا، پىلىمۇت،

زەمبىرەك قاتارلىق ئۇرۇش قوراللىرىغا جايلاشتۇرۇپ ئېتىلىدىغان، ئېتىلغاندىن كېيىن ئۇچۇپ بېرىپ نىشانغا تېگىدىغان ۋەيران قىلىش، ئۆلتۈرۈش كۈچىگە ئىگە نەرسە

يالاڭ: (سۈپ.) كىيىم-كېچىكى نېپىز، يېلىڭ؛ ئەستەرلەنمىگەن، ئەستىرىگە رەخت ياكى پاختا ئېلىنمىغان. مەسىلەن: يالاڭ چاپان، يالاڭ ئىشتان؛ ئاياغ ياكى باش كىيىمى كىيىمگەن مەنىسىدەمۇ كېلىدۇ. مەسىلەن: يالاڭ ئاياغ، يالاڭباش

ياۋ: (ئى.) دۈشمەن

يېتەر (يەت - + -ەر): يەت-: (پ.) كۆزلىگەن نىشانغا، ماكانغا، مەنزىلگە بارماق؛ كۇپايە بولماق؛ **يېتەر:** يېتىدۇ، داۋاملاشتۇرۇشقا بولمايدۇ

يورۇ-: (پ.) يورۇق چۈشمەك، يورۇق ھالەتكە كەلمەك؛ كۆچمە مەنىسى: ئېچىلماق، شادلانماق (مەسىلەن: كۆڭلى يورۇماق،

دىلى يورۇماق)

يۈزى يۇرۇق: تىل قىسىنچىلىقى يوق، خىجىل بولغىدەك ياكى ئىزا-ئاھانەتكە قالغۇدەك گۇناھى، سەۋەنلىكى يوق

يېتىم: (سۈپ.) ئاتا-ئانىسىدىن ئايرىلىپ قالغان؛ كۆچمە مەنىسى: ھىمايىسىز، يالغۇز

يىپەك يولى: (ئى.) قەدىمدە خىتاينىڭ سودا شەھەرلىرىدىن ئوتتۇرا ئاسىيا ۋە باشقا رايونلارغا ئېچىلغان سودا يولى

يىتتۈر-: (يەت- + -تۈر-): يەت-: (پ.) يوقالماق، يوق بولماق؛ **يىتتۈر-:** يىتمەك يېنىلىنىڭ تۈرلەنگەن شەكلى بولۇپ مەنىسى: يوقاتماق، مەرۇم قالدۇرماق

مەنبەلەر

- ئابدۇخالىق ئۇيغۇر، «ئۇيغۇر»، «ئاجىل»، (مەھمۇت زەيىدى، مەھمۇت ئەكبەر، ئىسمائىل تۆمۈرى، يالقۇن روزى تەييارلىغان)، خەلق نەشرىياتى، ئۈرۈمچى، 2009، 2- نەشرى، بەت: 23
- ئابدۇرېھىم ئۆتكۈر، «روماندىن پارچە»، «ئىز»، خەلق نەشرىياتى، ئۈرۈمچى، 1985، بەت: 2.
- ئابدۇكېرىم راخمان، «مەلىكە ئاماننىساخان»، «مۇقام پېشىوالىرى»، خەلق نەشرىياتى، ئۈرۈمچى، 1995، بەت: 43 - 47.
- ئارسلان ئابدۇللا تەھۇر، يارى ئەبەيدۇللا، ئابدۇرېھىم راھمان، «ئۇيغۇر تىلى بىلىملىرى»، «ھازىرقى زامان ئۇيغۇر تىلى» (ئۈچ قىسىم)، خەلق نەشرىياتى، ئۈرۈمچى، 2010.
- ئەبەيدۇللا ئىبراھىم، «ئۈچ بولكا»، «ئەدەبىيات» 8- قىسىم (سائادەت ئىمىن تۈزگەن)، مائارىپ نەشرىياتى، ئۈرۈمچى، 2002، بەت: 95 - 103.
- ئەركىن ئەمەت، ئادىلجان ئەرتۇيغۇر، «قەشقەر»، «ئۇيغۇر تىلىدىن ئاساس»، تەكلىماكان ئۇيغۇر نەشرىياتى، ئىستانبۇل، 2010، بەت: 180 - 182.
- بىلىۋالاي — «ھېسام چاقچاقلىرى»
<https://www.rfa.org/uyghur/xewerler/medeniyet-tarix/hisam-qurban-09172013144014.html> (2023-12-20, 12:10)
- تۇرسۇن قادىر، «يولۋاس بىلەن توشقان»، «شىرنى يەگگەن پاشا»، گۈزەل سەنئەت - فوتو سۈرەت نەشرىياتى ۋە ئېلېكترون ئۇن - سىن نەشرىياتى، ئۈرۈمچى، 2015، بەت: 94.
- تۇرغان شاۋۋدۇن، «ئۇيغۇر سەنئىتىنىڭ گۈلتاجى - 12 مۇقام»، «مۇقام ھەققىدە مۇلاھىزە»، خەلق نەشرىياتى، ئۈرۈمچى، 1995، بەت: 4 - 10.
- خايرىيە كافتان ئايان قاتارلىقلار، «كىچىك ئالىم»، «باشلانغۇچ مەكتەپ تۈركچە 2- دەرسلىك كىتابى»، كوزا نەشرىياتى، ئەنقەرە، 2019، بەت: 109 - 110.
- سائادەت ئىمىن، «كەل باھار»، «ئەدەبىيات» 8- قىسىم، مائارىپ نەشرىياتى، ئۈرۈمچى، 2002، بەت: 1.
- سائادەت ئىمىن، «ئورمان - بىباھا بايلىق»، «ئەدەبىيات» 8- قىسىم، مائارىپ نەشرىياتى، ئۈرۈمچى، 2002، بەت: 54 - 58.
- سائادەت ئىمىن، «كۆرۈشكەن كۈن»، «ئەدەبىيات» 8- قىسىم، مائارىپ نەشرىياتى، ئۈرۈمچى، 2002، بەت: 19 - 22.
- سائادەت ئىمىن، «ۋەدە»، «ئەدەبىيات» 8- قىسىم، مائارىپ نەشرىياتى، ئۈرۈمچى، 2002، بەت: 108 - 120.
- سائادەت ئىمىن، «پوچى پاشا»، «ئەدەبىيات» 8- قىسىم، مائارىپ نەشرىياتى، ئۈرۈمچى، 2002، بەت: 131 - 135.

- سۇلتان مەخمۇت قەشقىرى، «ئانا تىلىم»، «تەڭرىتاغ سادالىرى»، تەكلىماكان ئۇيغۇر نەشرىياتى، ئىستانبۇل، 2008، بەت: 184.
- سائادەت ئىمىن، «كىمگە رەھمەت ئېيتىش كېرەك»، «ئەدەبىيات» 8-قىسىم، مائارىپ نەشرىياتى، ئۈرۈمچى، 2002، بەت: 5-10.
- قەيسەر مەجىت، «تىلىملار دۇنياسىدا نۇر قۇچقان ئالىم». <https://elkitab.org/wp-content/uploads/2018/08/tilsimatlar-dunyasida-nur-quchqan-alim.pdf> (2023-12-24, 09:20)
- كوللېكتىپ، «تېپىشماقلار»، «ئۇيغۇر خەلق ئەدەبىيات قامۇسى»، 11-توم، خەلق نەشرىياتى، ئۈرۈمچى، 2005، بەت: 355-394.
- مەخمۇت مۇھەممەت، «چاقچاق»، «ھېسام چاقچاقلىرى»، خەلق نەشرىياتى، ئۈرۈمچى، 1982، بەت: 6-14.
- مەمتىلى تەۋىپىق، «قۇتۇلۇش يولىدا»، «مەمتىلى ئەپەندى شېئىرلىرى»، (ئىبراھىم ئالىپ تېكىن تەييارلىغان)، خەلق نەشرىياتى، ئۈرۈمچى، 2000، بەت: 28.
- يالقۇن روزى، «قەدىردان ئۇستاز»، «مەمتىلى ئەپەندى»، (مىرەخمەت سېيىت ۋە يالقۇن روزى تەييارلىغان)، ش. ئۇنىۋېرسىتېتى نەشرىياتى، ئۈرۈمچى، 1997.
- مىرسۇلتان ئوسمانوف قاتارلىقلار، «ھازىرقى زامان ئۇيغۇر ئەدەبىي تىلىنىڭ ئىملا لۇغىتى»، خەلق نەشرىياتى، ئۈرۈمچى، 2009.
- ئۇچقۇنجان ئۆمەر، «نۇزۇگۈم قوشاقلىرى»، «ئۇيغۇر خەلق تارىخىي قوشاقلىرى قامۇسى»، ش. ئۇنىۋېرسىتېتى نەشرىياتى، ئۈرۈمچى، 2009، بەت: 428-430.
- ئۆمەر جان سىدىق، «كارىز»، «ئىناق ئېكولوگىيە ئابىدىسى - كارىز»، پەن-تېخنىكا نەشرىياتى، ئۈرۈمچى، 2012، بەت: 38-42.
- ئۆمەر جان سىدىق، «تۇرپان»، «سېھىرلىك زېمىن - تۇرپان»، سەھىيە نەشرىياتى، ئۈرۈمچى، 2005، بەت: 33-34.
- ئىلشات تۇرسۇن، «ئۇيغۇر بىناكارلىقى»، «ئۇيغۇر ئۆي بېزەكچىلىكى»، ئۇيغۇر نەشرىياتى، قەشقەر، 2005، بەت: 1-3.

